



ترجمہ و تعارف

شمس الرحمن فاروقی

قومی کو سلسلہ برائے فروع اردو زبان، نئی دہلی

# شعریات

(ارسطو کی "بوطیقا" کا اردو ترجمہ)  
تیرا ایڈیشن، س اضافہ جدیدہ

ترجمہ و تعارف

شمس الرحمن فاروقی



قومی کو نسل برائے فروع اردو زبان  
وزارت ترقی انسانی وسائل، حکومت ہند  
ویسٹ بلاک I، آر کے پورم، نئی دہلی 110066

## SHAIRYAT

Translated by : Shamsur Rehman Faruqi

© قومی کونسل برائے فروع اردو زبان، نئی دہلی

سنہ اشاعت:

پہلا اڈیشن : 1980

دوسرا اڈیشن : 1984

تیسرا اڈیشن : 1998 تعداد 1100

(مع اضافہ جدیدہ)

قیمت : 62/-

سلسلہ مطبوعات : 775

U  
851  
532 SF

---

ناشر : ڈائریکٹر، قومی کونسل برائے فروع اردو زبان، ویسٹ بلاک-I، آر۔ کے۔ پورم،

نئی دہلی - 110066

طابع : لاہوتی پرنٹ ایڈز، جامع مسجد، دہلی - 110006

# پیش لفظ

”ابتداء میں لفظ تھا۔ اور لفظ ہی خدا ہے“

پہلے جمادات تھے۔ ان میں نمو پیدا ہوئی تو نباتات آئے۔ نباتات میں جبلت پیدا ہوئی تو حیوانات پیدا ہوئے۔ ان میں شعور پیدا ہوا تو بنی نوع انسان کا وجود ہوا۔ اسی لیے فرمایا گیا ہے کہ کائنات میں جو سب سے اچھا ہے اس سے انسان کی تخلیق ہوئی۔

انسان اور حیوان میں صرف نطق اور شعور کا فرق ہے۔ یہ شعور ایک جگہ پر شہر نہیں سکتا۔ اگر شہر جائے تو پھر ذہنی ترقی، روحانی ترقی اور انسان کی ترقی رک جائے۔ تحریر کی ایجاد سے پہلے انسان کو ہر بات یاد رکھنا پڑتی تھی، علم سینہ بہ سینہ اگلی نسلوں کو پہنچاتا تھا، بہت سا حصہ ضائع ہو جاتا تھا۔ تحریر سے لفظ اور علم کی عمر میں اضافہ ہوا۔ زیادہ لوگ اس میں شریک ہوئے اور انہوں نے نہ صرف علم حاصل کیا بلکہ اس کے ذخیرے میں اضافہ بھی کیا۔

لفظ حقیقت اور صداقت کے اظہار کے لیے تھا، اس لیے مقدس تھا۔ لکھے ہوئے لفظ کی، اور اس کی وجہ سے قلم اور کاغذ کی تقدیس ہوئی۔ بولا ہوا لفظ، آئندہ نسلوں کے لیے محفوظ ہوا تو علم و دانش کے خزانے محفوظ ہو گئے۔ جو کچھ نہ لکھا جا سکا، وہ بالآخر ضائع ہو گیا۔

پہلے کتابیں ہاتھ سے نقل کی جاتی تھیں اور علم سے صرف کچھ لوگوں کے ذہن، ہی سیراب ہوتے تھے۔ علم حاصل کرنے کے لیے دور دور کا سفر کرنا پڑتا تھا، جہاں کتب خانے ہوں اور ان کا درس دینے والے عالم ہوں۔ چھاپے خانے کی ایجاد کے بعد علم کے پھیلاؤ میں وسعت آئی کیونکہ وہ کتابیں جو نادر تھیں اور وہ کتابیں جو مفید تھیں آسانی سے فراہم ہوئیں۔

قومی کونسل برائے فروع اردو زبان کا بنیادی مقصد اچھی کتابیں، کم سے کم قیمت پر مہیا کرنا ہے تاکہ اردو کا دائرہ نہ صرف وسیع ہو بلکہ سارے ملک میں سمجھی جانے والی، بولی جانے والی اور پڑھی جانے والی اس زبان کی ضرورتیں پوری کی جائیں اور نصابی اور غیر نصابی کتابیں آسانی سے مناسب قیمت پر سب تک پہنچیں۔ زبان صرف ادب نہیں۔ سماجی اور طبعی علوم کی کتابوں کی اہمیت ادبی کتابوں سے کم نہیں، کیونکہ ادب زندگی کا آئینہ ہے، زندگی سماج سے جڑی ہوئی ہے اور سماجی ارتقاء اور ذہن انسانی کی نشوونما طبعی، انسانی علوم اور ملکنا لو جی کے بغیر ممکن نہیں۔

اب تک بیورو نے اور اب تشكیل کے بعد قومی اردو کونسل نے مختلف علوم اور فنون کی کتابیں شائع کی ہیں اور ایک مرتب پروگرام کے تحت بنیادی اہمیت کی کتابیں چھاپنے کا سلسلہ شروع کیا ہے۔ یہ کتاب اس سلسلے کی ایک کڑی ہے۔ امید ہے یہ اہم علمی ضرورت کو پورا کرے گی۔ میں ماہرین سے یہ گذارش بھی کر دیں گا کہ اگر کوئی بات ان کو نادرست نظر آئے تو ہمیں لکھیں تاکہ اگلے ایڈیشن میں تظر ثانی کے وقت خامی دور کر دی جائے۔

ڈاکٹر محمد حمید اللہ بحث

ڈائریکٹر

قومی کونسل برائے فروع اردو زبان  
وزارت ترقی انسانی و سائل، حکومت ہند، نئی دہلی

## فہرست عنوانات

7	دیباچہ مترجم (طبع سوم)	
10	دیباچہ مترجم (طبع اول)	
13	تعارف از مترجم	
50	تمہید	
51	شاعرانہ نمائندگی کے ذرائع	1
54	شاعرانہ نمائندگی کے موضوعات	2
56	شاعرانہ نمائندگی کے طریقے	3
58	شاعری کا آغاز اور ارتقا	4
62	طربیہ کی ابتداء، رزمیہ اور الیہ کا موازنہ	5
64	الیہ کی تعریف اور بناوٹ	6
69	پلاٹ اور اس کے حدود	7
71	پلاٹ کی وحدت	8
73	شاعرانہ سچائی اور تاریخی سچائی	9
76	غیر چھیدہ اور چھیدہ پلاٹ	10
77	تقلیب، دریافت اور دردناکی	11
79	الیہ کے مختلف حصے	12
81	المیاتی عیب	13

84	خوف اور درد مندی	14
88	المیہ کے کردار	15
91	دریافت کے اقسام	16
94	المیہ شرعاً کے لئے کچھ ہدایات	17
98	المیہ نگار کے لئے مزید ہدایات	18
102	فکر اور کلمہ بندی	19
104	کچھ لسانیاتی تعریفیں	20
107	کلمہ بندی	21
111	کلمہ بندی اور اسلوب	22
115	رزمیہ، حصہ اول	23
117	رزمیہ، حصہ دوم	24
121	تنقیدی اعتراضات اور ان کے جواب	25
127	رزمیہ اور المیہ کا موازنہ	26
130	ضمیمہ اول طربیہ	27
135	ضمیمہ دوم شرعاً کے بارے میں	28



## دیباچہ عمر جم (طبع سوم)

خد اکا شکر ہے کہ یہ ترجمہ بہت مقبول ہوا، اور اب اس کی تیسری طباعت آپ کی خدمت میں حاضر ہے۔ قومی کونسل برائے فروع اردو زبان کے ڈائرکٹر جناب حمید اللہ بحث نے طبع سوم کے لئے اسے کمپیوٹر پر بحسن و خوبی لکھوایا اور از راہ کرم مجھے موقع دیا کہ پر لیں جانے کے پہلے میں بھی اسے ایک نظر دیکھ لوں۔

میں نے یہ ترجمہ ۱۹۷۶ء میں مکمل کیا تھا۔ میرے علم و اطلاع کے مطابق، تب سے اب تک ارسطوئی مطالعات میں ”بوطیقا“ کی حد تک کوئی ایسی بنیادی تبدیلی یا دریافت عمل میں نہیں آئی ہے جن کی بنا پر مجھے اس ترجمے، یا اپنے دیباچے میں کسی معنی خیز، یادور رس اضافے کی ضرورت محسوس ہو۔ خود ارسطو اور ”بوطیقا“ کے بارے میں جو خیالات میں نے اس وقت ظاہر کئے تھے، ان میں کوئی بنیادی تغیر بھی نہیں آیا ہے۔ دو کتابیں البتہ ایسی ہیں جو میرے ترجمے کے وقت موجود ہو تھیں تو اس کتاب کی افادیت میں کچھ اضافہ ہو جاتا۔ وہ کتابیں حسب ذیل ہیں:

(۱) ”بوطیقا“ کا ترجمہ از رچرڈ جینکو (Richard Janko)، مطبوعہ ہیکٹ پبلشنگ کمپنی، انڈیانا پلس، ۱۹۸۷ء (Hackett Publishing Company، ۱۹۸۷ء)۔ اس کتاب کی سب سے اہم خصوصیات یہ ہیں کہ اس میں ارسطو کے مفقود مکالے ”شعراء کے بارے میں“ (On Poets) کے متفرق اجزاء، بلکہ مخف فقرے، اور اس کے ایک دو جملوں پر مشتمل بعض اقتباسات جو دور دراز قدیم کتابوں میں ملتے ہیں،

سب جمع کر دیئے گئے ہیں۔ دوسری بات یہ کہ ”بوطیقا“ کا دوسرا حصہ، جس میں طربیہ پر بحث ہے، ارسطو نے مرتب ضرور کیا تھا، لیکن وہ بھی اب تاپید ہے، اس کے ممکن اجزا کو جگہ جگہ سے چن کر اس کتاب میں جمع کر دیا گیا ہے۔ اس طرح ”بوطیقا“ کے مکمل ترین اور ممکن متن کا سلیس انگریزی ترجمہ اب موجود ہو گیا ہے۔ میں نے محض نمونے کے طور پر دونوں کے بہت مختصر اقتباسات لے کر ان کا ترجمہ دو صفحیوں کی شکل میں یہاں شامل کر دیا ہے۔

(۲) اسی اثناء او۔ بی۔ ہارڈیسن جونیر نے ”بوطیقا“ پر ابن رشد کی ”شرح“ کے لاطینی ترجمے از ہرمانوس المانوی (Hermannus Allemanus)، مکمل کردہ ۱۲۵۶ء اور مطبوعہ ۱۳۸۱ء کا انگریزی ترجمہ اپنی مرتب کردہ کتاب Medieval Literary Criticism مطبوعہ نویارک (نیا ایڈیشن ۱۹۸۷ء) میں شائع کر دیا۔ یہ ترجمہ بعض تنقیدی نکات کے لئے کار آمد ہو سکتا تھا۔

بہر حال، موجودہ ایڈیشن کے لئے میں نے کتاب کو دوبارہ پڑھا ہے، اور مندرجہ بالا صفحیوں کے علاوہ کہیں کہیں نئے حاشیے لکھے ہیں۔ گذشتہ سے ان کو ممیز کرنے کے لئے میں نے انھیں ”حاشیہ مترجم“ کہا ہے۔ گذشتہ ایڈیشنوں کے جو حاشیے پہلے سے موجود ہیں، ان میں سے کچھ تو دوسروں پر مبنی ہیں۔ وہاں ان کا نام دے دیا گیا ہے، اور کچھ، جو خود میرے لکھے ہیں، ان پر کسی کا نام نہیں ہے۔ اس طرح ”حاشیہ مترجم“ کا فقرہ یہ ظاہر کر دیتا ہے کہ یہ حاشیہ بھی مترجم کا ہے، لیکن موجودہ ایڈیشن میں بڑھایا گیا ہے۔ گذشتہ ایڈیشنوں میں پروف کی ایک آدھ غلطیاں تھیں، ان کو حتی الامکان درست کر دیا گیا ہے۔ زبان کی مزید سلامت کی خاطر بعض لفظی تبدیلیاں بھی میں نے کر دی ہیں۔

## دیباچہ مترجم (طبع اول)

”بوطیقا“ کا یہ ترجمہ ترقی اردو بورڈ کی فرماش پر ایس۔ ایچ۔ بچر (S.H. Butcher) کے انگریزی ترجمے (پہلا ڈوور ایڈیشن ۱۹۵۱ اولین ایڈیشن ۱۸۹۳) کی بنیاد پر تیار کیا گیا ہے۔ میں نے حتی الامکان بچر کی عبارت کو ترجیح دی ہے لیکن مندرجہ ذیل تراجم بھی سامنے رکھے ہیں۔

(۱) سینٹس بری (Saintsbury) نے اپنی کتاب Loci Critici (لندن ۱۹۰۳) میں ”بوطیقا“ کا تقریباً مکمل ترجمہ مختصر حواشی کے ساتھ کیا ہے۔ اس ترجمے میں اس نے ”بوطیقا“ کے اولین انگریز مترجم نوائنگ (Twining) کے حتی الامکان اتباع کے ساتھ اپنے اجتہاد کو بھی راہ دی ہے اور بچر سے بھی استفادہ کیا ہے۔ ترجمہ نہایت سلیس اور حواشی باریک بینی سے مملو ہیں۔

(۲) عزیز احمد کا ترجمہ (انجمن ترقی اردو ۱۹۳۱) اس کا دیباچہ مفصل اور دل چسب ہے بعض حواشی کا ر آمد ہیں۔

(۳) ایس۔ ڈورش (T.S. Dorsch) کا ترجمہ جو ”قدیم ادبی تنقید“ (لٹی۔ ایس۔ ڈورش) کا کتاب (پنگوئن ۱۹۶۵) میں شامل ہے، بالکل جدید زبان میں ہے۔ حواشی مختصر، لیکن حل مشکلات کے لئے کار آمد ہیں۔

(۴) محمد یسین: کلاسیکی مغربی تنقید (انجمن ترقی اردو ۱۹۷۵) یہ ترجمہ بائی واژہ کے مشہور ترجمے کی بنیاد پر ہے لیکن الجھا ہوا اور کہیں کہیں سے نامکمل ہے۔

(۵) جان وارنگٹن (John Warrington) کا ترجمہ (ایوری مینس لائبریری ۱۹۶۳) بھی سلیس ہے۔ حواشی بہت عمدہ ہیں۔

(۶) ڈی۔ ڈبلیو۔ یوکس کی Poetics (آکسفورڈ ۱۹۶۸) اس میں متن تو یوتانی ہے لیکن بہت مفصل شرح اور حواشی انگریزی میں ہیں۔

میرا اصول ہمیشہ یہ رہا ہے کہ ترجمہ حتی الامکان لفظاً اور معنوادونوں طرح اصل سے قریب رہے۔ چنانچہ میں نے زیر نظر رسالے میں بھی نہ تو محض خیال کو اپنے لفظوں میں ڈھال دیا ہے اور نہ لفظی ترجمہ کر دیا ہے بلکہ ترجمہ اور ترجمانی دونوں کی کوشش کی ہے۔ کبھی اہم مقامات پر پھر اور دوسروں میں اختلاف نظر آیا تو عبارت ایسی بنانے کی سعی کی ہے جو پھر کا مطلب ادا کرنے کے ساتھ اختلافی ترجمے کو بھی محیط ہو۔ ابواب کی تقسیم پھر اور دوسروں کے یہاں تقریباً ایک ہی نجح سے ہے۔ میں نے تقسیم میں پھر کا اتباع کیا ہے۔ (تمہید البتہ پھر کے یہاں الگ نہیں ہے) پھر کے یہاں چونکہ عنوانات نہیں ہیں اس لئے انہیں میں نے ڈورس یا سینٹش بری سے مستعار لیا ہے۔

جو حواشی دوسرے مترجمین پر مبنی ہیں ان کی صراحة کر دی ہے، جن پر کوئی صراحة نہیں ہے وہ حواشی میرے ہیں۔ اس ترجمے کی نظر ثانی میں میرے دوست نیر مسعود نے بہت مدد کی۔ عزیز احمد کا ترجمہ بھی انہوں نے لکھنؤ یونیورسٹی لاپٹریری سے فراہم کیا۔ میرے چھوٹے بھائی نعیم الرحمن نے اللہ آباد یونیورسٹی لاپٹریری سے پھر کا ترجمہ مہیا کیا۔ میری بیٹیوں افشاں، باراں اور بیوی جمیلہ نے مسودہ صاف کرنے میں ہاتھ بٹایا۔ میں پروفیسر آل احمد سرور کا بھی منون ہوں کہ اس ترجمے کے لئے انہوں نے ترقی اردو بورڈ کے سامنے میرا نام رکھا اور اس طرح مجھے "بوطیقا" کے مطالعے کا دوبارہ موقعہ مل سکا۔ میں سرور صاحب اور بورڈ کے پرنسپل پبلی کیشن آفیسر جناب شارب رد ولی کا اس لئے بھی منون ہوں کہ ان کے اصرار دیا دہانی کی وجہ سے اس ترجمے میں اتنی تاخر نہیں ہوئی جتنا ممکن تھی۔

بنیادی مباحث کی وضاحت کے لئے ایک مختصر تعارف شارب صاحب اور سرور

صاحب کے ارشاد کی تعمیل کے طور پر شامل کتاب ہے۔ امید ہے طالب علم اس سے مستفید ہوں گے۔ اصطلاحوں کے سلسلے میں ایک اہم تبدیلی میں نے یہ کی ہے کہ Imitation کا ترجمہ ”نقل“ کے بجائے ”نماستندگی“ کیا ہے۔ محققین کی عام رائے یہ ہے (ان میں پھر بھی شامل ہے) کہ ارسطونے Mimesis سے محض اس قسم کی نقل مراد نہیں لی تھی جس کا تاثر لفظ Imitation سے پیدا ہوتا ہے۔ انگریزی میں اس سے مفرہمیشہ ممکن نہیں ہوا ہے کیوں کہ وہاں اب Imitation کی اصطلاح بہت مشہور اور مردوج ہو چکی ہے۔ لیکن اردو میں چوں کہ ایسا معاملہ نہیں ہے اس لئے ”نقل“ کی جگہ ”نماستندگی“ راجح ہو جانے کے امکانات ہیں۔ Katharsis کا ترجمہ میں نے بڑے غور و فکر کے بعد ”ستنقیہ“ کیا ہے کیوں کہ جدید تحقیق کی رو سے یہی معنی ارسطو کے مدعای سے قریب ترین ہیں۔

امید ہے یہ ترجمہ ایک بڑی کمی کو کسی حد تک پورا کر سکے گا۔

## شمس الرحمن فاروقی



## تعارف

یونان کی عظیم الشان تیلیٹ فلاسفہ (سترات افلاطون اور ارسطو) کا تیر اور بعض لوگوں کے خیال میں سب سے بڑا رکن ارسطو تھا۔ فلسفہ، نفیات، منطق، علم الاحقاق، طب، سیاست، حیوانات، تنقید، تاریخ یہ سب علوم اس کے افکار سے تو نگرا اور روشن ہوئے، بلکہ بعض علوم مثلاً تنقید اور منطق کا تودہ موجود کہا جاسکتا ہے۔ بہت کم لوگوں کو معلوم ہے کہ وہ اچھا خاصاً شاعر بھی تھا۔ اس کی نثر اگرچہ افلاطون جیسی خوبصورت سڈول اور دل نشیں نہیں ہے لیکن اپنے بہترین لمحات میں وہ بھی اعلیٰ درجے کی مہذب اور واضح نثر لکھنے پر قادر تھا۔ یہ کہا جاسکتا ہے کہ خالص فلسفے کے میدان میں ارسطو کے افکار، افلاطونی افکار کے برابر پُر اثر ثابت نہیں ہوئے، لیکن عمومی علم، سائنسی فکر، منطق اور تنقید میں ارسطو کے نظریات کی بازگشت اور اثر آج بھی نمایاں ہے۔ وہاں تھی کہ افلاطون کے بعد کاسار امغری فلسفہ افلاطونی فلسفے پر مخف ف نوٹ کی حیثیت رکھتا ہے۔ یہ خیال مبالغہ آمیز سمجھی لیکن صداقت پر منی ہے۔ کیوں کہ افلاطون کے بعد سب سے بڑا مغربی فلسفی شاید ہیگل تھا اور اس نے صاف اقرار کیا ہے کہ وہ جو کچھ ہے مخف افلاطون کی وجہ سے ہے۔ اسی طرح یہ بھی کہا جاسکتا ہے کہ ارسطو کے بعد کی ساری مغربی منطق اور بیش تر نظریاتی تنقید ارسطوئی تصورات سے برآمد ہوئی ہے۔ کارل پاپر جو افلاطونی فلسفہ، تاریخ و سیاست کا بہت بڑا نکتہ چیز اور ارسطو کا سخت مخالف ہے، اس بات کو مانتا ہے کہ ارسطو کے افکار کا دائرہ غیر معمولی طور پر

و سیع تھا۔ جہاں تک تنقید کا سوال ہے سیننس بری کا قول تھا کہ یہ ناممکن ہے کہ کوئی شخص کار و بار تنقید شروع کرنا چاہے لیکن ارسطو کا گہرا مطالعہ نہ کرے اور اس کو نقصان عظیم نہ اٹھانا پڑے۔

ارسطو کی پیدائش ۳۸۲ قبل مسح میں ہوئی۔ اس کا باپ نائیو میکس (Niom chus) استگیرا (Stagira) میں شاہی طبیب تھا۔ سترہ سال کی عمر میں (۳۶۷) ارسطو کو افلاطونی مدرسے (Academy) میں داخل کیا گیا۔ افلاطون اس وقت اپنی فلسفیانہ اور تفسیری سرگرمیوں کے دورِ شباب میں تھا۔ اکٹھے سالہ افلاطون نے جلد ہی محسوس کر لیا کہ ارسطو کوئی معمولی شاگرد نہیں ہے۔ داخلے کے وقت سے میں سال (۳۶۷) تک یعنی افلاطون کی بقیہ زندگی تک ارسطو اسی مدرسے میں رہا۔ افلاطون اسے ”درسے کا دماغ“ کہا کرتا تھا۔ ۳۶۷ میں افلاطون کی موت کے بعد اس کا بھتیجا اسپیوسی پس (Speusippus) مدرسے کا سربراہ بنا۔ بعض کا خیال ہے کہ اسپیوسی پس کی مقابله نااہلی کے باعث اور بعض کے بہ موجب فلسفیانہ اختلافات کی بنا پر ارسطو اور اس کے ایک دوست زینو کرے ٹیز (Xenocrates) نے مدرسہ چھوڑ دیا۔ کچھ لوگوں نے ارسطو اور اسپیوسی پس کے اختلافات کو اس طرح پیش کیا ہے گویا دراصل وہ افلاطون اور ارسطو کے اختلافات تھے جو استاد کی موت کے بعد سطح پر نمودار ہوئے۔ کارل پاپر تو یہ کہتا ہے کہ مہتم بالشان علمیت اور غیر معمولی پھیلاؤ کے باوجود ارسطو کے افکار میں کوئی مولک پن (Originality) نہیں تھا اور وہ اکثر افلاطون پر نکتہ چینی کے رہجوان کا شکار ہو جاتا ہے۔ پاپر یہ بھی کہتا ہے کہ فلسفہ و تاریخ و سیاست کے میدان میں افلاطون پر ارسطو کی نکتہ چینیاں اکثر غلط ہیں۔ لیکن یہ بھی درست ہے کہ ارسطو نے براہ راست افلاطون پر ایراد نہیں کیا ہے۔ صرف ایک جگہ اپنی کتاب اخلاقیات میں وہ افلاطون کا نام لے کر کہتا ہے کہ سچائی کی محبت اسے مجبور کرتی ہے کہ وہ افلاطون کی محبت کو بھی اس پر قربان کر دے۔ نامن کے نزدیک ارسطو اور افلاطون میں ذاتی اختلافات کی بات درست نہیں ہے، کیوں کہ ارسطو نے اگرچہ افلاطونی عینیت سے

اختلاف کیا اور اپنے نظریہ شعر میں خاص کر عینیت کو تقریباً مسترد کر دیا لیکن اس سے یہ ثابت نہیں ہوتا کہ استاد اور شاگرد میں ذاتی اختلافات بھی تھے۔ اُس کا کہنا ہے کہ ارسطو کو افلاطون سے کس قدر گہری عقیدت اور محبت تھی اس کا ثبوت اس کتبہ مزار سے ملتا ہے جو اس نے افلاطون کی موت کے بعد لکھا تھا۔ اس میں وہ کہتا ہے کہ افلاطون کا مرتبہ اس قدر بلند تھا کہ بے وقوف لوگ اگر اس کا نام بھی لیں تو گناہ کبیرہ کے مر رنگب ہوں گے۔

درسہ چھوڑنے کے بعد کوئی چھ سال تک ارسطو مختلف مقامات میں گھومتا پھر تارہا۔ اس اثناء میں اس کی ملاقات ایوس (Assos) کے حاکم ہرمی یا اس (Hermeias) سے ہوئی جو اس کا شاگرد بن گیا۔ پھر اس نے اپنی متینی لڑکی پائی تھیا (Pythia) کو ارسطو سے بیاہ دیا۔ کوئی دو سال تک لس بوس (Lesbos) کے شہر مائی ٹلین (Mitylen) میں تعلیم دینے کے بعد وہ مقدونیہ کے شاہ فلپ کے بیٹے سکندر اعظم کا اتا لیق بن گیا۔ (۳۲۲) یہ کہنا مشکل ہے کہ سکندر نے ارسطو کی تعلیمات کا باقاعدہ اور ثابت اثر قبول کیا۔ سیاسی تصوّرات کی حد تک تو یہ بھی کہا جا سکتا ہے کہ سکندر کے نظریات اپنے اتا لیق کے خیالات سے خاصے مختلف ہی تھے، کیوں کہ ارسطو بھی افلاطون کی مانند ایک طرح کی جمہوریت کا قائل تھا۔ (یہ اور بات ہے کہ آخری تجزیے میں افلاطونی اور ارسطوئی دونوں جمہوریتیں آمریت اور گروہی ڈکٹیٹری شپ سے قریب اگرچہ مطلق العنان بادشاہت سے دور تعلوم ہوتی ہیں۔) بہر حال ۳۲۶ میں فلپ کی موت کے بعد ارسطو اور سکندر میں تعلق برائے نام رہ گیا۔ ۳۲۵ میں ارسطو نے مقدونیہ چھوڑ دیا اور ایخیزتر میں اپنا درسہ موسوم بہ لائی کی ام (Lyceum) قائم کیا۔ انہیں دنوں میں زینو کرے ٹیز بھی ایخیزتر واپس آکر افلاطونی درسے کا سربراہ مقرر ہو گیا اور دونوں دوست دوبارہ یک جا ہو گئے۔

سکندر سے تعلقات بنائے رکھنے کی غرض سے ارسطو نے اپنے بھانجے کیلیں تھیز (Callisthenes) کو مقدونیہ کے دربار میں چھوڑ دیا تھا، لیکن کیلیں تھیز میں

مصلحت اندریشی کم تھی بلکہ وہ تکلیف دہ حد تک صاف گو تھا۔ چنانچہ سکندر نے ایک بار تاراض ہو کر کیلیں تھیز کو قتل کرایا۔ (۳۲۷) لیکن خود ارسطو پر اس کی نظر عنایت حد سابق قائم رہی۔ اپنے مرے میں اس وقت ارسطو کی وہی حیثیت ہو گئی تھی جو اکیدی میں افلاطون کی تھی۔ ایتھنز میں سکندر کے نائب انشٹی پیٹر (Antipater) سے بھی اس کے تعلقات خوشگوار تھے، لیکن یہ سب اچانک اس وقت ختم ہو گیا جب ۳۲۳ میں سکندر کی موت کی خبر ایتھنز پہنچی۔ انشٹی پیٹر، ایتھنز میں موجود تھا۔ سکندر کے مخالف عناصر نے سر اٹھایا اور ارسطو کے بھی درپے آزار ہو گئے۔ کچھ دن تک تو ارسطو نے یہ صورتِ حال برداشت کی لیکن پھر یہ کہتے ہوئے کہ کہیں اہل ایتھنز دوبارہ فلسفے کے خلاف گناہ نہ کر بیٹھیں (یعنی اس کے پہلے سفر اط کو بے گناہ موت کے گھاث اتار کرو) اس جرم کا رتکاب کر چکے تھے) اس نے ۳۲۳ھی میں اپنے ناہماں کیلیس (Clalcis) میں پناہ لی۔ وہاں ۳۲۲ میں اس کا انتقال ہو گیا۔

ارسطو کے ذاتی اخلاق و عادات کے بارے میں ہمیں زیادہ معلوم نہیں ہے۔ اس کے مزار کا بھی پتا نہیں۔ اس کی بہت سی تصنیفات بھی ضائع ہو گئیں یا بدالے ہوئے سیاسی حالات کے پیش نظر پوشیدہ کر لی گئیں اور پھر منصہ شہود پر نہ آئیں۔ ہم عصر وہ کے بیانات سے یہ پتا ضرور چلتا ہے کہ وہ لباس اور رج دھج میں نفاست پسند تھا اور اس کی زبان میں وہ خفیف ساعیب تھا جس کی وجہ سے ”س“ کی آواز ”ف“ کی سی نکلتی ہے۔ وہ انسداد غلامی کا مکمل حامی تو نہیں لیکن غلاموں کو بیش از بیش آزادی دینے کا قائل اور صلدِ رحمی میں مشہور تھا۔ کہا جاتا ہے کہ اس کے تمام اعزاز کسی نہ کسی طرح اس کے ممنونِ کرم تھے۔

(۲)

ارسطو کی جو تصنیفات اس وقت ملتی ہیں ان میں ”اخلاقیات“ (جس کے دوسرے حصے کا نام ”سیاسیات“ ہے) اور ”شعریات“ سب سے زیادہ اہم ہیں۔ یہ کہا جا سکتا ہے کہ ”شعریات“ اس کی مقبول ترین کتاب ہے۔ لیکن اس کا اصل متن اب ناپید ہے۔

موجودہ متن اس یوتانی نسخہ پر مبنی ہے جو غالباً گیارہویں صدی میں قسطنطینیہ میں دریافت ہوا اور پندرہویں صدی میں پیرس پہنچ گیا جہاں وہ اب بھی محفوظ ہے۔ قدیم ترین غیر یوتانی نسخہ ابو بصر کا کیا ہوا عربی ترجمہ ہے..... (۹۳۰) جو کسی سریانی ترجمے کا ترجمہ ہے۔ چوں کہ سریانی اور عربی دونوں زبانوں میں الیہ کا وجود نہیں، اس لئے اس ترجمے کی صحت مشکوک ہے۔ لیکن دوسرے نسخوں سے مقابلہ کرنے اور بعض اوقات صحیح نتیجہ پر پہنچنے کے لئے عربی ترجمہ بہت کار آمد سمجھا جاتا ہے۔ (اصل سریانی بھی اب تاپید ہے۔) ایک دوسرا نسخہ جو نسخہ قسطنطینیہ سے بالکل الگ ہے رکارڈیانس (Riccardianus) کے نام سے مشہور ہے۔ اس کی اہمیت کا اندازہ انیسویں صدی ہی میں ہوا۔ تقریباً تمام قابل ذکر مترجمین نے قسطنطینیہ، رکارڈیانس اور عربی ترجمے سے حسب ضرورت استفادہ ضرور کیا ہے۔ پھر (جس کے انگریزی ترجمے کی بنیاد پر میں نے موجودہ ترجمہ تیار کیا ہے) کے وقت میں عربی ترجمے کا مستند ترین ایڈیشن مار گولیٹھ (Margoliouth) کا بنایا ہوا تھا۔ (اگسٹ ۱۹۱۱) لیکن ہمارے زمانے میں ایک بہترین ایڈیشن مشہور جرم من عالم۔ جے تکاتش (J.Tkatsch) نے تیار کیا تھا جو ۱۹۲۸-۱۹۳۲ میں اس کی موت کے بعد شائع ہوا۔ میں نے اس تعارف میں جن انگریزی کتابوں سے مددی ہے ان میں سے ایک نے تکاتش سے بھی استفادہ کیا ہے۔ بعض اہم انگریزی ترجم کا ذکر دیا چے میں آگیا ہے۔ عام خیال یہ ہے کہ ان میں انگریز بائی واٹر (Ingram by water) اگسٹ ۱۹۰۹ اور الیس۔ ایچ۔ پھر (۱۸۹۳) بہترین ہیں۔ میں نے ترقی اردو بورڈ کی فرماںش پر عمل کرتے ہوئے پھر کو بنیاد بنا�ا ہے لیکن بائی واٹر کو بالکل نظر انداز بھی نہیں کیا ہے۔

(۳)

”شعریات“ میں ارسطو کا اسلوب جگہ خاصاً لجھا ہوا ہے۔ کتاب موجودہ شکل میں نامکمل بھی ہے۔ یہ باتیں اس لئے ہو گئیں کہ اصل کتاب موجود نہیں اور موجودہ کتاب یا تو کسی شاگرد کے نوٹ ہیں یا پھر خود ارسطو کے بنائے ہوئے نوٹ ہیں جن کی مدد

سے اس نے اصل کتاب لکھی ہو گئی۔ اکثر جگہ عبارت بے ربط ہے لیکن ایک آدھ جملہ نکال دینے سے ربط قائم ہو جاتا ہے۔ ڈی۔ ڈبلیو۔ لیو کس اس سے یہ نتیجہ نکالتا ہے کہ یا تو کوئی حاشیہ متن میں ڈال دیا گیا ہے یا موجودہ نسخہ دوالگ الگ نسخوں یا شاگردوں کے نوٹ پر مبنی ہے۔ ورانگشن نے بہت سی ایسی عبارتیں حاشیے میں ہی ڈال دی ہیں۔ لیو کس نے بہت عمدہ بات کہی ہے کہ ”صحیح طریقہ یہ معلوم ہوتا ہے کہ موجودہ متن کے مربوط اور منظم ہونے کے بارے میں جو شکوک ہیں ان کے بارے میں قاری کو متنبہ کر دیا جائے، پھر متن کا مفہوم معین کرنے کی پوری کوشش کی جائے اور کاث چھانٹ یا اس مفروضے کو کہ متن تا قص ہے اسی وقت راہ دی جائے جب کوئی اور راستہ ہو“۔ متن کی مشکلات کو حل کرنے کے لئے پھر نے کہیں کہیں عبارت یا الفاظ اضافہ کئے ہیں۔ لیکن اس بات سے انکار نہیں کیا جاسکتا کہ خود ارسطو کا نشری اسلوب ہر جگہ افلاطونی اسلوب کی طرح واضح اور روایا نہیں تھا۔ یونانی زبان بھی اپنی کثیر المعنویت کی وجہ سے ایک طرح کے آزاد تر جمیں کو خوش آتی ہے۔ لہذاشد پریشاں خواب من از کثرت تعبیر ہا کی بھی صورت پیدا ہو گئی۔ ورنہ شعریات میں بیان کردہ نظریات و تصورات شاید خود اتنے ادق اور مشکل نہیں ہیں جتنے مشکل اور ادق وہ مشہور کر دیئے گئے ہیں۔

اس بات کو بہر حال ارسطو کی فکر کا اعجاز ہی کہنا چاہئے کہ اس چھوٹے سے رسالے میں کم سے کم تین طرح کی مباحثت کی سماں ہو گئی ہے۔ سب سے پہلے تو اس کو فلسفہ شعر کی کتاب کہنا چاہئے۔ دوسری طرف یہ رسالہ المیہ اور رزمیہ شاعری پر اصولی اور نظریاتی بحث ہے۔ اس کی تیسری اور ہمارے نقطہ نظر سے سب سے کم کار آمد حیثیت یہ ہے کہ اس میں ارسطو نے المیہ اور رزمیہ شاعروں کے لئے ہدایت نامہ مرتب کیا ہے کہ وہ کیا کریں اور کیا نہ کریں۔ عام طور پر کتاب کا اثر تینوں حیثیتوں سے پھیلا اور بعض

یا زبانی پڑھائی ہو گی۔ یہ خیال عرصے تک عام رہا کہ ”شعریات“ ارسطو کی ان تصانیف میں ہے جن کی نوعیت ”اسراری“ (Estoric) تھی، اور اسے عام لوگوں کی دسترس سے باہر رکھا گیا

تھا۔ (حاشیہ مترجم)

حالات میں ہدایت نامے کو بھی صحت اور اہمیت کا حامل سمجھا گیا بلکہ بعد میں لکھی جانے والی بعض کتابیں جو تنقید کی دنیا میں مشہور ہوئیں ان میں ہدایت نامے کا رنگ زیادہ نظر آتا ہے۔ ہدایت نامے کا تعلق چوں کہ معاصر استحج، سیاسی اور سماجی حالات اور روایت سے بہت گہرا ہے، اس لیے وہ ہمارے لیے بہت زیادہ معنی خیز نہیں ہے، لیکن یہ درست ہے کہ بعض ہدایات بھی ارسطو کے نظریہ شعر سے ہی برآمد ہوتی ہیں، اس لیے ان سے پوری طرح صرف نظر بھی ممکن نہیں۔ اس تعارف کا مقصد صرف بنیادی مباحث و مشکلات کو واضح کرنا ہے لیکن ہدایت نامہ بھی کہیں کہیں زیر بحث آجائے گا۔ اگرچہ گلبرٹ مرے کا یہ خیال درست ہے کہ اگر کوئی نوجوان ادیب محض اس ہدایت نامے کو اپنے لیے مشعل راہ بنائے تو اس میں اسے خاصی پریشانی ہو گی، لیکن ان ہدایات میں بھی Poetic Grammar کے بعض پہلو پوشیدہ ہیں۔ لہذا ان کو بھی کبھی کبھی حوالے میں لے آنا غلط نہ ہو گا۔

(۲)

یہ تو نہیں کہا جا سکتا کہ ارسطو نے اپنا نظریہ شعر افلاطوی عینیت کو رد کرنے کے لئے ہی قائم کیا، لیکن اس میں کوئی شبہ نہیں کہ افلاطون نے مابعد الطبعیاتی اور سماجی دونوں نقطہ ہائے نظر سے شاعری پر جو نکتہ چینی کی تھی، ارسطو اس کو درست نہیں سمجھتا۔ یہ کہا جا سکتا ہے کہ افلاطون نہ ہوتا تو ارسطوی نظریے کے دو اہم ترین عناصر، (Mimesis) یعنی نمائندگی اور (Katharsis) یعنی صحیحہ شاید وجود ہی میں نہ آتے۔ افلاطون کے خیالات کو مختصر آیوں بیان کیا جا سکتا ہے:

(۱) اشیا کی تین چیزیں ہیں۔ اول تو وہ ازلي، تغیر ناپذیر، اصلی تصورات ہیں جنہیں اعیان (Ideas) کہا جا سکتا ہے۔ دوسرا محسوسات کی دنیا میں پائی جانے والی اشیا، چاہے وہ قدرتی ہوں یا مصنوعی۔ یہ سب اعیان کے ظلال (Reflections) ہیں۔ تیسرا ان ظلال کی پر چھائیاں جیسے سائے، پانی اور آئینے میں نظر آنے والے عکس، فتوں لطیفہ وغیرہ۔ اس نظریے کو ثابت کرنے کے لیے افلاطون اپنی کتاب

”ریاست“ کے دو سیس حصے میں چار پائی کی مشہور مثال استعمال کرتا ہے۔ ستر اٹ کی زبانی وہ کہتا ہے کہ دراصل تین چار پائیاں ہیں۔ ایک تو وہ عین جو ”چار پائی کا جوہر“ ہے۔ دوسرا یہ جسے بڑھی نے بنایا ہے اور جسے ہم آپ استعمال کرتے ہیں اور تیسرا وہ جو کسی تصویر میں بنی ہوئی ہے۔ لہذا تیسرا چار پائی کی حیثیت کیا ہے؟ ظاہر ہے کہ اس کا بنانے والا اس چار پائی کی نقل کر رہا ہے جو بڑھی نے بنائی ہے، لہذا وہ حقیقت یعنی عین (Idea) سے تین درجے دور ہے۔

(۲) چوں کہ عین نہ صرف حقیقت بلکہ قدر کے اعتبار سے بھی اعلیٰ ترین ہے، اس لیے عین کی نقل کی نقل کرنے والا اس اعتبار سے خوبصورتی اور خوبی جو اعلیٰ ترین اقدار ہیں، ان سے بھی تین درجے دور ہو گا۔ افلاطون کے بعض موافقین نے یہ دکھانے کی کوشش کی ہے کہ فنون لطیفہ اگرچہ نقل کی نقل ہیں لیکن وہ خوبصورت ہو سکتے ہیں لیکن وہ بھی یہ بات تسلیم کرتے ہیں کہ ان کی مفروضہ خوبصورتی کے باوجود افلاطون انہیں کوئی خاص اہمیت نہیں دیتا۔ ذی۔ ذبیلو۔ یوکس کہتا ہے کہ یہ افلاطون کے لیے ممکن تھا کہ وہ فنون لطیفہ کو نقل کی نقل کہنے کے ساتھ ساتھ یہ بھی ثابت کر دیتا کہ یہ نقل لا طائل ہے بشرطیکہ اس کے ذریعہ اصل حقیقت کا کچھ سراغ لگ سکے۔ یوکس کا خیال ہے کہ افلاطون اگر ایسا کر ڈالتا تو وہ فنون لطیفہ کی اعلیٰ حیثیت (کہ وہ حسن کے ذریعہ حقیقت تک پہنچتے ہیں) کو مستحکم کر جاتا، لیکن اس نے ایسا کیا نہیں، بلکہ یہ کہا کہ نقال ہونے کی وجہ سے فن کار، معلم اخلاق اور کاری گر سب برابر ہیں۔ اپنی کتاب ”قوانين“ میں وہ کہتا ہے کہ ہم تم سب جو بہترین اور اشرف ترین حالت اور کردار کی نقل کرتے ہیں، شاعر ہیں۔

(۳) شاعری اس لیے اور زیادہ نقصان وہ ہے کہ اصل حقیقت کے بجائے نقل کی نقل کرنے کی وجہ سے وہ ہماری عقل کے بجائے ہمارے جذبات کو متحرک کرتی ہے۔ وہ یہ بھی ثابت کر دیتا ہے کہ شعراء اپنا مافی الحسمیر بیان کرنے کے لیے ایک طرح کے اعصابی اختلال یا جنون کے مر ہون منت ہوتے ہیں اور اگر ان سے عام حالات میں

استھواب کیا جائے تو وہ بتا ہی نہیں سکتے کہ جوانہوں نے لکھا ہے اس کا مطلب کیا ہے۔ مزید یہ کہ چونکہ الیہ تقریباً تمام و کمال اساطیر پر مبنی ہوتا ہے اور اساطیر میں اکثر باطل کی فتح اور حق کی فلکت ہوتی ہے، اس لیے الیہ انسانوں کو پست ہمتی اور فلکت خوردہ ذہنیت کی طرف مائل کرتا ہے۔

(۲) اعیان اور ظلال کی اس تفریق کی بنا پر شاعری یا کسی بھی فن لطیف کو حق، انصاف اور خوبی کے سائل سے الگ کر کے نہیں دیکھا جاسکتا۔ انسان کی زندگی کا اصل مقصد یہ ہے کہ وہ ایک مثالی ریاست اور بے عیب سماج قائم کرے۔ شاعری چوں کہ عیب دار جذبات کو متحرک کر دیتی ہے اور چوں کہ وہ حقیقت سے بہت دور ہے اس لئے اس کو بے عیب سماج اور مثالی ریاست کی تعمیر میں نہیں لگایا جاسکتا۔

مندرجہ بالا مختصر بیان سے ظاہر ہو گیا ہو گا کہ افلاطونی نظریہ، ادب کی خوبی کا مسئلہ تو ہے ہی لیکن اس کی رو سے ادب دراصل ایک طرح کی نقل یا انعکاس ہے۔ یعنی ادب کسی حقیقت کو خلق نہیں کر سکتا بلکہ مقررہ حقیقت کی نقل ہی کر سکتا ہے۔ ایم۔

ائج ابیر مس (M.H.Abrams) نے اپنی معرکہ آرائکتاب (The Mirror and the Lamp) میں دکھایا ہے کہ ادب کا افلاطونی نظریہ جس کی رو سے انسانی ذہن ایک طرح کا آئینہ ہے جو خارجی حقائق کو منعکس کرتا ہے، کسی نہ کسی طرح تمام مغربی نظریات شعر میں تقریباً ڈھائی ہزار برس تک جاری و ساری رہا۔ اس کا بیان ہے کہ ارسطوی نظریہ بھی افلاطونی نظریے کی بنیاد پر قائم ہے۔ اگرچہ ارسطو نے افلاطون سے اختلاف کی راہیں بھی کھولیں۔

۱۔ عین یا اصل بیت کی بحث مثالی ریاست کے حوالے سے اس لیے بھی اہم ہے کہ اشیاء تغیر پذیر ہیں لیکن عین تغیر پذیر نہیں۔ مثالی ریاست میں تغیر کو روکنے یعنی اسے عین یا اصل بیت سے نزدیک لانے کی سعی ہوتی ہے۔ ورنہ صرف عین اپنی جگہ قائم رہتا ہے۔ افلاطون کہتا ہے: ”سب سے پہلے تو تغیر پذیر بیت ہے جو غیر مخلوق اور بے نتاء ہے..... کوئی بھی حس اسے دیکھیا یا محسوس نہیں کر سکتی اور جس کا تصور صرف خالص تصور کر سکا ہے۔“ ہیگل کا ”خیال مطلق“ اسی سے مستفادہ ہے۔

ایم۔ ایم کا یہ کہنا کہ ارسطوی نظریہ بھی افلاطون سے مستعار ہے اس حد تک تو درست ہے کہ اگر افلاطون نہ ہوتا تو ارسطو کے خیالات بھی شاید وجود میں نہ آتے، لیکن ارسطو نے افلاطون کے نظریہ اعیان و ظلال کو بڑی حد تک مسترد کر دیا اور ادب کی اپنی آزادانہ حیثیت قائم کی۔ اس حقیقت کی روشنی میں یہ کہنا شاید بہت مناسب نہ ہو کہ ارسطو کے افکار بھی اصلاً افلاطونی ہیں۔ خود ایم اس بات کو تسلیم کرتا ہے کہ ارسطوی نظریہ نقل صرف فنون لطیفہ کو نقل کا حامل مانتا ہے اور یہ کہ ارسطو، معیار اور عین کے عالم کو اپنے تصورات سے منہا کر کے صرف شاعری بطور شاعری یا فن بطور فن پر توجہ صرف کرتا ہے۔ بقول ایم ”افلاطون کے یہاں شاعر کو سیاسی نہ کہ ادبی نقطہ نظر سے معرض بحث میں لا یا گیا ہے“۔ علاوہ بریں ارسطو کے میدان میں نقل مخف ایک کھلاڑی ہے۔ یہ ضرور ہے کہ نقل دوسرے کھلاڑیوں میں (Primus Inter pares) یعنی برابروں میں اول کا مرتبہ رکھتی ہے لیکن دوسرے عناصر کو شامل کیے بغیر ارسطو کا نظریہ شعر پوری طرح بیان نہیں ہو سکتا۔

مگر بات صرف اتنی ہی نہیں ہے۔ ارسطوی نظریہ شعر نقل کے اس تصور پر قائم نہیں ہے جو خالصتاً افلاطونی ہے۔ افلاطون اعیان اور ظلال کی بحث میں پڑ جاتا ہے اور یونانی لفظ (Mimesis) کو اس کے معروف معنی میں استعمال کرتا ہے جس میں نقل کا مفہوم اگر غالب نہیں تو خاص نمایاں ضرور ہے۔ یہ بات صحیح ہے کہ ارسطو نے بھی اس لفظ کو جس روایت کے تحت استعمال کیا ہے اس کے اعتبار سے فن کا رائیک طرح کا صناع یا کاری گر ہی تھا، چاہے وہ الہام یا فتہ صناع ہی کیون نہ ہو۔ لیکن ارسطو نے جس طرح اس اصطلاح کو استعمال کیا ہے اس سے یہ واضح ہو جاتا ہے کہ وہ نقل سے زیادہ نمائندگی یا ترجمانی کے نقطہ نظر سے بات کر رہا ہے۔ اصل یونانی میں لفظ (Mimesis) کے کئی معنی ہیں اور سیاق و سبق کے اعتبار سے اس کا ترجمہ نقل کرنا، نمائندگی کرنا، بتانا، اشارہ کرنا اور ظاہر کرنا ہو سکتا ہے۔ ان سب مفہومیں کسی چیز کو کرنے یا بنانے کا عمل شامل ہے، یعنی کسی چیز کو اس طرح کرنا یا بنانا کہ وہ کسی اور چیز سے مشابہ ہو جائے۔ ظاہر ہے

کہ یہ مفہوم خالص نقل کے تصور سے نہیں ادا ہو سکتا۔ تداول ہو جانے کی وجہ سے، اور اس وجہ سے بھی کہ شروع شروع میں انگریزی لفظ (Imitation) کا مفہوم محض نقل نہیں تھا، انگریزی میں (Mimesis) کا ترجمہ (Imitation) راجح ہو گیا۔ ورنہ اردو میں ”نقل“ کی اصطلاح ارسطو کے ساتھ پورا انصاف نہیں کرتی۔<sup>۱</sup>

نقل یعنی نمائندگی کے سلسلے میں ارسطو نے جن دو باتوں پر زور دیا ہے وہ دونوں افلاطون کی اسکیم کے باہر ہیں۔ ارسطو کہتا ہے کہ شاعر ہونے کی شرط صرف یہ نہیں ہے کہ کوئی شخص موزوں کلام لکھے۔ وہ منظوم تاریخ یا طب کو شاعری نہیں مانتا۔ لہذا وہ خیالات کی نقل سے زیادہ اعمال کی نمائندگی پر زور دیتا ہے۔ یعنی جس طرح کوئی شے یا منظر تصویر میں پیش کیا جائے تو یہ گویا اس کی مکانی نمائندگی ہوئی۔ اس طرح کرداروں اور واقعات کی نمائندگی اگر شعر میں کی جائے تو یہ حقیقت کی زمانی نمائندگی ہوئی۔ اور کردار بھی بذاتِ خود کوئی اہمیت نہیں رکھتا جب تک وہ واقعات کے ذریعہ ظاہرنہ ہو۔ یہ نکتہ نظریہ شعر کے علاوہ ڈرامے کے نظریے میں بھی خاص معنویت رکھتا ہے۔ کیونکہ ڈرامہ کا وصف یہی ہے کہ اس میں کردار اپنا حال اپنے اعمال کے ذریعہ ظاہر کرتے ہیں۔ اس کے برخلاف تاؤل یا افسانے میں مصنف کو قدم قدم پر کردار کی نقاب کشائی کرنی پڑتی ہے اور مسلسل رائے زنی کے ذریعے کردار کے خط و خال نمایاں کرنے پڑتے ہیں۔ ڈراما میں مصنف کی شخصیت پر دہ پوش رہتی ہے اور واقعات و اعمال ہی کے ذریعہ کردار کی شکل بندی ہوتی ہے۔ اس طرح ارسطو ڈراما، خاص کر الیہ کے لا شخصی (Impersonal) کردار کا نظریہ پیش کرتا ہے۔ یہ نظریہ محض اس بات کو مستحکم نہیں کرتا کہ ڈرامائی مصنف تعصبات اور ارادوں کو پس پشت ڈال کر کرداروں کو واقعات

<sup>۱</sup> ابن رشد اور دیگر عربوں نے Mimesis کا ترجمہ ”محاکات“ کیا، لیکن اردو میں ”محاکات“ کسی اور ہی معنی میں مستعمل ہوا۔ شملی نے البتہ جگہ جگہ ”محاکات“ سے ایک قسم کی Mimesis مرادی ہے۔ ابن رشد نے ”محاکات“ سے پیکر سازی اور اعمال و کردار کو پیش کرنے کا عمل مراد لیا۔ اور یہی معنی عرب شعریات میں راجح ہوئے۔ (حاشیہ مترجم)

کے رحم و کرم پر چھوڑ دیتا ہے بلکہ اس نکتہ کی طرف بھی اشارہ کرتا ہے کہ ڈراما دراصل ایک طرح سے حقیقت کی آزادانہ تخلیق ہے، کیونکہ مصنف کی شخصیت معدوم ہونے کی وجہ سے ڈراما میں (Contrivance) کا احساس نہیں ہوتا اور اسٹیج پر پیش آنے والے واقعات مخصوص واقعے کی نقل نہیں بلکہ اصل واقعہ بن جاتے ہیں۔

یہی وجہ ہے کہ ارسطو نے اسٹیج پر پیش آنے والے واقعات کو خاص اہمیت دی ہے۔ وہ کہتا ہے (باب ۱۹ اور باب ۱۸) کہ یہ درست ہے کہ جو باتیں قرین قیاس نہ ہوں وہ بھی واقع ہو سکتی ہیں لیکن ڈراما کے واقعات ایسے ہونے چاہئیں جو قانون لزوم یا قانون احتمال کی رو سے قرین قیاس ہوں۔ اگر ڈراما مخصوص نقل ہے تو پھر اس کے واقعات میں علت اور معلول کا رشتہ قائم کرنے کی ضرورت نہیں۔ دیکھنے والا جانتا ہے کہ جو کچھ ہو رہا ہے وہ قرین قیاس ہو یا نہ ہو، اس میں علت و معلول کا ربط ہو یا نہ ہو، یہ تو اصلی واقعہ کی نقل ہے الہذا اسے صحیح مانا ہو گا۔ لیکن ارسطو اس خیال کی شدت سے تردید کرتا ہے۔ وہ کہتا ہے کہ بعد از قیاس واقعات کو الیہ سے حذف کر دینا چاہئے، یا کم سے کم انہیں اس طرح مذکور کرنا چاہئے کہ گویا وہ ڈراما شروع ہونے کے پہلے کبھی ہو چکے ہیں، الہذا اگر وہ باور کرنے کے لائق نہیں ہیں تو اس میں ڈرامانگار کا کچھ قصور نہیں۔

اس نظریے کو واقعیت کے نظریے کا بدل یا اس کا آغاز نہ سمجھنا چاہیے۔ واقعیت کا جو تصور انیسویں صدی میں رائج کیا گیا اور جو ہمارے بعض ادیبوں کو اب بھی بہت عزیز ہے، ارسطو اس سے علاقہ نہیں رکھتا۔ وہ صاف کہتا ہے۔ (باب ۹) کہ شاعری کا مرتبہ تاریخ سے بلند تر اور زیادہ فلسفیانہ ہے کیوں کہ تاریخ میں صرف وہی باتیں بیان ہوتی ہیں جو ہو چکی ہیں جب کہ شاعر ایسی باتیں بھی لکھ سکتا ہے جو واقع ہو سکتی ہیں۔ وہ شاعری کو آفاقی کہتا ہے، اس معنی میں کہ شاعری انسانی کردار کے اصل سرچشمتوں اور اس کی جبلت کے عمیق ترین گوشوں کی روشنی میں اپنے کرداروں کو تعمیر کرتی ہے۔ ارسطو کہتا ہے (باب ۹) ”آفاقی سے میری مراد یہ ہے کہ قانون لزوم یا قانون احتمال کی رو سے کسی مخصوص طرح کا شخص کسی صورت حال میں کس طرح گفتگو یا کام کرے

گا۔ ظاہر ہے کہ اس نظریے میں اس طرح کی واقعیت نہیں ہے جو یہ تقاضا کرتی ہے کہ ادب حقائق کو صرف اس طرح پیش کرے جیسے کہ وہ ہیں، نہ کہ جیسے کہ وہ ہو سکتے ہیں۔ واقعیت کی بحث کو ارتسطونے استعارہ اور بیان کی گفتگو میں اور بھی صاف کر دیا ہے جب وہ کہتا ہے (باب ۲۵) ”مصور یا کسی بھی اور فنکار کی طرح چونکہ شاعر بھی نمائندگی کے فن کو اختیار کرتا ہے، اس لیے ضروری ہے کہ وہ تین میں سے ایک شے کی نمائندگی کرے۔ اول، اشیا جیسی کہ وہ ہیں یا تھیں۔ دوسرم، اشیا جیسی کہ انہیں بیان کیا یا سمجھا جاتا ہے۔ سو تیسرا، اشیا جیسی کہ انہیں ہوتا چاہئے۔“ یہ تین تفہیقیں اس بات کو واضح کر دیتی ہیں کہ واقعیت کا اصول صرف یہ نہیں ہے کہ اشیا کو من و عن بیان کر دیا جائے۔ یہ بھی واقعیت ہے کہ اشیا کے بیان میں داخلی، موضوعی، عینی یا ذاتی تاثرات شامل کر دیے جائیں۔ اسی باب میں آگے چل کر وہ شعر کے اصلی اور ذاتی عیب اور فروعی عیب میں فرق کرتا ہے۔ اگر کوئی شخص کسی گھوڑے کی دونوں پائیں تو انگلیں بیک وقت اٹھی ہوئی دکھاتا ہے تو یہ عیب شعر کی ماہیت سے کوئی تعلق نہیں رکھتا۔ وہ کہتا ہے ”شاعر اگر کوئی ناممکن بات بیان کرتا ہے تو وہ غلطی پر ہے، لیکن اس غلطی کو اس وقت حق بجانب کہا جاسکتا ہے جب اس کے ذریعہ فن کا مقتضا..... پورا ہو جائے۔“ اس کی وضاحت میں اس نے ہرنی کی مثال دی ہے۔ ”آیا وہ غلطی فن شعر کے اصل الاصول پر ضرب لگاتی ہے یا محض اس کی کسی فرع پر؟“ مثال کے طور پر، اس بات سے واقف نہ ہوتا کہ ہرنی کے سینگ کے سینگ نہیں ہوتے، ہرنی کی غیر فنکارانہ اور ناقابل شناخت تصویر بنانے سے کم قباحت رکھتا ہے۔“

لہذا ارتسطو کا نظریہ واقعیت اس کے نظریہ نمائندگی سے لا ینک ہے۔ فن اگر صرف نقل ہو تو ہرنی کی سینگ دار تصویر اور باعیس جانب کے دونوں پاؤں بیک وقت اٹھائے ہوئے گھوڑا اور واقعات جو قرین قیاس نہیں ہیں، یہ سب غیر فنکارانہ مٹھرتے۔ گھوڑے اور ہرنی کی مثال اور شعر کے اصلی بمقابل فروعی عیوب کا تذکرہ اس بات کو ثابت کر دیتا ہے کہ ارتسطو کی (Mimesis) روزمرہ قسم کی نقل نہیں ہے۔

لیکن یہ بات یہیں ختم نہیں ہو جاتی۔ افلاطون نے بھی یہ نظریہ پیش کیا تھا کہ الیہ جو انسانوں کو عمل کی حالت میں پیش کرتا ہے، وہ محض ڈرامائی تقریروں کا ایک سلسلہ نہیں ہوتا بلکہ ایک ڈھانچہ ہوتا ہے جس میں مختلف اجزاء اور کل کے مابین مناسب اور آپسی رشتہ ہوتا ہے۔ ایسی ہی بات سقراط نے علمی بحث کے بارے میں کہی تھی۔ ارسطو بھی تقریباً یہی الفاظ دھرا تا ہے۔ (باب ۶) ”اگر کوئی شاعر کئی مکالموں کو ایک ہی رشتہ میں پروردے اور ان میں کردار کی عمدہ و صاحت..... بھی ہو تو بھی ان مکالموں کے ذریعہ اصل الیہ کیفیت تقریباً اتنی خوبی سے خلق نہ ہوگی جتنی اس ڈرامے سے ہوگی جس میں یہ اجزاء چاہے کتنے ہی کمزور ہوں لیکن اس میں..... فکرانہ طریقے سے مرتب کئے ہوئے واقعات ہوں“۔ مگر ارسطو یہاں بس نہیں کرتا بلکہ المیاتی نمائندگی کو ایک ایسا ڈھانچہ متصور کرتا ہے جو علت اور معلول کے رشتہوں کے ذریعہ منظم ہوتا ہے افلاطون شعری فن کو حقیر سمجھتا ہے، لیکن ارسطو کا نظریہ اسے ایک فلسفیانہ بنیاد عطا کرتا ہے۔ کیونکہ بقول یوکس ”اگر کسی عمل کی نقل میں اس کے تمام اجزاء آپس میں اور کل سے ایک رشتہ اسباب و علل رکھتے ہوں تو یہ نقل ہمیں دنیاوی حالات کے تحت اس عمل کی نوعیت اور حقیقت کے بارے میں کچھ بتاتی ہے“۔ جیسا کہ ہم دیکھ چکے ہیں (باب ۹) ارسطو نے شاعری کو تاریخ سے زیادہ آفاقی اور زیادہ فلسفیانہ بتایا ہے۔ اس طرح ایک معمولی نقل یا اعلیٰ درجے کی نقل کے بجائے شاعری ایک آفاقی بیان بن جاتی ہے کہ کسی مخصوص صورت حال میں کوئی انسان کیا کر سکتا ہے یا کیا کر سکتا تھا۔ اس آفاقیت، اور عمل کے ذریعہ اصلیتوں کی نقاب کشائی کے ذریعہ ارسطو یہ بھی اشارہ کر دیتا ہے کہ شاعری دیگر فنون لطیفہ سے افضل ہے موسیقی تو شاعری کی ایک ماتحت معاون ہے، ہی (جیسا کہ آگے واضح ہو گا) بصری فنون مثلاً مصوری اس لیے کم تر ہیں کہ واقعہ تو زماں میں نمو کرتا ہے اور مصوری مکاں میں بند ہوتی ہے۔ اس طرح بقول یوکس مختلف زمانوں میں واقع ہونے والے مختلف واقعات کے درمیان رشتہوں کا ذہنی ادراک بصری فنون کے میدان سے باہر ہو جاتا ہے۔ ”قص اگرچہ زماں کو پیش کر سکتا

ہے لیکن الفاظ کی عدم موجودگی اسے واقعات کے علت و معلول ہونے کو ظاہر کرنے کی صلاحیت سے محروم رکھتی ہے۔

یہ بات قابل لحاظ ہے کہ اپنی تمام بحث میں ارسطونے مصور کے بارے میں یہ کہیں نہیں کہا ہے کہ وہ واقعات کے تسلیم کو پیش کر سکتا ہے۔ تسلیم اور ہیئت کی وحدت کا یہ تصور اس نے شاعری ہی سے مخصوص رکھا ہے۔ وہ پولگ نوش کو زیوک کس سے برتر بتاتا ہے کیونکہ اول الذکر کردار کو نمایاں کر دیتا ہے۔ (باب ۶) باب ۲ میں بھی وہ مختلف مصوروں کا فرق واضح کرتا ہے لیکن یہ سب محض کردار نگاری تک ہے، جس کو وہ ٹانوی اہمیت دیتا ہے۔ (باب ۶) ”پلاٹ کے بغیر الیہ قائم نہیں ہو سکتا مگر کردار کے بغیر قائم ہو سکتا ہے۔“ اور پلاٹ کی خوبی اس کے واقعات کا غیر متوقع ہوتا اور ان میں علت اور معلول کا رشتہ ہوتا ہے۔ (باب ۹) کرداروں کے بارے میں وہ شاعر کو طرح طرح کی آزادیاں بھی دیتا ہے۔ چنانچہ وہ سائکلز کا حوالہ دیتا ہے (باب ۲۵) کہ وہ لوگوں کی تصویری کشی اس طرح کرتا ہے جیسے انبیاء ہوتا چاہئے۔ یہاں تک کہ یہ بھی ممکن ہے کہ اشیا ایسی دکھائی جائیں جیسی کہ لوگ کہتے ہیں کہ وہ ہیں۔ یعنی کردار نگاری کا اصل تعلق واقعات سے ہے، ورنہ بذاتِ خود کردار جیسا بھی ہواں سے کوئی فرق نہیں پڑتا۔

مکمل ہیئت اور اس کے اجزاء کے آپسی رشتے کا نظریہ پیش کر کے ارسطونے افلاطون کی مشینی نقل کو بالکل منہدم کر دیا ہے۔ افلاطونی عین یا ہیئت جیسی بھی ہو لیکن فن لطیف اس کی نقل کی نقل نہیں کرتا بلکہ اس کے اندر اپنی منطق اور اپنی زندگی داخل کر دیتا ہے۔ اس طرح ارسطویہ بھی ظاہر کرتا ہے کہ کم سے کم فن کی حد تک اشیا میں نظم و استقلال ہے اور ہر اقلسیطوس کا مشہور نظریہ، کہ ہر چیز بدلتی رہتی ہے اس لیے کسی چیز کا درست علم ہمیں حاصل نہیں ہو سکتا، فن کی دنیا میں صحیح نہیں ہے۔ ہر اقلسیطوس کی ہبالا واسطہ رد میں افلاطون کی رو بھی شامل ہے کیونکہ افلاطون کا نظریہ عین ہر اقلسیطوس سے نظریہ تغیر سے فرار حاصل کرنے کا ایک طریقہ تھا۔

قدیم یونانیوں میں غالباً سامنڈیز (Simonides) کو اس بات کا احساس تھا کہ مصوری اور شاعری دونوں، ہی اگرچہ اشیا کو پیش کرتے ہیں لیکن مصوری میں الفاظ نہیں ہوتے۔ اور شاعری میں رنگ نہیں ہوتے۔ افلاطون نے شاعری میں الفاظ کی اہمیت کو نظر انداز کر دیا جس کی وجہ سے اس کے نظام فکر میں چارپائی کی تصویر اور چارپائی کا لفظی بیان دونوں ایک ہی درجے کی کارگزاری ٹھہرے۔ ارسطو نے شروع ہی میں یہ معاملہ صاف کر دیا کہ بعض فن ایسے ہیں جو لفظ کے ذریعے نمائندگی کرتے ہیں (باب کیم اور دوم) اور لفظ کے ذریعے نمائندگی یا نقل کے اپنے طریقے ہیں، اپنے ذرائع ہیں، حتیٰ کہ وہ اشیا بھی مختلف ہیں جن کی نمائندگی لفظ کے ذریعہ ہوتی ہے۔ لہذا چارپائی کی تصویری نقل میں نمائندگی کا وہ عمل نہیں ہے جو کسی واقعے کی لفظی نقل میں ہے۔ ارسطو نے کمال ذہانت سے عین اور ظل کی بحث (جو افلاطونی نظریے کا سنگ بنیاد ہے) کو بالکل نظر انداز کر دیا ہے۔ وہ زبان حال سے یہ کہتا ہوا معلوم ہوتا ہے کہ ممکن ہے اشیا کی حقیقت وہی ہو جو افلاطون نے بیان کی ہے، لیکن شاعری وہ کام ہی نہیں کرتی جو افلاطون نے اس کے لئے معین کیا ہے۔

مندرجہ بالا بحث سے یہ بات بھی کھل گئی ہو گی کہ افلاطون کا دوسرا اعتراض یعنی یہ کہ جو چیز حقیقت سے دور ہو گی وہ خوبصورتی سے بھی دور ہو گی، ارسطو کے ان نظریات سے خود بہ خود رد ہو جاتا ہے کہ شاعری میں آفاتی سچائیاں ہوتی ہیں اور یہ کہ شاعرانہ سچائی اپنی الگ قدر و قیمت رکھتی ہے۔ ارسطو یہ بات کھلے لفظوں میں تو نہیں کہتا لیکن یہ نظریہ کہ شاعرانہ سچائی اور سماجی سچائی الگ الگ چیزیں ہیں، شعریات میں تھے دھارا کی طرح موجود ہے۔ باب ۲۵ میں اس کی طرف ایک اشارہ بھی ملتا ہے۔ ”جب شاعری اور کسی فن میں درستی کا معیار مشترک نہیں ہے تو شاعری اور سیاست میں بھی درستی کا معیار مشترک نہ ہو گا۔“ شاعرانہ خوبصورتی اور خوبی کے بارے میں ارسطو نے دو باتیں اور کہی ہیں جو شاعری کو دوسری سماجی کارگزاریوں سے الگ کرتی ہیں۔ اول تو یہ کہ ”شاعری کا وجود دو چیزوں کا مر ہونا منت ہے اور دونوں کی جڑیں ہماری فطرت

کی گہرائیوں میں پیوست ہیں۔” (باب ۲) یہ دو چیزیں ہیں نقل کرنے اور نقل کے ذریعہ بنی ہوئی چیز سے لطف اندوز ہونے کا۔ جان اور موسيقی کی طرف انسانوں کا میلان۔ شاعری ان دونوں تقاضوں کو پورا کرتی ہے لہذا لوگ اسے پسند کرتے ہیں۔

ارسطو کو اخلاقی مسائل سے بھی دلچسپی ہے۔ چنانچہ وہ المیاتی ہیرد (یہ بات ملحوظ رہے کہ ارسطولفاظ ”ہیرد“ سے نآشنا ہے۔ یہ لفظ ستر ہویں صدمی میں مردوج ہوا۔) کی بحث میں اخلاقی خرابی اور خوبی کا مسئلہ زیر بحث لاتا ہے۔ لیکن مجرد شاعری کی سطح پر وہ اس بات کو بڑی صفائی سے بیان کرتا ہے کہ نقل یا نمائندگی کی خوبی اپنی قیمت رکھتی ہے اور اگر نمائندگی سے کوئی معلومات نہ حاصل ہو تو بھی اس سے لطف اندوز ہوا جاسکتا ہے۔ (باب ۳) ”اگر آپ نے تصور کا اصل نہ دیکھا ہو تو اس سے حاصل ہونے والا لطف نقل یا نمائندگی کی خوبی کا لطف نہ ہو گا بلکہ کسی اور وجہ سے، مثلاً رنگوں کے تناسب یا عمل کی چاکر دستی کی بنا پر ہو گا۔“ اس سے واضح ہوا کہ نمائندگی کی خوبی کا لطف اس کی معلومات افزائی کی بنا پر ہو سکتا ہے لیکن خالص فنکارانہ سطح پر بھی (اور معلومات حاصل کئے بغیر) ہم فن پارے سے لطف اندوز ہو سکتے ہیں۔ رسائل کے آخر میں وہ اس بات پر پھر زور دیتا ہے کہ فن کے ذریعہ حاصل ہونے والا لطف عام لطف سے مختلف اور مخصوص ہوتا ہے۔ ”فن کو ضرور ہے کہ وہ محض ضمیں یا اتفاقی لطف نہیں بلکہ جیسا میں کہہ چکا ہوں، ایسا لطف پیدا کرے جو کہ اس سے مخصوص ہے۔“

ارسطو اس نکتے سے آگاہ ہے کہ مصوری میں جو کام رنگوں اور روشنی وغیرہ کے تناسب سے لیا جاتا ہے (اور اس طرح لطف کے موقع پیدا کیے جاتے ہیں) اسی طرح شاعری میں یہ کام ان انسانی مشکیلات کے ذریعہ عمل میں آتا ہے۔ شاعری جن سے عبارت ہے۔ لونگا ننس (Longinus) ارسطو کے نقش قدم پر چل کر اس نتیجے پر پہنچا کر شاعرانہ اسلوب میں شکوہ اور عظمت (Sublimity) الفاظ کا کرشمہ ہے۔ یعنی خیال کتنا ہی اچھا کیوں نہ ہو، لیکن محض خیال کے مل بوتے پر اعلیٰ درجے کی شاعری نہیں ہو سکتی۔ لونگا ننس سے مگر یہ غلطی ہو گئی ہے کہ وہ استعارہ اور اس طرح کے الفاظ کو

محض تزئینی سمجھتا ہے۔ اپنی کتاب ”شاعری میں شکوہ اور عظمت کے بارے میں“ میں وہ لکھتا ہے ”بات کی تفصیل میں جائے بغیر بس یہ کہنا کافی ہے کہ شکوہ اور عظمت جہاں کہیں بھی واقع ہوتی ہے، ایک طرح کی رفتہ اور زبان کی خوبی پر مشتمل ہوتی ہے۔“۔ لیکن آگے چل کر باب ہشتم میں شکوہ اور عظمت کے عناصر بیان کرتے ہوئے وہ پروقار طرزِ اظہار کو دو حصوں میں منقسم کرتا ہے، یعنی الفاظ کامناسب انتخاب اور ”استعارے“ اور اس طرح کے دیگر تزئینی طریقے۔ ارسٹواں معاملے میں لو نگائنس سے زیادہ صحیح ہے کیوں کہ وہ استعارے کو شاعری کی تزئین کا طریقہ نہیں بلکہ اس کا جزو اور جوہر بتاتا ہے۔ باب ۲۲ میں اس نے یوں لکھا ہے: ”غیر معمولہ الفاظ برتنے والا اسلوب بلند آہنگ اور عام سطح سے انٹھا ہوا ہوتا ہے۔“ آگے چل کر وہ استعارے کے بارے میں ایک ایسی بنیادی بات کہتا ہے جس پر آج تک ترقی نہ ہو سکی، ملاحظہ ہو: ”ان مختلف طریقہ ہائے اظہار اور علی ہذا القیاس مرکب الفاظ، تاریخ ا manus الفاظ وغیرہ کو بہ حسن و خوبی استعمال کر لینا معرکے کی بات ہے۔ لیکن استعارے پر قدرت ہونا ان سب سے بڑھ کر ہے۔ یہ واحد صلاحیت ہے جو کسی کو سکھائی نہیں جا سکتی۔ یہ تابغہ کی علامت ہے کیونکہ استعاروں کو خوبی سے استعمال کرنے کی صلاحیت مشاہدوں کو محسوس کر لینے کی قوت پر دلالت کرتی ہے۔“ اس طرح استعارہ محض ایک تزئینی یا ضمی وصف نہیں بلکہ ایک فلسفیانہ حقیقت بن جاتا ہے کیوں کہ استعارے کے ذریعہ شاعر الفاظ سے وہی کام لے سکتا ہے جو واقعات کے تسلسل اور ایسے ڈھانچے میں وہ علت اور معلول سے لیتا ہے۔ استعارے کی اسی تعریف کی روشنی میں کوئی نہ تخلی کے بارے میں اپنا شہرہ آفاق نظریہ پیش کیا جو رومانی تقدیم کی اساس کہا جا سکتا ہے۔ یعنی خود ارسٹو کے افکار نے وہ راہ دکھائی جس پر چل کر ادب کے نظریہ ساز بالآخر نظریہ نقل یا (Mimesis) کی رد کر سکے۔ افلاطون کا اعتراض فلسفیانہ نوعیت کا تھا اس لیے ارسٹونے بھی اسی نوعیت کا جواب دیا، یعنی اس نے شاعری کی دل کشی اور شاعری سے انسان کی دلچسپی کو نفیاتی اصولوں کی روشنی میں مستحسن ٹھہرایا۔ یعنی یہ کہ انسانوں کو نقل سے فی نفسہ دل چسپی

ہے اور موسيقی سے بھی ان کا لگاؤ جبی ہے۔ شاعری کو دیگر سماجی کارروائیوں سے الگ کر کے اس نے یہ بھی ظاہر کر دیا کہ ہر فن کی خوبی کے معیار الگ الگ ہوتے ہیں۔

افلاطون کے اس خیال سے ارسطو متفق ہے کہ شاعری ایک طرح کے جنون کا نتیجہ ہوتی ہے، لیکن وہ اس سے یہ نتیجہ نہیں نکالتا کہ شاعری مریضانہ ذہن کی پیداوار یا مریضانہ خیالات کو راہ دیتی ہے۔ وہ اس بات سے بھی متفق نہیں کہ شعر اپنے ہی گفتہ اشعار کے مطالب بیان کرنے سے قاصر رہتے ہیں۔ جہاں تک سوال الہامی جنون کا ہے، ارسطو بڑی خوبی سے اس بات کو واضح کرتا ہے کہ یہ دراصل ایک طرح کی ہم احساسی (Empathy) یا بہ صورت دیگر اپنی شخصیت سے باہر نکل کر دوسرے کی شخصیت میں داخل بلکہ مدغم ہو جانے کی قوت ہے۔ موخر الذکر قوت ہی کے الہامی احساس کی بنابر کیٹس (Keats) نے کہا تھا کہ شاعر سے زیادہ غیر شاعرانہ شخصیت کسی کی ہوتی ہی نہیں، بدیں معنی کہ شاعر اپنی شخصیت کو پس پشت ڈال کر اپنے موضوع یا کردار میںضم ہو جاتا ہے۔ اس صورت حال کو پیدا کرنے کے لیے شاعر نہ صرف ایک طرح کے الہامی جنون میں بتلا ہوتا ہے بلکہ خود اپنے اوپر ارادی طور پر ایسی کیفیات طاری کرتا اور اپنے چاروں طرف ایسا ماحول بناتا ہے جو حصول مقصد کے لیے معاون ہو۔ ارسطو کہتا ہے (باب ۷۱) ”جو کردار پیش کئے جا رہے ہیں اور ان کے ساتھ ایک فطری ہم احساسی کے ذریعہ شاعر بھی اپنے اندر انہیں جیسے جذبات پیدا کر لے تو تخلیق زیادہ حقیقی انگلیز ہو جائے گی..... لہذا شاعری ایک خوشگوار عظیمہ خداوندی یا کسی طرح کی دیوانگی پر دلالت کرتی ہے۔ پہلی صورت میں تو انسان کسی بھی کردار کے ساتھ میں ڈھل جانے کی قدرت رکھتا ہے۔ دوسری صورت میں وہ اپنے نفس اصلی سے باہر نکل کر جو سوچتا ہے وہی بن بیٹھتا ہے۔“

قدیم و جدید زمانے میں اس کی مثالیں متعدد ہیں کہ شاعر نے خود کو الہام ربانی یا اس قسم کے کسی غیر فطری محرك کے زیر اثر بتایا ہے۔ غالب اور اقبال کی مثالیں فور آذ ہن میں آتی ہیں۔ اس کے علاوہ بعض بڑے فنکاروں کے بارے میں ہمیں بالیقین معلوم

ہے کہ وہ ساری عمر یا عمر کے کسی حصے میں مجنوں یا مجنوط تھے۔ محمد حسین آزاد، میر تقی میر، مرزا رسو، ان کے واقعات و حالات سے ہم واقف ہیں۔ جیس کول میں نے اپنی کتاب (Abnormal Psychology and Modern Life) میں کئی بڑے مغربی مفکرین اور فنکاروں مثلاً روسو، موتسارت (Mozart) شومان، شوپن ہار، شوپاں (Chopin) جان اسٹورٹ مل، رابلے، تاسو، یسموئل بلر وغیرہ کا ذکر کیا ہے جو کسی نہ کسی جہت میں واضح طور پر غیر نارمل تھے۔ اگرچہ جدید نفیات کے مطابق نابغہ (Genius) اور جنون میں کوئی واضح تعلق نہیں ہے، لیکن اس میں بھی کوئی شبہ نہیں کہ خود تخلیقی عمل ایک طرح کی غیر نارمل کار گزاری ہے۔ دوسری طرف یہ بھی صحیح ہے کہ بعض بڑے ادیبوں نے خارجی طور پر وہ کیفیات یا ماحول اپنے اوپر طاری کرنے کی کوشش کی ہے جو ان کے موضوع سے ہم آہنگ ہوتا کہ تخلیق میں زیادہ زور آجائے۔ یوری پڈریز کے بارے میں مشہور طربیہ نگار اور اس کے ہم عصر ارشٹوفنیز (Aristophanes) نے اپنے ایک ڈرائے میں دکھایا ہے کہ یوری پڈریز اپنے لنگرے اور مفلوک الحال ہیر و کابیان لکھنے سے پہلے خود بھی چیختھے پہن لیتا ہے! ظاہر ہے کہ یہ محض ایک مطابہ ہے لیکن اس کے پیچھے کچھ اصلیت بھی ہو گی۔ ڈکنس کی بیٹی کے حوالے سے ہمفری ہاؤس نے لکھا ہے کہ وہ اپنے کرداروں کی طرح منہ بنا بنا کر ان کے ڈائلگ آئینے کے سامنے بولتا تھا۔ میر انیس کے بارے میں یہ روایت غلط ہے کہ وہ مر شیہ پڑھنے کی مشق کرنے کے لئے آئینہ سامنے رکھ لیتے تھے لیکن اس کے پیچھے بھی ایک اصولی حقیقت تو موجود ہی ہے۔ لہذا افلاطون کے اس نظریے کو، کہ شعراء خود ہی نہیں سمجھ پاتے کہ انہوں نے کیا لکھا ہے، ارسٹو ایک ثابت اور نظریاتی حیثیت سے سودمند شکل دے دیتا ہے۔

جہاں تک سوال الہام ربانی کا ہے، ارسٹو اس کا منکر نہیں، لیکن ہم احساسی کا نظریہ پیش کر کے وہ اسے ایک نفیاتی بنیاد عطا کرتا ہے۔ نابغہ غیر نارمل ذہن کا مالک ہوتا ہے اور جب ایسا زہن اپنے اوپر کسی شدید جذبے کو طاری کر لے تو یہ بعید از قیاس نہیں کہ

اس میں جنون کی سی کیفیت پیدا ہو جائے۔ ارسطوئی نظریے کو بالکل درست تسلیم کیے بغیر بھی ہم یہ کہہ سکتے ہیں کہ تخلیقی عمل کے ان گوشوں کی طرف اشارہ کر کے ارسطو نے افلاطون کی تردید کے سامان ضرور فراہم کئے۔ خود یونان قدیم میں یہ خیال موجود تھا کہ شاعر اگرچہ ملہم من اللہ ہوتا ہے (الشعراء تلامیذ الرحمن) لیکن اس کی شاعرانہ قوت کم و بیش مستقل ہوتی ہے، آلتی جاتی نہیں رہتی۔ ارسطو اس قوت کو ایک طرح کی اعصابی صورتِ حال (Nervous Condition) تسلیم کرتا ہوا معلوم ہوتا ہے۔ قدیم عرب میں شاعر کے معنی کا، ہن (یعنی غیب داں) بھی تھے۔ اس سے یہ نتیجہ اخذ کیا جاسکتا ہے کہ مشرق و سلطی کی تہذیب میں بھی شاعر کی صلاحیتیں فوق العادت سمجھی جاتی تھیں۔

افلاطون کے دوسرے اہم اعتراض کے بارے میں (جو دراصل ایک غیر ادبی اعتراض ہے) ارسطو نے دو طرح سے کلام کیا ہے۔ یعنی افلاطون کا یہ قول کہ الیہ میں واقعات کو اس طرح دکھایا جاتا ہے کہ اکثر حق کی نکست اور باطل کی نفتح ہوتی ہے، ارسطو کی نظر میں بہت اہمیت نہیں رکھتا۔ وہ ہدایت نامے میں وضاحت کرتا ہے کہ ”کسی نیک انسان کو خوش حالی سے بدحال ہوتے نہ دکھایا جائے کیوں کہ یہ منظر ہم پر صرف شاق گزرتا ہے..... علی ہذا القیاس کسی خبیث آدمی کو بدحالی سے خوش حال ہوتے دکھانا بھی درست نہ ہو گا“۔ (باب ۱۳) ارسطو اخلاقی شعور کو مطمئن کرنے، لیکن المیاتی احساس کو پس پشت ڈال دینے کا قائل نہیں ہے۔ یعنی کوئی ایسی الیہ تصوری پیش کرتا جس میں کسی نمرے آدمی کو زوال یا ابتلاء میں گرفتار دکھایا جائے، ہمارے اخلاقی شعور کو تو مطمئن کر سکتا ہے لیکن اس سے المیاتی تقاضانہ پورا ہو گا۔ افلاطون اخلاقی تقاضوں کو اتنی زیادہ اہمیت دیتا ہے کہ وہ فنکارانہ اظہار کی ضرورتوں کو نظر انداز کر جاتا ہے۔ ارسطو اس گھنی کو سلبھانے کے لیے المیاتی عیب کا نظریہ وضع کرتا ہے۔ دوسری طرف وہ یہ بھی دکھاتا ہے کہ یونانی اساطیر میں ایسے بہت سے واقعات موجود ہیں جو پچ المیاتی لطف کے حامل ہیں۔ وہ کہتا ہے (باب ۱۳) ”ان دونوں بہترین ایسے دو ہی چار

گھر انوں کے واقعات پر لکھے جاتے ہیں..... ان سب نے یا تو خود کوئی بہت بڑا دکھ اٹھایا تھا یا کسی اور پرائیسی ہی آفت توڑی تھی۔ فن کی تکنیک اور اصول کے اعتبار سے کامل ہونے کے لیے الیہ کو اسی ساخت کا ہوتا چاہئے۔“

ثابت یہ ہوا کہ دیوتاؤں کے تمام اساطیر تمام و کمال الیے کے لئے مناسب نہیں ہیں۔ اور نہ ہی بڑے الیہ نگاروں نے بس یوں ہی کوئی اسطور اٹھا کر اس پر الیہ لکھ دیا ہے۔ ممکن ہے افلاطون کے زمانے میں ایسا ہوتا ہو۔ (جیسا خود ارسطو نے اسی عبارت کے پہلے لکھا ہے کہ ”شروع شروع میں تو شرعاً جس قسم کا افسانہ چاہتے، بیان کر دیتے تھے۔“) علاوہ بریں، مردوجہ اساطیر میں تھوڑی بہت تبدیلی کر دینا غیر مناسب بھی نہیں ہے۔ وہ کہتا ہے (باب ۱۲) ”کوئی ضروری نہیں کہ شاعر مردوجہ اساطیر کے قالب کو درہم برہم ہی کرڈا لے..... لیکن شاعر کو اپنی قوتِ ایجاد کا مظاہرہ پھر بھی کرنا چاہیے اور روایاتی مواد کو چاک دستی سے استعمال کرنا چاہئے۔“

ارسطو نے یہ بات یوں ہی نہیں لکھ دی ہے بلکہ یوتان کے تینوں عظیم ترین الیہ نگاروں کا عمل بالکل اس کے مطابق ہے۔ اپنی اپنی افتاد طبع کے مطابق ایسیں کلس، سافلیز اور یوری پڈیز نے دیوتاؤں کو نبتاب کم یا زیادہ ہم دردی کے ساتھ پیش کیا ہے لیکن کسی نے بھی، حتیٰ کہ یوری پڈیز نے بھی، جو روایتی مذہبی اصولوں سے خاصا برگشتہ تھا اور جس نے اپنے ڈراموں میں دیوتاؤں کو احمق، ضدی اور سنگ دل بھی دکھایا ہے، کبھی ایسا نہیں کیا کہ اس کے کسی الیے کے ذریعہ مردوجہ عقائد پر کوئی براہ راست ضرب پڑے۔

فلپ ولکاٹ (Philip Vellacott) نے دکھایا ہے کہ یوری پڈیز اپنے الیوں میں سیاسی حالات پر رائے زنی یا ان کی تعبیر کی غرض سے دیوتاؤں اور اساطیر کو اس طرح پیش کرتا تھا کہ ڈرامائی تفریح اور ذاتی اظہارِ خیال دونوں مقصد پورے ہو جاتے تھے۔ مثال کے طور پر اس کے الیہ ”آر شیز“ (Orestes) میں مرکزی کردار اپنے جنون کے باعث یوتان کی پوری جنگ باز آبادی اور خاص کر ایقنز کے جنگ بازوں کی

علامت ہے اور ڈرامے کا موضوع یہ ہے کہ یہ جنون لا اعلان اور متعدد ہے ”آر سٹائز“ میں یوری پڈریز نے اپولو کو اس نجح سے دکھایا ہے کہ اگرچہ کوئی بات خلاف ادب نہیں ہے لیکن صاف معلوم ہو جاتا ہے کہ اپولو کے خیالات ڈرامے کے اصل موضوع (جو مذکور ہوا) سے بالکل مطابقت نہیں رکھتے۔ اسی طرح اس کے ڈرامے ”آلس میں آئی فی جنیا“ (Iphigenia in Aulis) میں نوجوان آئی فی جنیا کو کنوار پن کی دیوی آرٹیس (Artemis) پر تربان چڑھایا جاتا ہوتا ہے کہ یوتانی جنگی جہاز آگے بڑھ سکیں۔ یوری پڈریز صاف ظاہر کر دیتا ہے کہ اس کونہ جنگ کے وجہ سے اتفاق ہے اور نہ اس بات سے کہ ایک بے گناہ دو شیزہ کی اس طرح جان لی جائے۔ لیکن وہ آرٹیس کے خلاف براہ راست کچھ نہیں کہتا۔ یہ سماجی دباؤ کا نتیجہ ہی سمجھی کہ شعراء مدد ہی احس کو ٹھیس پہنچانے سے گریز کرتے تھے لیکن افلاطون کا یہ قول کہ تمام الیہ نگاروں نے عقائد کی نجھ کرنی کی ہے اور دیوتاؤں کی عظمت لوگوں کے دلوں سے اٹھانے میں وہ معاون ہوئے ہیں، ارسطو کے ہم عصر ڈرامے کی روشنی میں سو فیصدی درست نہیں ہے، لیکن اگر درست ہوتا بھی تو ارسطو نے ڈرامے میں اچھے آدمی کی ٹکست اور باطل کی فتح یا عارضی فتح کے مناظر کی تصویریکشی کے لیے ایک ہم نظریاتی جواز بھی پیش کیا ہے۔ اس کو وہ المیاتی عیب کا نام دیتا ہے۔ (باب ۱۳)

عیب یعنی (Hamartia) کی اصطلاح پر عرصہ دراز سے بحث ہوتی رہی ہے۔ ارسطو اس کی تعریف یوں کرتا ہے۔ (باب ۱۳) : الیہ ایسے اعمال کو پیش کرتا ہے جو ”خوف اور درمندی کے جذبات کو بیدار کرتے ہیں“ لیکن جیسا کہ اوپر مذکور ہوا، اگر یہ اعمال کسی اچھے آدمی کے ہوں تو محض افسوسناک ہوں گے اور اگر کسی بُرے آدمی کے ہیں تو ان سے بھی وہ مقصد پورانہ ہو گا۔ اس کے بعد وہ کہتا ہے:- ”اب ان انتہائی صورت حالات کے میں میں ایک شکل نجھ رہتی ہے۔ یعنی کوئی ایسا شخص جو ممتاز طور پر صالح اور منصف مزاج تونہ ہو لیکن اس کی مصیبت کا سر چشمہ کوئی بدی یا فتنہ و فجور نہیں بلکہ کوئی غلطی یا کمزوری ہو۔ ایسے شخص کو بہت تامور اور خوش حال ہوتا چاہئے“۔

از منہ و سطی اور ان کے بعد بھی بہت سے محققین نے (Hamartia) کو محض عیب یعنی (Flaw) سمجھ کر یہ فرض کر لیا کہ المیاتی ہیرو میں کوئی بنیادی نقص ہو گا جو اس کی فطرت کا خاصہ ہو گا۔ اس نظریے کی روشنی میں شیکپیر کے المیاتی ہیرو بھی ارسطوی الیہ کی تعریف پر پورے اترتے ہیں اور ان لوگوں کو، جوار سطو کو بالکل اور سراسر برحق سمجھتے تھے، یہ خوشی ہوئی کہ شیکپیر کا الیہ بھی ارسطوی تقاضوں کو پورا کرتا ہے۔ حقیقت یہ ہے کہ ارسطو کے نظریات سراسر برحق نہیں اور ان کو پڑھتے وقت افلاطونی پس منظر کو نظر میں رکھنا بھی ضروری ہے۔ ارسطو جگہ جگہ خیال و فکر کی نئی راہیں کھولتا ہے، اس کے نتائج سے پورا اتفاق لازمی نہیں، بس یہ ہے کہ اس کے افکار و سوالات کی روشنی میں نئے افکار اور نئے جوابات نمودار ہو سکتے ہیں۔ بہر حال بات ہو رہی تھی المیاتی عیب کی۔ ارسطو کا نظریہ عیب یہ نہیں ہے کہ ہیرو میں کوئی اصلی اور ذاتی نقص ہوتا ہے۔ (جیسا مثلاً میک بتھ یا ہمیلت میں تھا) بلکہ یہ کہ اس سے کوئی غلطی یا قصور سرزد ہو جاتا ہے جو انسانی فطرت کا خاصہ ہے۔ یعنی (hamartia) کا ترجمہ (Flaw) سے زیادہ (Fault) (قصور یا خطا) بہتر ہو گا۔ بہت سے یونانیوں کی طرح ارسطو بھی انسانوں کی بنیادی خوبی کا قائل تھا۔ وہ سفر اٹ کی طرح یہ تو نہیں کہتا تھا کہ علم اور خوبی ایک ہی چیز ہیں، جو جتنا باعلم ہو گا اتنا ہی خوب بھی ہو گا، لیکن اس کا یہ تصور ضرور تھا کہ انسانوں میں ذاتی اور اصلی عیب لازمی نہیں۔ یہ ضرور ہے کہ وہ عامۃ الناس کے ایک قابل ذکر حصے کو پست درجے کا اور غلامی کے لاائق سمجھتا تھا۔ (یہ رائے اس میں اور افلاطون میں مشترک تھی) ذاتی اور اصلی عیب کا نظریہ دراصل از منہ و سطی وغیرہ کے مفکرین کو اس لیے پسند آتا تھا کہ اس میں انہیں گناہ اصلی (Original Sin) کا مسیحی تصور ملتا تھا۔ لہذا انہوں نے اسے ارسطو کے یہاں بھی ڈھونڈ نکالا۔ اور نہ اوپر کے اقتباس سے ظاہر ہے کہ ارسطو محض کسی اتفاقی قصور یا غلطی کو المیاتی عیب شمار کرتا ہے اور کہتا ہے کہ اس قصور یا غلطی کی بنا پر المیاتی ہیرو کی تقلیب حال خوش حالی سے بدحالی کی طرف ہوتی ہے۔

المیاتی عیب پر بحث کرتے وقت یہ بات ملحوظ رکھنی چاہئے کہ قدیم یونان میں غلطی کا تصور بالکل وہی نہیں تھا جو ہم لوگوں کا ہے۔ یونانی سماج میں غلطی کا سرچشمہ عموماً غلط فیصلہ (یعنی ایک تعقلاتی سرگرمی کی ناکامی) سمجھا جاتا تھا، جب کہ بعد کی تہذیب میں غلطی کا سرچشمہ، غلط خواہشات وغیرہ تصور کرتی ہیں۔ اسی ذی پس نے اپنے باپ کو قتل کر کے اپنی ماں سے اس لیے نہیں بیاہ کیا کہ وہ نفس پرست تھا بلکہ اس وجہ سے کہ اس نے لا علمی کی بناء پر ایک غلطی کی۔ آرسیز نے اپنی ماں کو اس لیے نہیں قتل کیا کہ وہ خون بہانے کا شائق تھا بلکہ اس وجہ سے کہ وہ اپنے باپ کا بدله لینا برحق سمجھتا تھا، لیکن یہ اس کی غلطی تھی کہ اس نے ایک ایسے ناقہ کو حق سمجھا جو ناقہ نہیں بھی تھا۔ ہپالی ٹس (Hippolytus) اپنی سوتیلی ماں کے اظہارِ عشق کو مسترد کر کے ناقبت اندریش کا مر تکب ہوا تھا وہ حق پر تھا۔ سقراط کی طرح ارسطو بھی غلطی کا سرچشمہ لا علمی قرار دیتا ہے اور یہ بھی کہتا ہے کہ اگر انجام و مقاصد سے لا علمی ہو تو اس کے نتیجے میں اخلاقی گرواث پیدا ہو جاتی ہے۔ یہ بھی ہے کہ بعض لا علمی (مثلاً نشے میں مد ہوئی) خود فاعل کی پیدا کر دہ ہوتی ہے۔ یہ بات یاد رکھنے کی ہے کہ ارسطو نے المیاتی عیب کی بحث کردار نہیں بلکہ پلاٹ کے تحت رکھی ہے، یعنی وہ یہ ثابت کرنا چاہتا ہے کہ درد مندی اور خوف کے جذبات کو ابھارنے کے لیے وہ واقعات مناسب ہیں جن میں المیاتی تاثر بھی موجود ہو اور ہمارے اخلاقی معتقدات کو بھی ٹھیس نہ لگے اور واقعات میں علت اور معلول کا تعلق بھی ہو۔ لیو کس نے بڑی خوبی سے واضح کیا ہے کہ ایسے تقاضوں کو پورا کرنے کے لیے اس سے زیادہ منطقی حل اور کوئی نہ تھا کہ المیاتی ہیر و ایک نمایاں فرد ہو لیکن غلط فہمی یا لا علمی میں اس سے کچھ ایسے فیصلے سرزد ہو جائیں جو اس کی تباہی کا باعث ہوں۔

یہ بات صحیح ہے کہ المیاتی عیب کا حدوث تمام یونانی ایسے میں بھی نہیں دکھایا جاسکتا۔ بعد کے اکثر ایسے تحقیقتاں سے مستثنی قرار دیئے جاسکتے ہیں، لیکن جیسا کہ میں پہلے کہہ چکا ہوں، ارسطو کے تمام نظریات کو بالکل یہ درست نہ سمجھنا چاہیے بلکہ یہ دیکھنا

چاہیے کہ ضروری ترمیمات کے بعد ان نظریات کو کتنی کثرت اور وسعت سے کہاں کہاں منطبق کیا جاسکتا ہے۔

ایسا محسوس ہوتا ہے کہ خود ارسطو کو احساس تھا کہ المیاتی عیب کا نظریہ اتنا آفاقتی نہیں ہے کہ اس کے ذریعہ الیہ کی پوری توجیہہ اور افلاطون کے اعتراض کا مکمل جواب ہو سکے۔ لہذا اس نے مسئلے کا ایک نفیاتی حل بھی نکالا۔ اس نے کہا کہ الیہ ایسے عمل کی نمائندگی ہے جس میں ”ایسے واقعات ہوتے ہیں جن سے خوف اور دردمندی کے جذبات متحرک ہوتے ہیں“۔ (باب ۹) اور ”الیہ میں لطف سے مراد وہی لطف ہے جو خوف اور دردمندی کے مناظر کی نمائندگی سے پیدا ہوتا ہو۔ ظاہر ہے کہ حادثات و واقعات کو بھی اسی وصف سے پیوستہ ہوتا چاہیے۔ (باب ۱۳) لیکن اگر صرف خوف اور دردمندی ہی پیدا کرتا مقصود ہو تو افلاطون کا اعتراض پھر موجود ہو جاتا ہے، علی الخصوص اس پس منظر میں کہ قدیم یونان میں دردمندی کوئی خاص اچھی چیز نہیں مانی جاتی تھی۔ وہاں اصول یہ تھا کہ دشمنوں سے اور دشمنوں کے دوستوں سے نفرت کرتا ایک صحیت مند اور ضروری سماجی روایہ ہے۔ ایسی صورت میں گرے ہوئے، اور وہ بھی ایسے لوگوں سے ہمدردی رکھنا جن کا زوال ازماست کہ برماست کا مصدقہ ہو، کوئی اچھی بات نہیں معلوم ہوتی۔ ارسطو اس مشکل کو حل کرنے کے لیے (Katharsis) یعنی تتفییہ (یا اخراج) کا نظریہ وضع کرتا ہے۔ تتفییہ کا یہ عمل ایک طرح سے اس لطف کا جواز مہیا کرتا ہے جو ارسطو کے خیال میں المیاتی منظر کو دیکھ کر خوف اور دردمندی کے احساسات کے بیدار ہونے سے حاصل ہوتا ہے۔

تفییہ کا تصور ارسطوئی نظام فکر میں کم سے کم دو پہلو رکھتا ہے۔ اول تو یہ کہ اگرچہ دردمندی عمومی طور پر کوئی بہت عمدہ چیز نہیں ہے، لیکن یہ ایک انسانی صفت ہے اور اس کو محسوس کرنا، جب کہ ساتھ ساتھ خوف کا جذبہ بھی ہو، ہمیں انسانی صورت حال سے مطلع کرتا ہے۔ دوسری بات یہ کہ جب یہ جذبات پوری طرح برائیگختہ ہو جاتے ہیں تو ظاہر ہے کہ پھر ان کا اخراج ضروری ہو جاتا ہے۔ ضروری ہو جانے سے مراد یہ

ہے کہ ان جذبات میں اتار اسی وقت آئے گا جب یہ اپنے پورے شباب پر ہوں۔ یعنی پہلے ہیجان پھر اتار۔ یہ اتار گویا اخراج یعنی تنقیہ کی صورت ہو گی۔ اس کا نتیجہ یہ ہو گا کہ جس طرح جدید ماہرین جنیات نے جنسی بھوک کو عضو تناسل کے ڈھیلا پڑنے کے لیے بے چینی (Urge to detumescence) سے تعبیر کیا ہے۔ اسی طرح خوف اور درد مندی کے جذبات کے آسودہ ہونے کی صورت یہ ہے کہ پہلے ان میں ہیجان پڑے، پھر وہ سرد پڑیں۔ یعنی ان کا خاتمہ ہو جائے۔ اس سے یہ نتیجہ نکالا جاسکتا ہے کہ اسٹینچ کے ذریعہ ان جذبات کے برانگیختہ ہونے کے بعد ناظرین عملی دنیا میں ان کمزوری پیدا کرنے والے جذبات سے محفوظ رہیں گے۔ لائیل ٹرلنگ (Lionel Trilling) نے اپنی کتاب (The Liberal Imagination) میں ایک جگہ فروٹڈ (Freud) اور ارسطو کے درمیان اسی نقطے پر مماشکت ڈھونڈی ہے۔ وہ کہتا ہے کہ ارسطوئی نظریے کی رو سے دکھ کے ذریعہ ایک محدود لطف انگیزیت کا تصور پیدا ہوتا ہے۔ اس کا خیال ہے کہ اگرچہ ہمیں کبھی کبھی یہ محسوس ہوتا ہے کہ تنقیہ کے ذریعہ لطف کا نظریہ دراصل خوبصورت زبان کے ذریعہ خوف کو بیدار کرنے (نہ کہ اس کا اخراج کرنے) کی کیفیت کو ڈھکے چھپے الفاظ میں پیش کرتا ہے لیکن وہ مزید کہتا ہے کہ الیہ کا ایک نظریہ بہر حال اور بھی ہو سکتا ہے کہ الیہ ”علاج بالمثل“ کے طور پر تکلیف پہنچا کر ہم کو اس شدید تر تکلیف سے مصون کرتا ہے جو زندگی ہم لوگوں پر مسلط کرتی ہے۔ ٹرلنگ کا خیال ہے کہ الیہ کا یہ تصور بہت منفی ہے اور اس عملی قوت اور مالکیت کا احساس بہت کم کر دیتا ہے جو الیہ ہمیں دراصل عطا کرتا ہے۔

ٹرلنگ کا متذکرہ بالا خیال بڑی حد تک درست ہے لیکن فی الحال ہم کو ارسطوئی نظریہ اور اس کے افلاطونی پس منظر سے بحث ہے، کیوں کہ ٹرلنگ اور دوسرے جدید نقاد تو الیہ کی ڈھائی ہزار برس کی تاریخ اور ارسطو کے افکار سے روشن نئے نئے افکار کے تناظر میں بات کرتے ہیں، جب کہ ارسطو کے سامنے صرف چند ہی نمونے اور مخصوص سماجی اور سیاسی حالات تھے جن میں وہ اسیر تھا۔ ارسطو کو تو اپنے زمانے اور

ماحول کے پس منظر میں الیہ (اور اس طرح تمام شاعری) کی وقعت اور قدر و قیمت کو مستحکم کرتا تھا۔ اس کے لیے یہی مناسب تھا کہ اس ما حول اور عہد میں مقبول نظریات کی روشنی میں اپنے تصویرات اور استدلال کو قائم کرے۔ اس کا مقصد کسی کو، چہ جائے کہ افلاطون کو، مناظر یا استدلال کے ذریعہ بند کر دینا نہیں تھا بلکہ ایسے نظریات کی تعمیر اس کا مقصد تھا جو خود اپنی جگہ پر صحیح ہوں لیکن اس کے ما حول اور مذاق فکر میں کہپ بھی سکیں۔ چنانچہ جب وہ شاعری کو تاریخ کے مقابلے میں صحیح تر اور زیادہ فلسفیانہ بتاتا ہے تو وہ اس کا الزام مورخوں اور تاریخ نگاروں پر نہیں رکھتا بلکہ خود اصلًا تاریخ کے علم میں ایک فلسفیانہ کمی کی طرف اشارہ کرتا ہے۔ اسی طرح جب وہ المیاتی عیب یا الیہ ہیرو کے قصور کے حوالے سے خوف اور دردمندی کے جذبات کی برائیگختگی اور ان کے اخراج کی بات کرتا ہے تو وہ ایک نفیاتی حقیقت کی طرف اشارہ کرتا ہے۔ بروکس (Brookes) اور ومزٹ (Wimsatt) نے اپنی کتاب شاعری کے ذریعہ نقل کو ایک آزاد اور تقریباً خود مختار حیثیت دے کر اسے افلاطونی نقل سے بر ترد کھایا یعنی اس نے ”ہیئت، ارتقا، سمت اور آدراش“ کی ایک مابعد الطبعیات تعمیر کی۔ دوسری طرف اس نے ایک اخلاقی نظام کی طرف بھی اشارہ کیا کہ المیاتی قصور دراصل کسی فطری عیب کا نتیجہ نہیں بلکہ یہ لا علمی کی بناء پر غلط انتخاب کی وجہ سے الیہ کی طرف لے جاتا ہے۔ یہی اس تنقیہ کی بنیاد ہے جو الیہ کا اصل تفاقع ہے۔ ارسٹون نے اپنی کتاب ”اخلاقیات“ میں یہ بات صاف کر دی ہے کہ اگر علم ہے لیکن عمل بے سوچے سمجھے کیا گیا ہے تو یہ بنیادی عیب نہیں۔ بنیادی عیب یہ ہے کہ انسان جان بوجھ کر غلط کام کرے۔ جان بوجھ کر غلط کام المیاتی ابعاد نہیں رکھتا اور اس کے ذریعہ خوف اور دردمندی کے جذبات نہ برائیگختہ ہوتے ہیں اور ان کا اخراج یعنی تنقیہ ہوتا ہے۔

ارسٹون کا بڑا کارنامہ یہ ہے کہ اس نظریے کے ذریعہ وہ ایک طرف تو معاصر فکری

رجھات کی تشفیٰ کرتا ہے تو دوسری طرف مستقبل کے لیے غور و فکر کی نئی را ہیں بھی کھوتا ہے۔ چنانچہ اس کی ان اصطلاحات نے المیاتی عمل کے سلسلے میں کئی اور خیالات کے ارتقائیں مددی۔ مثلاً آئی اے رچرڈس اپنی کتاب ”ادبی تنقید کے اصول“ میں کہتا ہے:- دردمندی، یعنی کسی شے سے نزدیک ہونے کا جذبہ اور خوف، یعنی کسی شے سے پچھے ہٹنے کا جذبہ، یہ دونوں الیہ میں ایسا تطابق حاصل کرتے ہیں جیسا انہیں کہیں اور نہیں مل سکتا۔ اور کون جانتا ہے کہ ان کے ساتھ ساتھ اور کون سے دوسرے جذبات کے گروہ بھی، جو آپس میں اتنے ہی متغائر ہیں جتنے خوف اور دردمندی، الیہ کے ذریعہ تطابق حاصل کر لیتے ہیں۔ ان سب کا اتصال و اجتماع اس ایک ہی منظم رد عمل میں ہوتا ہے جس کا نام تھمار سکس ہے اور جس کے ذریعہ ہم الیہ کو پہنچانتے ہیں، چاہے ارسطو نے ایسا کوئی مفہوم مقصود کیا ہو یا نہ کیا ہو۔ یہی دراصل اس جذبہ، فرحت، تمنگی اور پریشانی کے عالم میں استراحت، توازن اور طہانتیت کے احساس کی توجیہ ہے جو الیہ کے ذریعہ حاصل ہوتا ہے، کیوں کہ ان جذبات کو ایک بار بیدار کر کے پھر انہیں دبائے بغیر ساکت کرنا کسی اور طرح ممکن نہیں ہے۔

رچرڈس اپنے نظریے کی تصدیق کے لیے ارسطو کے اصل مقصود کا سہارا نہیں لیتا، لیکن حقیقت یہ ہے کہ رچرڈس نے جو کچھ کہا ہے وہ ارسطو کے نظریہ تحقیقیہ سے برآمد ہو سکتا ہے۔ رچرڈس آگے چل کر کہتا ہے کہ دردمندی اور خوف جس مفہوم میں متضاد ہیں، اس مفہوم میں دردمندی اور ڈراؤتاپن متضاد نہیں ہیں۔ یہی بات ارسطو نے یوں کہی ہے۔ (باب ۱۲) ”وہ لوگ جو سینزی کو محض اس لیے استعمال کرتے ہیں کہ اس کے ذریعہ خوف نہیں بلکہ ڈراؤتاپن پیدا ہو، دراصل الیے کے مقصد سے ناواقف ہیں۔“ اسی طرح باب ۱۳ میں وہ طبیعتوں پر شاق گزرنے والے منظر اور صحیح معنی میں خوف آگیں منظر میں بھی امتیاز کرتا ہے۔ اس نکتے سے روشنی حاصل کر کے رچرڈس کہتا ہے کہ:- ”الیہ تمام معلوم تجربات میں شاید سب سے زیادہ عمومی، سب سے زیادہ کلیست قوں اور ہر جذبے کو منظم کرنے والا جذبہ ہے۔“ آگے چل کر وہ یہ خیال پیش

کرتا ہے کہ زیادہ تر الیے محض نام نہاد الیے ہیں اور اصل الیے دو ہی چار ہیں۔ اس کی بقیہ بحث سے قطع نظر کرتے ہوئے میں اس بنیادی نکتے کی طرف اشارہ کرنا چاہتا ہوں کہ ارسطوی المیہ جو خوف اور دردمندی کے جذبات کا تنقیہ کرتا ہے، اسی تنقیہ کی قوت کی بنا پر ان مختلف اور متنوع جذبات کو بھی عمومی اور منظم ذہنگ سے قبول اور پیش کر سکتا ہے جو المیہ کے ذریعہ برائیگیخت ہوتے ہیں۔

یہ سوال اکثر اٹھا ہے کہ ارسطو کی اصطلاح کیتھارس (Katharsis) کا اصل مفہوم کیا ہے؟ اور اس کے ذریعہ المیہ کو کون سی مخصوص خوبی حاصل ہوتی ہے؟ موجودہ مفکرین اور شارحین کی رائے یہ ہے کہ کیتھارس دراصل ایک طبی اصطلاح ہے اور چوں کہ ارسطو خود بھی طبیب تھا، اس لیے یہ قرین قیاس ہے کہ اس کے ذہن میں اس لفظ کا طبی مفہوم بھی رہا ہو گا۔ اس طرح کیتھارس کے لیے تنقیہ صحیح ترجمہ ہو گا اور اس کا مخصوص عمل اس صحت مند صورت حال کا پیدا کرتا ہو گا جو فاسد مادے کے اخراج کے بعد جسم میں رونما ہوتی ہے۔ اس خیال کو سامنے رکھا جائے تو بقول یوسف ہم یہ کہہ سکتے ہیں ”المیہ نامناسب یا ضرورت سے زیادہ جذبات کا اخراج کر کے قاری یا ناظر کی تطبیر کرتا ہے“۔ دوسری طرف یہ بھی کہہ سکتے ہیں کہ المیہ کے ذریعہ ہم خوف اور دردمندی کے جذبات سے اس قدر اور اس کثرت سے دوچار ہوتے ہیں کہ ہمارے یہ جذبات (جو ایک طرح کی کمزوری ہی ہیں) سرداور سخت پڑ جاتے ہیں اور اس طرح حقیقی زندگی میں ہمیں اس کمزوری کے نقصانات نہیں بھگتنا پڑتے۔ بعض قدیم مفکرین کا یہی خیال تھا۔ اس کو یوں بھی بیان کیا گیا ہے کہ الیے کی حدود میں خوف اور دردمندی کے جذبات کو برداشت کر، ہم ایک طرح کی مضبوطی حاصل کرتے ہیں اور عملی زندگی میں جب ایسے موقع آتے ہیں جہاں ان کی ضرورت پڑتی ہے تو ہم ان جذبات کا شکار آسانی سے نہیں ہوتے اور اپنی جگہ پر قائم رہتے ہیں۔ میں پہلے کہہ چکا ہوں کہ یوں ہانی تہذیب میں اور دردمندی اور ترجمہ ہر حال میں اچھے جذبات نہیں کہے جاسکتے تھے اور دشمن سے نفرت کرنا ایک محبوب اور مناسب روایہ تھا۔ اس صورت حال کی روشنی میں

ہم یہ کہہ سکتے ہیں کہ خوف اور درد مندی کے جملی رجھات کو کم کرتا بھی ایک طرح کی دور کار اور درپا (Katharsis) ہی ہوئی۔ انحراف ہو یہ صدی تک یہی خیال عام تھا۔ لیکن یہ بات بھی قابل لحاظ ہے کہ یوری پڈیز کے الیے کی حد تک دشمن سے نفرت اور درد مندی کی عام کمی بھی کوئی اچھی چیز نہیں ہے۔ اپنے آخری پھرپس برسوں میں اس نے جو ایسے لکھے ہیں (یعنی اس زمانے میں جب اتنھر مسلسل جنگوں اور بدله و فصاص کے تصورات کے پیدا کردہ جنگ و قتال سے بالکل غذھاں ہو چکا تھا) ان میں بار بار جنگ بازی، نفرت اور بدھے کے تصورات کی مخالفت کی گئی ہے اور اس کے الیے میں کیتھارس دراصل اس طرح ہوتی ہے کہ وہ قاری اور ناظر کو درد مندی اور قوت کے تجربات سے روشناس کر کے حقیقی زندگی میں جنگ بازی اور اس کے نتائج کے خلاف رجھان کا حامل بنانے کی کوشش کرتا ہے، لیکن یہ بھی درست ہے کہ یوری پڈیز کا یہ روایہ اہل اتنھر کے عام تصورات سے بالکل مختلف تھا اس کے باعث اس کو اکثر ہدف طعن و ملامت بھی بنایا گیا اور آخر کار اسے وطن چھوڑتا بھی پڑا۔

لہذا یوری پڈیز کے الیے میں تنقیہ کی ارسطوئی صورت کا اپنی صحیح شکل میں نہ دستیاب ہوتا صرف یہ ثابت کرتا ہے کہ ارسطو کا یہ نظریہ اس وقت کے مرد جہ رجھات سے ہم آہنگ لیکن پوری طرح صحیح نہیں تھا۔ بہر حال خوف اور درد مندی کے رجھات کو کم کرنے کی کوشش اور کیتھارس کی اس تشریع میں طبی مفہوم کا عضور موجود ہے، اگرچہ نمایاں نہیں ہے۔ اس کے برخلاف اس بات پر غور کرنا ضروری ہے کہ قدیم یوتان بلکہ تمام قدیم دنیا میں (اور ہمارے یہاں آج بھی) موسمیتی کے ذریعہ مرض کا علاج کرنے کا تصور عام تھا۔ یعنی اطباء کا خیال تھا کہ بعض طرح کے راگ اور ساز بعض امراض میں شفا بخشنے ہیں۔ قدیم یوتان میں موسمیتی زیادہ تر گانے پر مشتمل تھی کیوں کہ ساز اس قدر ترقی یافتہ نہ تھے جتنے آج کل ہیں۔ اس لیے ارسطو ایسے کے حوالے سے جہاں جہاں موسمیتی کا ذکر کرتا ہے وہاں الفاظ اور گیت کا تصور لازمی ہے۔ اس معلومات کی روشنی میں یہ نتیجہ لا محالہ نکلتا ہے کہ ارسطو کے لیے الیہ کا ایک

بڑا غضر مو سیقی تھا اور مو سیقی ایک طرح کی دو اکا حکم رکھتی تھی۔ لہذا خوف اور درد مندی کے جذبات کا کیتحار سس اس کے نزدیک صرف اس طرح نہیں ہوتا تھا کہ الیہ میں ان جذبات سے دوچار ہونے کے باعث ہم انہیں برداشت کرنے کی مزید قوت حاصل کر لیتے ہیں بلکہ اس کی نوعیت یقیناً ایک قسم کی تنقیہ کی تھی۔ چاہے وہ تنقیہ سراسر طبی مفہوم نہ رکھتا ہو۔ یوتانی طب کی رو سے انسان کا جسم چار اخلاط کا مجموعہ ہوتا ہے۔ (یہ چار اخلاط ہندوستان کے یوتانی اطباء بھی تسلیم کرتے ہیں یعنی خون، بلغم سودا اور صفر) قدیم یوتانی اطباء کا خیال یہ بھی تھا کہ سودا یعنی صفرائے سیاہ کا تنقیہ سب سے مشکل کام ہے اور خوف و درد مندی دونوں ہی سودائی مزاج کی صفات ہیں۔ لیو کس کا کہنا ہے کہ اگر ارسطو سے پوچھا جاتا تو شاید وہ یہ بھی کہہ دیتا کہ مو سیقی اور المیاتی ڈرامادونوں ہی قاری یا ناظر کے اخلاط اربعہ کا توازن بد لئے یعنی سودا کو کم کرنے میں معاون ہو سکتے ہیں۔ لہذا یہ نتیجہ تاگریز ہے کہ ارسطوئی نظام فکر میں کیتحار سس کا تفاعل جسمانی اور نفسیاتی دونوں طرح کا تھا۔ یعنی دونوں ہی صورتیں اصلاح نفس کی ہیں اور دونوں کا تعلق علم طب سے بھی ہے۔ ارسطو کا کمال یہ ہے کہ اس نے علم طب سے ایک اصطلاح مستعار لے کر اس میں نفسیاتی علاج (Psychiatry) تحلیل نفسی (Psychoanalysis) اور اخلاقیات میں اکھا کر دیئے اور افلاطون کے اعتراض کا شانی جواب فراہم کر دیا۔

فروند نے ارسطوئی کیتحار سس کا براہ راست استعمال تو نہیں کیا لیکن اس کے تصورات پر ارسطو کے اثرات ڈھونڈنا مشکل نہیں، ٹرینگ کا ذکر میں پہلے کرچکا ہوں کہ اس نے اس موضوع پر تفصیلی بحث کی ہے۔ دوسری طرف رچرڈس انہیں نظریات سے ایک مابعد الطبیعیاتی اور وجودیاتی (Ontological) قسم کا تصور برآمد کرتا ہے (جیسا کہ گذشتہ اقتباسات سے واضح ہوا ہو گا) اٹھارویں صدی کے ڈاکٹر جانسون وغیرہ اس سے اصلاحی اور اخلاقی نظریہ بھی خلق کرتے ہیں اور فرانسیسی مفکرین اس کو اپنے رنگ میں رنگ کر یہ خیال وضع کرتے ہیں کہ کیتحار سس کے ذریعہ خوف اور

دردمندی کی طرف ہمارے میلان میں تخفیف ہو جاتی ہے۔

اس طرح ارسطو نے حقیقی فلسفیانہ عمق کا مظاہرہ کرتے ہوئے الیاتی عمل کے تفاعل کا ایسا بیان پیش کر دیا ہے جس کے ذریعہ مختلف مفکرین کو مختلف لیکن بنیادی طور پر صحیح نتائج نکالنے کا موقع فراہم ہو سکا ہے۔ یہ بات درست ہے کہ یوتانی نظریہ اخلاط اربعہ اور تنقیہ کو سراسر شعور، تحت شعور اور لاشعور کے نقشے میں فٹ نہیں کیا جا سکتا اور اہل یوتان اگرچہ خواب اور تعبیر خواب میں دلچسپی رکھتے تھے لیکن وہ لاشعور وغیرہ سے بے خبر تھے۔ لیکن جب ہم اس بات کو تسلیم کرتے ہیں کہ ارسطوئی نظریہ کی تھارس جسم اور ذہن دونوں کو ایک دوسرے پر عمل اور رد عمل میں مصروف فرض کرتا ہے تو پھر وہاں سے شعور اور تحت شعور وغیرہ کی بحثیں بہت دور نہیں رہ جاتیں۔

کیتھارس کا مفہوم مخصوص "اصلاح" فرض کرنے کے باعث محققین سے یہ غلطی ہوئی ہے کہ وہ اس کی بنا پر یہ فرض کرتے ہیں کہ الیہ ہمیں اخلاقی طور پر بہتر انسان بنانا ہے۔ یہ ضرور ہے کہ نفیاتی مضبوطی حاصل ہونا اور اخلاط فاسدہ سے نجات پانیا یقیناً ایک طرح کی بہتری ہے اور اس معنی میں کیتھارس یعنی تنقیہ یقیناً ایک اخلاقی عمل ہے۔ لیکن اس کا مطلب یہ نہیں کہ الیے کا مطالعہ ہمیں کسی مخصوص نظام اخلاق کی رو سے بہتر یعنی نیک تریا نیکو کار انسان بنادیتا ہے اور یہ تو ہرگز نہیں کہ نیک تریا نیکو کار انسان کی تعریف وہ ہو گی جواز منہ وسطی کے یورپ میں متعین ہوئی۔ یوتانی نظریہ خوب و ناخوب بہت سی چیزوں میں ہمارے نظریات سے مطابقت نہیں رکھتا اور جہاں رکھتا بھی ہے وہاں بھی اس کا اظہار براؤ راست شعری فن کے ذریعہ نہیں ہوا ہے۔ یعنی یوتانی الیہ کا اخلاقی اشغال یہ نہیں ہے کہ وہ لوگوں کو نیک تر بنانا چاہتا ہے۔ کیتھارس کا ترجمہ مخصوص "اصلاح" انہیں لوگوں نے تجویز کیا جو فن کو اخلاقیات کی لوئڈی تصور کرتے تھے۔ نامناسب یا کثیر المقدار اخلاط یا جذبات کا اخراج الیہ کا تفاعل ضرور ہے لیکن اس کا مطلب یہ نہیں کہ الیہ کا مطالعہ کر کے ہم کسی مخصوص نظام اخلاق کے اعتبار سے اچھے آدمی بن جائیں گے۔ ہمارے عہد میں خوبی و ناخوبی کا جو تصور ہے وہ بیش

تراز منہ و سلطی کے عیسائی نظریات سے ماخوذ ہے جن کی رو سے انسان اصلًا بڑا گناہ گار اور خراب ہوتا ہے۔ خود فرد مذہب، جو یہودی تھا اور جس نے مردجہ اخلاقی نظام کے خلاف کئی طرح سے بغاوت کی، آخر اسی نتیجے پر پہنچا کہ انسان فطر تارذیل ہوتا ہے۔ ظاہر ہے کہ یونانی الیے کا مطالعہ رذیل انسان کو شریف نہیں بناتا۔ کیتھار سک کو اصلاح کا مراد فرض کرنے سے مغربی مسلمین نے بزم خود ارسطو کی پشت پناہی حاصل کر لی، لیکن ظاہر ہے کہ ارسطو جس خوب اور ناخوب کے تصور سے ہی بے خبر تھا، الیے کے ذریعہ اس کی اصلاح وہ کس طرح متصور کر سکتا تھا؟

یونانی تصور خوب پر بحث کرتے ہوئے ورنر جیگر (Werner Jaeger) کہتا ہے کہ یونانی اور خاص کر افلاطونی تصورات کے اعتبار سے نظم و ضبط سب سے بڑی خوبی ہیں۔ سقراط تو لا علمی کو سب سے بڑی برائی بتاتا تھا لیکن افلاطون اس سے آگے جا کر اس بات کی تلقین کرتا ہے کہ ہر چیز اس وقت خوب ہو جاتی ہے جب وہ نظم جو اس سے مخصوص ہے، یعنی اس کی کائناتی حقیقت (Cosmos) اس پر حاوی ہو کر اس میں متشکل ہو جاتی ہے۔ جیگر کا خیال ہے کہ یونانی ”خوب“ سے مراد محض ”اچھا“ نہیں بلکہ ”عمردہ“ بھی ہے۔ افلاطون کہتا ہے کہ وہ روح خوب ہے جو ضبط (Self Control) اور ڈسپلن کی حامل ہو۔ کارل پاپر نے اپنی کتاب ”کھلا سماج اور اس کے دشمن“ (The Open Society and its Enemies) کی جلد اول کا سر نامہ افلاطون کے ایک اقتباس سے بنایا ہے جس میں یہ کہا گیا ہے کہ ڈسپلن، رہنمائی ہر بات کو بے چوں و چرا ماننا اور اپنی رائے کی جگہ رہنمائی کی رائے کو صحیح سمجھنا، بہترین چیزیں ہیں۔ جیگر افلاطون کی زبان میں کہتا ہے کہ انسانوں پر جو ہوس حاوی ہے وہ مال و متاع کی کثرت کی ہوس نہیں بلکہ اقلیدی تناسب کی ہوس ہے، یعنی ہر چیز اپنے مناسب مقام پر ہو۔ اس میں شبہ نہیں کہ شاعری میں تعلیمی اقدار ہوتے ہیں لیکن تعلیم دینا شاعر کا مقصد نہیں۔ ارسطو نے اس نکتے کو شروع ہی میں صاف کر دیا ہے۔ (باب ا) کہ ”ہومرا اور اس پری ڈاکٹریز (ایک فلسفی اور معلم اخلاق) میں بحر کے علاوہ کوئی قدر مشترک

نہیں ہے۔ لہذا ہو مر کو شاعر اور اسمی ڈاکٹریز کو ماہر طبیعت کہنا درست ہو گا۔“۔  
 (ارسطو کے زمانے میں طبیعت اور فلسفہ ایک ہی شے تھے) ارسطو کی اس وضاحت کے بعد اس بحث کی ضرورت نہیں کہ الیہ کا کوئی اخلاقی یا تعلیمی تفاصیل بھی ہوتا ہے یا نہیں۔ اس کی تفصیل باب ۹ میں ملاحظہ ہو۔

ارسطو کے نظریے میں خوب اور ناخوب کی بر اور است تعلیم الیے کے ذریعہ ایک غیر ضروری چیز ہے، کیوں کہ ارسطو اس سے بھی ترقی کر کے خود الیے کو ایک خوب شے بتاتا ہے۔ ظاہر ہے کہ جب کوئی شے فی نفسِ خوب ہو گی تو اس سے خوبی یا ناخوبی کی تعلیم حاصل کرنے کی پوری بحث ہی غیر ضروری ہو جائے گی۔ ارسطونے بے مثال ذہانت سے کام لیتے ہوئے یوہ انی نظریہ خوب کو پورے کا پورا الیہ پر منطبق کر دیا ہے۔ میں اور دکھاچکا ہوں کہ افلاطون کے خیال میں کوئی چیز اس وقت عمدہ ہو گی جب اس کا مخصوص اور فطری نظم اس میں پوری طرح متشکل ہو گا۔ اور جب اقلیدسی تناسب کی تلاش انسانی ذہن کی اصل حرکی قوت ہے تو ہر چیز جو تناسب ہو گی وہ خوب ہو گی۔ ارسطونے الیے کو ایک ہیئت گردان کر مخالفوں کا منہ ہمیشہ کے لیے بند کر دیا۔ اس نے الیے میں ہیئت یعنی (Structure) کی وہ تمام خوبیاں ثابت کر دیں جو تناسب سے پیدا ہوتی ہیں۔ اس کی شہرہ آفاق تعریف (باب ۶) کہ الیہ ایسے عمل کی نمائندگی ہے جو سالم اور بذاتِ خود مکمل ہو، اسی نظریہ تناسب سے برآمد ہوتی ہے جس کی رو سے افلاطون نظم و ضبط کو تمام خوبی کی اصل بتاتا ہے۔ اسی نظم کو مد نظر رکھتے ہوئے ارسطو نے زبان، ڈرامائی وحدت، پلات اور درجنوں دوسری چیزوں کے بارے میں نظریات وضع کئے اور الیے کو ہر طرح اقلیدسی ہیئت کا حامل بتایا۔ باب ہفتہم میں وہ پلات کی مناسب ترتیب اور مخصوص جسم کا ذکر کرتا ہے۔ باب ہشتم میں وہ پلات (جس کو وہ الیے کا اہم ترین حصہ کہہ چکا ہے۔ باب ۶) کی سالمیت کو یوں معین کرتا ہے:- ”ضروری ہے کہ وہ کسی واحد و سالم عمل کو پیش کرے اور اس عمل کے مختلف حصص میں اس طرح کا تعمیری ربط ہوتا چاہئے کہ اگر کسی ایک کی جگہ بدل دی جائے یا اسے حذف کر دیا

جائے تو سارے کا سارا بدبند نظم یاد رہم برہم ہو جائے، کیوں کہ ایسی چیز جس کی موجودگی یا غیر موجودگی سے کوئی فرق نہ دکھائی دے، مکمل ڈھانچے کا نامیاتی حصہ نہیں ہو سکتی۔ میں سمجھتا ہوں اقلیدی تناسب کی اس سے بہتر تعریف ممکن نہیں ہے۔

جب الیہ پر خصوصاً اور شاعری پر عموماً خوبی کی وہ تعریف صادق آتی ہے جو یوتانی فلاسفہ نے قائم کی تھی تو الیہ یا شاعری سے اخلاقی بہتری کے حصول یا عدم حصول کا سوال غیر ضروری تو ہو ہی جاتا ہے، لیکن ایک اور نکتہ بھی اس سے برآمد ہوتا ہے کہ اگر روح کی خوبی یہ ہے کہ وہ پوری طرح منظم اور منضبط ہو اور الیہ میں بھی یہی خوبی ہوتی ہے تو نقایل کا الزام بڑی حد تک بے معنی ہو جاتا ہے کیوں کہ فطرت میں تمام چیزیں پوری طرح منظم نہیں ہوتیں۔ اسطو فطرت کی تعریف یوں بیان کرتا ہے کہ ”جب کوئی چیز اپنے پورے ارتقاء کو پہنچ جاتی ہے تو ہم اسے اس کی فطرت کہتے ہیں۔“ خارجی دنیا میں ہر چیز اپنے مکمل ارتقاء تک نہیں پہنچی ہے، اسطو کو اس کا احساس تھا۔ اس کے برخلاف فن پارہ اپنی ذاتی حیثیت میں پوری طرح ارتقاء یا فاتح ہوتا ہے اور خود الیہ بھی (جیسا کہ اس نے باب ۲ میں کہا ہے) کئی تبدیلوں سے گزر کر اپنی فطری ہیئت کو پہنچ چکا ہے۔

اس استدلال کے بعد یہ نتیجہ تاگزیر ہو جاتا ہے کہ افلاطونی عین ہیئت کے مقابلے میں شاعرانہ ہیئت کی جو بھی حیثیت ہو، لیکن فطرت کا انتشار اور بے نظمی کے مقابلے میں فن پارہ اپنی ہمیشی وحدت اور نامیاتی اکالی کی بنابر اعلیٰ تر درجے کی چیز ہے۔ اسطو نے اس خیال کا بار بار اظہار کیا ہے (اگرچہ ”شعریات“ اس سے بظاہر خالی ہے) کہ جب فطرت کسی چیز کو تا مکمل چھوڑ دیتی ہے تو فن اسے مکمل کرتا ہے۔ کولرج نے شاید اسی خیال سے فائدہ اٹھا کر کہا تھا کہ ”شاعر کو فطرت کا نقال نہ ہونا چاہئے۔ اسے فطرت سے مستعار لینا چاہئے اور وہ بھی اس طرح کہ مستعار لینے کا ہی عمل قرض کو ادا کر دے۔“ شاعرانہ سچائی کا مرتبہ تاریخی یا فلسفیانہ سچائی سے اسی لیے اونچا ہے۔

”شعریات“ کا یہ مختصر تعارف ان سیکڑوں مسائل میں سے صرف چند کا احاطہ کرتا ہے جن پر شراح اور محققین نے بحث کی ہے۔ اصل متن کے اشکالات کو توحی الامکان ترجمے اور حواشی کی مدد سے دور کیا جاسکتا ہے لیکن فلسفیانہ مباحثت کا یہ تعارف لا محالہ اسٹچ ڈراما کے مسائل اور الگ الگ ڈراموں، مختلف ڈرامائی اصطلاحوں (مثلاً ہیر و، ہیر و سن، کردار کا ارتقا، کرداروں کا آپس میں ٹکراؤ وغیرہ) سے صرف نظر کرتا ہے کیوں کہ ان کا تعلق براہ راست ارسطو کے نظریہ شعر اور فلسفہ فن سے نہیں ہے۔ ایسا نہیں ہے کہ ارسطو نے تمام باتیں صحیح کی ہیں۔ اس کے بہت سے خیالات پر نظر ٹالی ہوتی رہی ہے اور ہوتی رہے گی۔ اس کے بعض نظریات صرف قدیم یونان کے حوالے سے صحیح ہیں۔ آج ان کو مکمل طور پر قبول کرنا خطرناک ہو گا، لیکن معرب کے کی بات یہ ہے کہ ارسطو نے شعر اور فلسفہ فن دونوں کے متعلق تقریباً سب بنیادی سوالات اٹھادیے ہیں۔ فلسفے کے میدان میں سوال اٹھانے والے کی اہمیت جواب دینے والوں سے اکثر زیادہ ہی ہوتی ہے۔



## تکمیلہ

میرا ارادہ ہے کہ بے ذات خود شاعری اور اس کے مختلف اقسام پر اس طرح کلام کروں کہ ہر ایک کے مخصوص صفات اور تفاصیل واضح ہو جائیں۔ میں یہ بھی چھان بین کرتا چاہتا ہوں کہ کسی اچھی لطمہ کے لیے پلاٹ کا کیا ڈھانچہ ضروری ہوتا ہے، لطمہ کے کتنے حصے ہوتے ہیں، ان کی نوعیت کیا ہوتی ہے۔ اسی طرح ان تمام سوالات کو کریدتا چاہتا ہوں جو اس چھان بین کے ضمن میں اٹھیں۔ تو آئیے فطری ترتیب کا لحاظ کرتے ہوئے بالکل شروع سے شروع کریں۔

رزمیہ شاعری ہو یا المیہ یا طربیہ یا پر جوش شرابی کورس<sup>1</sup>، اور اکثر ہمیتوں میں بانسری کے نغمے ہوں یا بر بطل کے، یہ سب کے سب اپنی عمومی صورت میں نمائندگی یا ترجمانی کے طریقے ہیں، لیکن یہ تین بنیادوں پر ایک دوسرے سے مختلف بھی ہیں۔ یعنی نمائندگی کے ذرائع، وہ اشیا جن کی نمائندگی کی جائے اور وہ طریقے جو نمائندگی کے لیے اختیار کیے جائیں۔



<sup>1</sup> Dithyramb کے لئے اردو فارسی میں کوئی لفظ نہیں ہے۔ موجودہ اصطلاح اس کا مفہوم

تریب ترین حد تک پورا کرتی ہے۔

## باب ا

# شاعرانہ نمائندگی کے ذرائع

چوں کہ ایسے لوگ موجود ہیں جو شعوری اور ارادی فن کاری کے ذریعہ یا محض عادتاً، رنگ، بیت یا آواز کے دلیل سے مختلف اشیا کی نمائندگی کر لیتے ہیں، لہذا مولہ بالا شعری اور موسیقیاتی فنون میں نمائندگی کا عمل مجموعی طور پر آہنگ، زبان اور سریلی آواز کے ذریعہ ظاہر ہوتا ہے۔ ہو سکتا ہے کہ یہ عناصر یکجا استعمال ہوں اور یہ بھی ممکن ہے کہ الگ الگ بروئے کار آئیں۔ چنانچہ بانسری اور بربط میں محض آہنگ اور سریلی آواز کا استعمال ہوتا ہے۔ یہی عالم ان دوسرے فنون، مثلاً چرواہوں کی شہنائی کا ہے جو اصلاً ان سے مشابہ ہیں۔ رقص میں آہنگ ہوتا ہے لیکن سریلی آواز نہیں ہوتی، کیوں کہ رقص میں اپنے مدد آہنگ حرکات کے ذریعہ کردار، جذبہ اور اعمال کی نمائندگی کرتا ہے۔

ایک فن اور ہے جو محض زبان کے ذریعہ نمائندگی کا عمل کرتا ہے۔ یہ نمائندگی نظم یا نثر کے ذریعہ، اور نظم بھی ایک ہی بحر میں یا مختلف البحر، ہو سکتی ہے۔ لیکن یہ فن اب تک بے نام رہا ہے کیوں کہ کوئی ایسا اصطلاحی نام نہیں ہے جو

۱۔ اس فن کو ہم ”ادب“ کہتے ہیں۔ یونانی زبان میں اس کے لیے کوئی لفظ نہیں ہے۔ (وارٹن)

سوفرون (Sophron) اور زنارکس (Xenarchus) کے سوانگوں اور سفر اط  
کے مکالموں پر بھی یہاں منطبق ہو سکے اور ایسے کلام پر بھی جو ای ایم بیکٹ (Iambic) رہائی یا اس طرح کی کسی بحر میں کہا گیا ہو۔ کچھ رسم سی بن گئی ہے کہ لوگ مخصوص بحروں کے ساتھ شاعر یا گویندہ بھی جوڑ دیتے ہیں اور رہائی (یعنی مرثیہ کی بحر میں شعر کہنے والے) شعر ایارزمیہ (یعنی مسدس الارکان بحروں میں کہنے والے) شعر ا کا ذکر کران کے کلام کی بحروں کے اعتبار سے کرتے ہیں، گویا شاعر کا خطاب انہیں نمائندگی کے فن کی بنابر نہیں بلکہ مخصوص بحروں میں منظوم کلام کہنے کی بنابر بے تفرقہ دیا جاتا ہے۔ حتیٰ کہ اگر طب یا سائنس پر کوئی منظوم کتاب لکھی جاتی ہے تو لوگ اس کے مصنف کو بھی شاعر کے لقب سے نواز دیتے ہیں۔ لیکن ظاہر ہے کہ ہومر اور ایمپی ڈاکلیز (Empedocles) میں بحر کے علاوہ کوئی قدر مشترک نہیں ہے۔ لہذا ہومر کو شاعر اور ایمپی ڈاکلیز کو ماہر طبیعت کہنا درست ہو گا۔ اسی اصول کی بنابر، اگر کوئی مصنف اپنی شاعرانہ نمائندگی میں کئی بحر میں خلط ملٹ کر دے جیسا کہ کریمون (Chaeremon) نے اپنی نظم سنور (Centaur) میں کیا ہے کہ طرح طرح کی بحیریں یک جا کر دی ہیں، تو بھی اسے شاعر کی عام اصطلاح کے دائرہ میں رکھنا مناسب ہو گا۔ ان امتیازات کی اتنی تفصیل کافی ہے۔

پھر کچھ ایسے فنون بھی ہیں جو ان تمام ہی ذرائع کا استعمال کرتے ہیں جن کا ذکر میں نے ابھی کیا ہے، یعنی آہنگ، سریلی آواز اور بحر۔ ان میں پر جوش شرابی کورس، نومی نظمیں<sup>۲</sup>، المیہ اور طربیہ شامل ہیں، لیکن ان میں فرق یہ ہے کہ اول الذکر دو

۱۔ ایک بحر جس میں ایک غیر موکد حرکت کے بعد ایک موکد حرکت آتی ہے۔ ہمارے یہاں اس کے وزن کی قریب ترین شکل مفہوم ہے۔

۲۔ نومی یا نومیہ نظم (Nomic Song) شرابی کورس سے مشابہ ایک قدیم قسم کی اوذخی۔ اسے بربط پر گایا جاتا تھا۔ یہ کسی دیوتا، علی العموم اپولو کی تمجید کرتی تھی۔ (ڈورش)

فنون متذکرہ بالا ذرائع کو بے یک وقت استعمال کرتے ہیں اور موخر الذکر کبھی ایک کا تو کبھی دوسرے کا۔

مختلف فنون کے یہ وہ امتیازات ہیں جو نمائندگی کا ذریعہ مختلف ہونے کی بنابر پیدا ہوتے ہیں۔



## باب ۲

# شاعرانہ نمائندگی کے موضوعات

چوں کہ نمائندگی کا موضوع انسان ہیں، وہ انسان جو میدانِ عمل میں سرگرم ہیں، اور چوں کہ ان انسانوں کو لازماً اعلیٰ یا ادنیٰ طرح کا ہوتا چاہئے (یہ اس لیے کہ انسانوں کا اخلاقی کردار علی الحوم ان دو خانوں میں سے ایک میں رکھا جاسکتا ہے، کیوں کہ اخلاقی امتیازات کی پہچان انسانوں کی اچھائی یا برائی ہی سے ہوتی ہے) اس لیے یہ نتیجہ فطری طور پر نکلتا ہے کہ انسانوں کو واقعی زندگی کے لوگوں سے بہتر یا بدتریا نہیں کی طرح دکھایا جاتا لازمی ہے۔ یہی صورت حال مصوری کی ہے۔ پولگ نوٹس (Polygnotus) نے انسانوں کو اصل سے شریف تر، پوسون (Pauson) نے رذیل تر اور ڈائیونی سی اس (Dionysius) نے اصل کے مطابق دکھایا ہے۔

یہ بات ظاہر ہے کہ متذکرہ بالا تینوں طریقے اپنے امتیازی صفات کے حامل ہوں گے، اور چوں کہ وہ ایسی اشیا کی نمائندگی کے لیے استعمال ہوں گے جو اپنی جگہ پر ایک دوسری سے مختلف ہیں، اس لیے وہ خود بھی الگ صنف کا درجہ اختیار کر لیں گے۔ ایسے اختلافات رقص نے نوازی اور بربط نوازی میں بھی پائے جاسکتے ہیں۔ اسی طرح یہ ان فتوں میں بھی نظر آتے ہیں جن کی اساس زبان پر ہے، عام اس سے کہ وہ نثر ہیں یا نظم، اور اگر نظم ہیں تو ان کے ساتھ موسیقی کی سُنگت ہے کہ نہیں۔ مثال کے طور پر ہومرانوں کو اصل سے بہتر اور کلیوفون (Cleophon) انہیں ان کی اصل حیثیت

میں دکھاتا ہے، جب کہ تھایا کارہنے والا بھیگے مون (Hegemon) جو پیر وڈی کا موجد تھا اور ”نا ٹکو کاریز“ (Nicochares) جس کی تصنیف ڈائی لی ایڈ (Deiliad) ہے، انسانوں کو اصل سے بدتر دکھاتے ہیں۔ پر جوش شرابی کورس اور نومی نظموں پر بھی یہی بات صادق آتی ہے کہ یہاں بھی شاعر ایک ہی کردار کے مختلف ٹاپ پیش کر سکتا ہے۔ ٹھو تھیوس (Timothens) اور فلاک زی نس<sup>۱</sup> (Philoxenus) کے سائیکلوب<sup>۲</sup> مختلف طرح کے ہیں۔ یہی بات الیہ اور طربیہ کے درمیان مابہ الامیاز ہے، کیوں کہ طربیہ کا مقصد یہ ہے کہ فی زمانہ انسان جیسے ہیں ان کو اس سے بدتر دکھایا جائے، جب کہ الیہ انہیں بہتر دکھاتا ہے۔



<sup>۱</sup> صدقیہ کا درباری شاعر جو حکمران کی ہجوں لکھنے کے باعث قید بھی کیا گیا لیکن رہائی پا کر اس نے اور بھی ہجوں لکھیں (عزیز احمد) اس نے اپنی ایک نظم میں سائیکلوبوں کو بربط بجاتے ہوئے پیش کیا ہے، یہ ایک جدت تھی۔

<sup>۲</sup> سائیکلوب (Cyclop) یوہ نی دیومالا کے یک چشم را کھش۔

## باب ۳

# شاعرانہ نمائندگی کے طریقے

ابھی ایک تیرا فرق بھی ہے۔ یعنی یہ کہ کسی شے کی نمائندگی کس ڈھنگ سے کی گئی ہے۔ ذریعہ ایک ہو، نمائندگی کا موضوع ایک ہو، لیکن ممکن ہے کہ شاعر بیانیہ کے ذریعہ نمائندگی کا عمل کرے یا اپنے تمام کرداروں کو ہمارے سامنے حرکت و عمل کی حالت میں ڈرامائی طور پر پیش کرے۔ اول الذ کر صورت میں وہ یا تو ہومر کی طرح کسی اور شخصیت کا روپ دھار لیتا ہے یا کسی تغیر کے بغیر خود کو، ہی متکلم کی حیثیت سے پیش کرتا ہے۔


تو یہ ہیں وہ تین امتیازات جو، جیسا کہ میں شروع میں کہہ چکا ہوں، فن کارانہ نمائندگی کی شکلوں کو ایک دوسری سے الگ کرتے ہیں۔ ذریعہ، موضوع اور طریقہ۔

لہذا ایک نقطہ نظر سے دیکھا جائے تو سوفکلیز (Sophocles) ہومر کی قسم کا نمائندہ کار ہے، کیوں کہ دونوں ہی بلند تر طرح کے کرداروں کو پیش کرتے ہیں اور دوسرے نقطہ نظر سے دیکھئے تو سوفکلیز اور ارشو ف نیز (Aristophanes) میں کوئی فرق نہیں کیوں کہ یہ دونوں بھی انسانوں کو حرکت اور عمل کی حالت میں پیش کرتے ہیں۔

اسی لیے کچھ لوگ کہتے ہیں کہ ایسی نظائر کو جن میں انسانوں کو کچھ کرنے کی حالت

میں پیش کیا جائے، ڈرامے سے تعبیر کیا جاتا ہے۔ اسی لیے ڈورس (Doris) کے لوگ الیہ اور طربیہ دونوں کے موجد ہونے کا دعویٰ کرتے ہیں۔ طربیہ کی ایجاد کا دعویٰ اہل مگارہ کو بھی ہے۔ ان میں سے جو یوتان میں بس گئے وہ تو اس بنابریہ دعویٰ کرتے ہیں کہ اس کا آغاز ان کی جمہوریت میں ہوا، اور صقلیہ میں بس جانے والے مگاری اس بنابر ایسا کہتے ہیں کہ اپنی کارمس (Epicharmos) جس نے کائیونی ڈریز (Chionides) اور میگنیز (Magnes) کے بھی پہلے شاعری کی تھی، صقلیہ کا رہنے والا تھا۔ پلوپونس ان کی طرف سے زبان کی شہادت پیش کی جاتی ہے۔ وہ کہتے ہیں کہ شہروں سے دور پائے جانے والے دیباتوں کو ان کے یہاں ڈیمائے (Demoi) کہا جاتا ہے، جب کہ ایخنزو والوں کی بولی میں انہیں کومائے (Komai) کہتے ہیں۔ ان کا مفروضہ یہ ہے کہ طربیہ نگار (Comedian) کا لفظ کمازن (Komazein) "معنی" رنگ رلیاں مناتا" سے نہیں بلکہ کومائے (یعنی دیباتوں) میں ان کے دربہ درمارے مارے پھرنے سے نکلا ہے، کیوں کہ الیہ نگاروں کو جب شہروں میں وقعت نہ ملی اور انہیں باہر کر دیا گیا تو انہوں نے دور دراز دیباتوں کی راہی۔ وہ یہ بھی کہتے ہیں کہ "کرنے" کے لیے ڈوریائی لفظ ڈرین (Dran) ہے، جب کہ ایخنزو والے اس موقع پر پریٹائن (Prattein) بولتے ہیں۔

نمائندگی کے طریقوں کی تعداد اور خصائص کا اتنا بیان کافی ہے۔



ڈرامے کے لغوی معنی ہیں "کی ہوئی چیز" یہ لفظ یونانی مصدرا Dran سے مشتق ہے جو "کرنا" کا مراد ہے۔ اس وجہ سے اس لفظ کا ترجمہ "کچھ کرنے کی حالت میں" بہتر ہو گا۔ اس پر اگراف کا آخری جملہ ملاحظہ ہو۔ (ڈورش)

## باب ۳

# شاعری کا آغاز اور ارتقا

کچھ ایسا لگتا ہے کہ شاعری کا وجود و چیزوں کا مر ہون منت ہے، اور دونوں کی جڑیں ہماری فطرت کی گہرائیوں میں پیوست ہیں۔ پہلی بات تو یہ کہ نقل کا جذبہ انسان میں بچپن سے ہی نمو پذیر ہوتا ہے۔ انسان اور دوسرے ذی روحوں میں ایک فرق یہ ہے کہ انسان میں نقل کا مادہ تمام جانداروں سے زیادہ ہوتا ہے۔ نقل کے ہی ذریعے وہ اپنے اولین سبق سیکھتا ہے، اور نقل کے ذریعہ پیش کی ہوئی چیزوں سے لطف انداز ہونے کا مادہ بھی انسانوں میں اتنا ہی مقبول اور جملی ہے جتنا خود نقل کرنے کا جذبہ۔ تجربہ ان باتوں پر شاہد ہے ایسی چیزوں بھی جن کا دیکھنا فی نفسہ ہمارے لیے تکلیف دہ ہوتا ہے، جب ہو بے ہوا یمان دارانہ نقل کی صورت میں ہمارے سامنے آتی ہیں تو انہیں دیکھنے میں ہمیں لطف آتا ہے۔ مثال کے طور پر اسفل ترین جانوروں اور لاشوں کا ذکر کیا جاسکتا ہے، اور اس کی بھی وجہ یہی ہے کہ سیکھنے اور معلومات حاصل کرنے کے عمل میں صرف فلسفی ہی نہیں بلکہ عام انسان بھی، جن میں تعلیم کی صلاحیت کم ہوتی ہے، انتہائی شگفتہ قسم کا لطف حاصل کرتے ہیں۔ لہذا لوگ جو تصویر دیکھ کر لطف انداز ہوتے ہیں تو اس وجہ سے کہ وہ اس کو دیکھ کر معلومات حاصل کرتے ہیں یا نتائج اخذ کرتے ہیں۔ مثلاً وہ یہ کچھ لیتے ہیں کہ اچھا یہ فلاں کی تصویر ہے! اگر آپ نے تصویر کا اصل نہ دیکھا ہو تو اس سے حاصل ہونے والا لطف نقل یا نمائندگی کی خوبی کا لطف نہ ہو گا بلکہ کسی اور وجہ سے، مثلاً

رغمون کے ناساب یا عمل کی چاک دستی کی بنا پر ہو گا۔

اہنڈا نقل کا جذبہ ہماری سر شست میں داخل ہے۔ اس کے بعد پھر سریلی آواز اور آہنگ کے لیے ہمارے احساس کا درجہ ہے۔ شعر کی بھر بھی آہنگ میں شامل ہے کیوں کہ یہ بات ظاہر ہے کہ بھر، آہنگ کا ایک منطقہ ہے۔ ان فطری رجحانات سے ابتدا کر کے لوگوں نے ان کو درجہ بہ درجہ ترقی دینا شروع کیا، یہاں تک کہ ان کے موئے جھوٹے اور نا، ہمارا اظہارات نے شاعری کو جنم دیا۔

شعر اکے انفرادی مزاج کی بنا پر شاعری یہاں سے دودھاروں میں بٹ گئی، جو نسبتاً زیادہ متین تھے انہوں نے اثر انی اعمال اور اتحہ لوگوں کے کاموں کو پیش کرنا شروع کیا جو ذرا ہمکے مزاج کے تھے، انہوں نے کم تر لوگوں کے اعمال کو پیش کیا اور جس طرح متین شعر اనے شروع شروع میں دیوالی کی حمد اور مشہور لوگوں کی مدح لکھی، اسی طرح دوسرے گروہ کے شعر انے شروع شروع میں طنزیات لکھے۔ ہومر سے پہلے کسی شاعر کے یہاں طنزیہ قسم کی نظم کا وجود تو نہیں ملتا لیکن اغلب ہے کہ قدیم زمانے میں بھی بہت سے طنزیہ نگار شراء موجود تھے لیکن ہومر کے وقت سے ایسی نظموں کی نشاندہی کی جا سکتی ہے، مثلاً خود اس کی "مارگی ٹیز" (Margites) اور اس طرح کی دوسری نظمیں۔ ایسی نظموں کے لیے مناسب بھر بھی استعمال ہونے لگی جسے آج بھی آئی اسمب کہا جاتا ہے، بدیں معنی کہ اس بھر کو لوگ ایک دوسرے پر استہزا کرنے یعنی آئی اسمب (Iamb) لکھنے کے لیے استعمال کرتے تھے۔ اس طرح قدما میں بعض تو ہیر ولیٰ (Heroic) نظم نگار کہے گئے اور بعض کو استہزا ای کہا گیا۔

۱ یہ نظم جسے ارسطو ہومر سے منسوب کرتا ہے، اب ہاپید ہے۔ (عزیز احمد) یہ ایک امیر بے وقوف کے بارے میں نہم مزاجیہ، نیم رزمیہ نظم تھی۔ (وار گلن)

۲ یہ ہیر ولیٰ بھر اس ہیر ولیٰ دو ہے (Heroic Couplet) یہی صنف سے مختلف ہے جو آئمک بھر میں لکھی جاتی ہے اور جو سولہویں ستر ہویں صدی کے انگلستان میں ایجاد ہوئی۔ یونانی ہیر ولیٰ بھر مددس الارکان تھی اور اس میں دو بھریں بے یک وقت استعمال ہوتی تھیں۔

ڈرامائی ہیئت اور نمائندگی کی خوبی کے امتزاج کی بنا پر ہومر جس طرح سنجیدہ اسلوب کے شعرا میں ممتاز ہے، اسی طرح طربیہ کی داغ بیل ڈالنے کا سہرا بھی اسی کے سر ہے، کیوں کہ اس نے ذاتی ہجویں لکھنے کے بجائے مضنگ چیزوں میں ڈرامائیت پیدا کی۔ اس کی نظم ”مارگی ٹیز“ کا طربیہ سے وہی رشتہ ہے جو ”الیڈ“ اور ”اوڈیسی“ کا المیہ سے ہے۔ المیہ اور طربیہ کا ظہور ہونے پر دونوں گروہوں کے شعرا اپنی افقاد طبع کے مطابق سرگرم کار ہوئے۔ ہجونگار شعراء طربیہ نگار بن گئے اور رزمیہ شعراء کی جگہ المیہ نگاروں نے لے لی۔ ایسا اس لئے ہوا کہ ڈراما بسیط تر اور بلند تر صنف سخن ہے۔


یہ دیگر والے کہ المیہ کے مخصوص اقسام درجہ حکمیل کو پہنچ چکے ہیں کہ نہیں اور آیا المیہ کا محکمہ مطلق المیہ کی حیثیت سے کیا جائے یا اسٹینچ اور تماش بینوں کے ساتھ اس کے تعلق کو بھی مد نظر رکھا جائے۔ بہر کیف المیہ اور طربیہ دونوں شروع شروع میں فی البدیہہ ایزاد کی حیثیت رکھتے تھے۔ اول الذکر کا آغاز پر جوش شرابی کورس نگاروں اور کورس خوانوں کا مر ہون منت ہے تو موخر الذکر ان گیتوں سے برآمد ہوا جو عضو تناسل کی توصیف و تمجید میں گائے جاتے تھے اور ہمارے بعض شہروں میں اب بھی رانج ہیں۔ المیہ کی پیش رفت بہت ست تھی۔ جب جب کوئی نیا عنصر استعمال میں آتا تو شعراء اسے جلا بخشنے اور نکھارتے۔ کئی تبدیلوں سے گزر کر المیہ اپنی فطری ہیئت کو پہنچا اور اس منزل پر آکر نہشہر گیا۔

سب سے پہلے ایس کلس (Aeschylus) نے ادکاروں کی تعداد ایک سے دو کی۔ اس نے کورس کی اہمیت کم کر کر ہمکا لمے کو ممتاز دی۔ سانکلیز نے ادکاروں کی تعداد بڑھا کر تین کریڈی اور سیزی کے لیے تصویروں کا اضافہ کیا۔ مزید برآں، مختصر

---

۱۔ ادکاروں کی تعداد بڑھانے کا مفہوم یہ نہیں ہے کہ ڈرامے کے کرداروں کی تعداد دو یا تین ہو گئی، بلکہ یہ کہ یہ یک وقت اسٹینچ پر ظاہر ہونے والے ادکاروں کی تعداد (جو ایس کلس کے پہلے مختصر ایک تھی) بڑھ کر دو اور پھر تین ہو گئی۔

پلاٹ کے ترک ہونے اور اس کی جگہ نبتابازیادہ پھیلاؤ والے پلاٹ رانج ہونے میں اور قدمائی ساتیری<sup>۱</sup> ہمیتوں کے بھونڈے اسلوب سے الیہ کے پر شکوہ طرز تک آتے آتے بھی ایک زمانہ گزر گیا۔ اس کے بعد ای ایسمی بحر نے چار رکنی ٹروکی (Trochee) کی جگہ لے لی۔ ٹروکی بحر شروع شروع میں اس وقت مستعمل تھی جب الیہ میں ساتیری رنگ نمایاں تھا اور رقص کے ساتھ اس کا ربط اور مناسبت بھی زیادہ تھی۔ لیکن مکالے کے نمودار ہوتے ہی اس کی فطرت نے مناسب بحر خود بہ خود دریافت کر لی، کیونکہ ای ایسمی کا آہنگ گفتگو کے لیے دوسری بحروں سے زیادہ موزوں ہے۔ اس کی دلیل یہ ہے کہ بول چال کی زبان دوسری بحروں کے مقابلے میں زیادہ کثرت سے ای ایسمی آہنگ میں جا پڑتی ہے۔ مدرس الارکان بحروں میں بہت کم ایسا ہوتا ہے، اور وہ بھی اسی وقت جب بول چال کے لمحے کو ترک کر دیا جائے۔ مناظر یا ابواب کی تعداد میں اضافے اور اس طرح کے دوسرے مستزادات جن کے بارے میں روایات موجود ہیں، ان کے متعلق سمجھ لینا چاہئے کہ ان کا بھی ذکر ہو چکا، کیوں کہ ان کی تفصیل میں جانا طول عمل ہو گا۔



<sup>۱</sup> ساتیر (Satyr) یونانی دیو مالا کی ایک بن بانی مخلوق جس کا سر اور ہاتھ پاؤں بکرے جیسے اور دھڑکانہ کی طرح تھا۔

<sup>۲</sup> یونانی الیہ کے قدیم ترین دور میں کورس کے افراد کو ساتیر (جو کہ شراب کے دیو<sup>۲</sup> کے حواری ہیں) کے روپ میں اور اغلب یہ ہے کہ بکرے کی کھال میں ملبوس کر کے پیش کیا جاتا تھا۔ (ذورش) ساتیر چوں کہ جنسی بوالہوی کا مجسم نمونہ تھا اس لیے ساتیری ڈراموں میں بھونڈے اور مخفی عناصر کا ہوا لازمی تھا۔

<sup>۳</sup> اس بحر میں ایک موکد حرکت کے بعد ایک غیر موکد حرکت آتی ہے۔ ہمارے یہاں اس کے وزن کی نزدیک ترین شکل فاعلن فاعل وغیرہ ہو گی۔

<sup>۴</sup> یعنی لباس، نقابیں وغیرہ (وار گنگن)

## باب ۵

## طربیہ کی ابتداء، رزمیہ اور الیہ کا موازنہ

جیسا کہ میں کہہ چکا ہوں، طربیہ ادنیٰ اور کم تر درجے کے کرداروں کو پیش کرتا ہے۔ لیکن ادنیٰ اور کم تر کا مفہوم مکمل طور پر برآ کردار نہیں ہے، کیوں کہ مضنگ دراصل بد صورتی کی محض ایک شق ہے۔ مضنگ سے مراد کسی ایسے قسم کی بد صورتی یا عیب ہے جو تکلیف دہ یا تخزی بی نہ ہو۔ ایک سامنے کی مثال یہ ہے کہ مسخرے کا نقشی چہرہ بد نما اور فطری شکل کے مقابلے میں بگڑا ہوا ہوتا ہے لیکن اس کے مضرات میں تکلیف کا شایبہ نہیں ہوتا۔ ہم ان تبدیلوں سے واقف ہیں جن سے الیہ کے بعد دیگرے گزرنا، اور ان لوگوں کے بارے میں بھی بہت کچھ جانتے ہیں جو ان تبدیلوں کو عمل میں لائے۔ اس کے برخلاف طربیہ کی کوئی مدون تاریخ نہیں ہے کیوں کہ شروع شروع میں اس صنف سخن پر کوئی سنجیدہ توجہ نہیں دی گئی۔ خاصاً عرصہ گزرنے کے بعد مجسٹریٹ اس بات پر راضی ہوئے کہ طربیہ شرعاً کورس کا استعمال کر سکتے ہیں۔ ورنہ اس کے پہلے تو اس

---

یونانی شاعر اپناؤ راما اس مجسٹریٹ کے دفتر میں منظوری کے لیے پیش کرتا تھا جو اس نہ ہی تو ہمار کا انچارج ہوتا تھا جس میں شاعر اپنے ڈرامے کے کھیلے جانے کا امیدوار ہوتا تھا۔ اگر ڈراما چن لیا جاتا تو مجسٹریٹ کورس کی منظوری دے دیتا، یعنی وہ کسی دولت مند شہری کو، جسے کورگس (Choregus) کہتے تھے، مازد کر دیتا کہ وہ عوامی خدمت کے طور پر اس ڈرامے کو ایشج کرنے کے اخراجات اپنی جیب سے ادا کرے۔ اغلب ہے کہ رضا کار اپنا خرچ خود ہی برداشت کرتے تھے۔ (ڈورش)

میں حصہ لینے والے رضا کار ہی ہوا کرتے تھے۔ ایک واضح گروہ کے طور پر طربیہ شعراء کا ذکر سنائی دینے کے پہلے طربیہ ایک مستقل شکل اختیار کر چکا تھا۔ کس نے مسخری نقابوں کو رانج کیا، آغازیوں کا اضافہ کیا یا اداؤ کاروں کی تعداد بڑھائی، یہ اور اس قبیل کی دوسری تفصیلات ہمارے علم میں نہیں ہیں۔ جہاں تک پلاٹ کا سوال ہے، اس کا آغاز صقلیہ میں اپنی کارمس (Epicharmus) اور فارمس (Phormis) کے ہاتھوں ہوا۔ لیکن ایخندر کے شعر میں کریثیز (Crates) پہلا شاعر تھا جس نے ہجویہ اور آئی اسمیہ مہتیوں کو ترک کر کے اپنے پلاٹ اور موضوعات کو تعمیم بخشی۔

رزمیہ اور الیہ میں اس حد تک مشابہت ہے کہ دونوں میں بلند ترقیت کے کرداروں اور اعمال کی نمائندگی نظم کے ذریعہ ہوتی ہے۔ دونوں میں فرق یہ ہے کہ رزمیہ میں ایک ہی بحر کا الترام ہوتا ہے اور اس کا اسلوب بیانیہ ہوتا ہے۔ اس کے علاوہ ایک فرق طوالت کا بھی ہے، کیوں کہ الیہ میں شاعر کی کوشش یہ ہوتی ہے کہ جہاں تک ممکن ہو اس کے واقعات چوبیں گھنٹوں کے اندر، یا اس سے کچھ ہی زیادہ عرصے میں تمام ہو جائیں۔ رزمیہ کے واقعات میں وقت کی کوئی قید نہیں ہوتی۔ لہذا دونوں میں اختلاف کا یہ ایک اور پہلو ہوا، لیکن شروع شروع میں رزمیہ کی طرح الیہ میں بھی یہ آزادی جائز تھی۔

رزمیہ اور الیہ میں کچھ اجزاء ترکیبی مشترک اور کچھ الیہ سے ہی مخصوص ہیں۔ لہذا جو شخص الیہ میں اچھے برے کی تمیز کر سکتا ہے، رزمیہ میں بھی اس تمیز پر قادر ہو گا۔ الیہ میں رزمیہ کے تمام اجزاء ترکیبی مل جاتے ہیں لیکن رزمیہ میں الیہ کے تمام اجزاء نہیں پائے جاتے۔

۱۔ شاید یہ بات نثان دہی کے قابل ہو کہ ارشمند ڈراما پر رزمیہ کے مقابلے میں بہت زیادہ تفصیل سے کلام کیا ہے، اس کی وجہ یہی ہے کہ اس کے نظریے کی رو سے ڈراما میں رزمیہ کے تمام اجزاء موجود ہیں۔ (ڈورش)

## باب ۶

## المیہ کی تعریف اور بناؤٹ

میں طربیہ کا اور اس شاعری کا، جو سد سالار کان بحر دل کے ذریعہ نمائندگی کا عمل انجام دیتی ہے، ذکر بعد میں کروں گا۔ فی الوقت میرا مقصود یہ ہے کہ المیہ پر اظہار خیال کروں اور جو کچھ اس کے بارے میں اوپر کہہ چکا ہوں، اس کی روشنی میں اس کی باقاعدہ تعریف بھم پہنچاؤں۔

اہنذا، المیہ ایک ایسے عمل کی نمائندگی ہے جو سمجھیدہ، توجہ کے لائق، بذات خود مکمل اور ایک خاص جسم کا حامل ہو، اس کی زبان ہر طرح کے صنائع بدائع سے مزین ہوتی ہے جو ڈرامے کے مختلف حصوں میں ان کی مناسبت سے استعمال ہوتے ہیں۔ اس کی بیت بیانیہ نہیں بلکہ عملیہ ہوتی ہے اور یہ دردمندی اور خوف کے ذریعہ ان جذبات کی اصلاح اور مناسب تنقیہ کرتا ہے۔ مزین زبان سے میری مراد ایسی زبان ہے جس میں آہنگ، نغمہ اور گیت کا دخل ہو۔ مختلف حصوں میں ان کی مناسبت سے تزمین کے پائے جانے سے مراد یہ ہے کہ المیہ کے بعض نکڑے نظم میں ہوتے ہیں اور بعض میں گیت کی بھی مدلی جاسکتی ہے۔

چوں کہ المیہ کے ذریعہ نمائندگی میں اداکاری کا تصور مضمر ہے، اہنذا اس کا لازمی نتیجہ ہے کہ سب سے پہلے تو سینری اور آرائش المیہ کا حصہ ہوں گے۔ دوسرے یہ

کہ گیت اور کلمہ بندی بھی ہو گی کیوں کہ یہ بھی نمائندگی کے ذرائع ہیں۔ میں یہاں کلمہ بندی سے الفاظ کی محض ترتیب موزوںی مراد لیتا ہوں۔ جہاں تک گیت کا سوال ہے، یہ ایسی اصطلاح ہے جس کا مطلب ہر شخص جانتا ہے۔

میں اس بات کا اعادہ کرتا چاہتا ہوں کہ الیہ کسی عمل کی نمائندگی کرتا ہے۔ جہاں عمل ہو گا وہاں ایسے فاعل بھی ہوں گے جو عمل کو انجام دیں۔ اور جب فاعل ہوں گے تو فکر اور کردار دونوں اعتبار سے ان کے کچھ امتیازی صفات بھی ضروری ہوں گے کیوں کہ انہیں کے حوالے سے ہم عمل کی بھی تعریف و تخصیص کرتے ہیں اور یہی دو فطری سرچشمے ہیں جن سے حرکت و عمل کا دھار اپھوٹتا ہے اور بالآخر عمل ہی پر ساری کامیابی یا ناکامی کا دار و مدار ہوتا ہے۔ لہذا عمل کی نمائندگی ہی الیہ کا پلاٹ ہے، کیوں کہ پلاٹ سے میں واقعات کی ترتیب مراد لے رہا ہوں۔ کردار سے میری مراد وہ خواص ہیں جن کی بنا پر ہم فاعلوں یعنی اشخاص کو بعض خصوصیات سے مختص کرتے ہیں۔ فکر اس وقت بروئے کار لائی جاتی ہے جب کسی بات کو ثابت کرتایا کسی عمومی سچائی کو بیان کرتا ہو۔ لہذا ہر الیہ میں لازماً چھ اجزاء ہوتے ہیں جن سے اس کی ماہیت متعین ہوتی ہے، یعنی پلاٹ، کردار، کلمہ بندی، فکر، سیفری اور گیت۔ ان میں سے دو اجزاء نمائندگی کے ذریعے، ایک اس کے طریقے اور بقیہ تین اس کے موضوع کے آئینہ دار ہیں۔ ان کے علاوہ کوئی جزو نہیں ہے اور ہم یہ کہہ سکتے ہیں کہ ان چھ اجزاء کو سمجھی شعر انے استعمال کیا ہے کیوں کہ ہر ذرائع میں سیفری کے ساتھ ساتھ کردار، پلاٹ، کلمہ بندی، گیت اور فکر بھی شامل ہوتے ہیں۔

۱۔ کلمہ بندی: Diction یہ لفظ عام طور پر Style کا تقریباً مراد سمجھا جاتا ہے۔ لیکن ارسطون نے اشائیل کوڈ کشن سے الگ نہ ہے اور موخر الذکر کو (جیسا کہ متن سے ظاہر ہے) ایک مشینی سی حیثیت دی ہے۔ اسی اعتبار سے میں نے Diction کے لیے کلمہ بندی اور Style کے لیے اسلوب رکھا ہے۔

واقعات کی ترتیب یا پلاٹ ان اجزاء میں اہم ترین ہے کیوں کہ الیہ انسانوں کی نہیں، بلکہ کسی عمل اور زندگی کی تصویر کشی کرتا ہے اور زندگی عبارت ہے عمل۔ اس کا اختتام بھی ایک طرح کا عمل ہی ہے، صفت نہیں ہے۔ کردار انسانوں کے صفات ضرور متعین کرتا ہے لیکن انہیں انبساط یا رنج اپنے اعمال کے نتیجے میں ہوتا ہے، صفات کی وجہ سے نہیں۔ لہذا ذرا مامی عمل کا مقصد کردار کی نمائندگی نہیں ہے بلکہ کردار تو اعمال کی تصویر کشی کے سلسلے میں ایک ذیلی چیز ہے۔ الیہ کا مقصد واقعات اور پلاٹ کو پیش کرتا ہے، اور ظاہر ہے کہ مقصد ہی سب کچھ ہے۔ میں پھر کہتا ہوں کہ پلاٹ کے بغیر الیہ قائم نہیں ہو سکتا مگر کردار کے بغیر قائم ہو سکتا ہے۔ ہمارے اکثر جدید شعراء کے المیوں میں یہ کہی ہے کہ وہ کردار کی تصویر کشی کے اعتبار سے ناقص ہیں، بلکہ یہ بات تو تقریباً سارے ہی شعراء پر عموماً صادق آتی ہے۔ یہی حال مصوری کا بھی ہے۔ یہاں زیوکس<sup>۱</sup> (Zeuxis) اور پولگ نوٹس کا فرق بھی واضح ہو جاتا ہے۔ پولگ نوٹس کردار کو بھی نمایاں کر دیتا ہے جب کہ زیوکس کی مصوری اس وصف سے عاری ہے۔ اسی طرح اگر کوئی شاعر کئی مکالموں کو ایک ہی رشتے میں پروردے اور ان میں کردار کی عمدہ وضاحت کے ساتھ ساتھ کلمہ بندی اور فلک کی بھی مرصع کاری ہو تو بھی ان مکالموں کے ذریعہ اصل الیہ کیفیت تقریباً اتنی خوبی سے خلق نہ ہو گی جتنی اس ڈرامے سے ہو گی جس میں یہ اجزاء چاہے کتنے ہی کمزور ہوں لیکن اس میں ایک پلاٹ ہو اور فن کارانہ طریقے سے مرتب کیے ہوئے واقعات ہوں۔ ایک نکتہ یہ بھی ہے کہ الیہ کے وہ دو عناصر جن میں ہماری جذباتی دلچسپی کو برانگیخت کرنے کی صلاحیت

۱۔ یہ وہی مصور ہے جس کے بارے میں مشہور ہے کہ اس کی بنائی ہوئی انگور کے خوشے کی تصویر پر چڑیاں چونچ مارتی تھیں (عزیزانحمد) زیوکس کے بارے میں اس کی رائے سے صاف ظاہر ہے کہ اس طور ظاہری واقعیت سے زیادہ باطنی یا داخلی واقعیت کا قائل تھا۔ اس کی تفصیل آگے آئے گی۔

سب سے زیادہ ہوتی ہے، پلات کا حصہ ہیں۔ میری مراد صورت حال کے بدل جانے یعنی تقلیب اور کسی کردار کی اصلیت کو پہچاننے یعنی دریافت کے مناظر سے ہے۔ ایک اور ثبوت ہے کہ نو مشق الیہ نگار کردار نگاری اور کلمہ بندی کی مہارت پلات سازی پر قادر ہونے سے پہلے ہی حاصل کر لیتے ہیں۔ یہی حال قرون اولیٰ کے تقریباً تمام شعر اکا ہے۔

لہذا پلات الیہ کا اصل حاصل اصول اور گویا اس کی روح ہے۔ کردار کا مرتبہ ثانوی ہے۔ یہی صورت حال مصوری میں بھی دیکھی جاسکتی ہے۔ آپ حسین ترین رنگوں کو بھی کسی ترتیب کے بغیر ملا جلا کر پھیلادیں تو وہ لطف حاصل نہ ہو گا جو کھربا سے بنائے ہوئے کسی سادہ تصویری خاکے سے حاصل ہوتا ہے۔ اس طرح الیہ کسی عمل کی نمائندگی ہے اور اگر کرداروں کی نمائندگی ہے تو محض اسی عمل کے حوالے سے ہے۔

اہمیت کے تیرے درجے پر فکر ہے۔ فکر سے مراد ہے کسی مقررہ صورت حال میں ایسی بات کہنے کی صلاحیت جو ممکن اور مناسب ہو۔ ڈرامائی تقریب کے میدان میں اس کا تعلق سیاست اور منطقی لفاظی کے فنون سے ہے۔ قرون اولیٰ کے ڈرامائی کردار سیاسی اور سماجی اسلوب میں گفتگو کرتے تھے اور ہمارے عہد کے ڈرامائی کرداروں کا اسلوب منطقی لفاظی پر مبنی ہے۔ کردار کے ذریعہ انسان کے اخلاقی مقاصد کا اظہار ہوتا

---

۱۔ مشہور اطالوی شارح اور فقاد کا حمل و ترد (Castelvetro) نے یہ جملہ "فن کارانہ طریقے سے مرتب کیے ہوئے واقعات ہوں" کے بعد رکھا ہے۔ (سینٹشمری) معلوم نہیں کیوں عزیزاً ہم نے بھی اس کا اتباع کیا ہے کیوں کہ خود ٹوانگ اور سینٹشمری نے اسے "عمل کے حوالے سے ہے" کے بعد جگہ دی ہے۔


۲۔ پھر نے "خطابت" رکھا ہے جو اصل لفاظ کا معروف مفہوم ہے لیکن سیاق و سبق کے اعتبار سے مکالہ بہتر معلوم ہوتا ہے۔ (سینٹشمری) ڈورش نے بھی "مکالہ" رکھا ہے۔ میں نے ممکن حد تک غور کرنے کے بعد "ڈرامائی تقریب" کو ترجیح دی ہے کیوں کہ یہ اصطلاح "مکالہ" اور "خطابت" دونوں کو محيط محسوس ہوئی۔

ہے، یعنی وہ کن چیزوں کو رد اور کن کو قبول کرتا ہے۔ لہذا ایسے مکالمے جن سے یہ بات ظاہرنہ ہو یا جن میں تکلم کسی بھی چیز کو رد یا قبول نہ کرے یا اپنی ترجیحات اور ناپسندیدگی کا اظہار نہ کرے، کردار کی وضاحت میں ناکام ہوتے ہیں۔ اس کے بر عکس فکر ہر اس جگہ موجود ہوتی ہے جہاں کسی چیز کے وجود یا عدم وجود کا ثبوت پیش کیا جا رہا ہو یا کوئی بھی عمومی کلیہ یا اصول بیان کیا جا رہا ہو۔

الیہ کے اجزاء میں چوتھا نمبر کلمہ بندی کا ہے۔ حسیا کہ میں پہلے کہہ چکا ہوں، اس سے مراد ہے الفاظ کے ذریعہ اپنے معانی کو ادا کرتا۔ نظم و نثر دونوں میں اس کا جو ہر اور اثر یکساں ہوتے ہیں۔

باقیہ دو اجزاء تینی ہیں اور ان میں گیت کی اہمیت مقدم ہے۔

سینری میں بھی اپنی طرح کی ایک جذباتی دل کشی تو ہوتی ہے لیکن اصلائیہ الیہ کے تمام اجزاء میں سب سے کم فن کارانہ اور فن شعر سے اس کا تعلق سب سے کم ہوتا ہے کیوں کہ اس میں کوئی شبہ نہیں کہ الیہ کی قوت ادا کاری اور اداکاروں سے قطع نظر کر کے بھی محسوس ہوتی ہے۔ علاوہ بریں، نظر فریب مائن کی تخلیق کا دار و مدار شاعر سے زیادہ انتہج کاری گر پر ہوتا ہے۔



## باب ۷

# پلاٹ اور اس کے حدود

ان اصولی معاملات کو طے کرنے کے بعد اب میں پلاٹ کی اصل ساخت کے بارے میں گفتگو کروں گا کیوں کہ الیہ میں پلاٹ اولین اور اہم ترین حیثیت رکھتا ہے۔

جیسا کہ میں پہلے ہی کہہ چکا ہوں، الیہ کسی ایسے عمل کی نمائندگی ہے جو بہ ذات خود مکمل، سالم اور ایک خاص جنم کا حامل ہو۔ جنم کی شرط اس لیے ہے کہ ممکن ہے کوئی عمل اپنی جگہ پر سالم تو ہو لیکن جنم سے خالی ہو۔ سالم اسے کہتے ہیں جو آغاز، وسط اور انجام رکھتا ہو۔ آغاز کے لیے ضروری نہیں کہ اس کے پہلے بھی کچھ ہو چکا ہو اور اس کا آغاز سے وہی تعلق ہو جو علت اور معلول میں ہوتا ہے، مگر آغاز کے بعد کوئی چیز فطری طور پر موجود یا واقع ہوتی ہے۔ اس کے برخلاف انجام وہ ہے جو فطری طور پر کسی وقوع کے عقب میں آئے، چاہے ازروئے قاعدہ چاہے ضرور تا، لیکن انجام کے بعد کچھ اور نہیں واقع ہوتا۔ وسط وہ ہے جس سے پہلے بھی کچھ ہوتا ہے اور جس کے عقب میں بھی کچھ آتا ہے۔ لہذا خوبی سے تعمیر کیا ہوا پلاٹ وہ ہے جو ان اصولوں کی پابندی کرے اور امل پر شروع یا ختم نہ ہو۔

اس بات کا بھی اعادہ ضروری ہے کہ کوئی بھی حسین چیز، وہ ذی روح ہو یا کوئی ایسا کل جو اجزاء سے مرکب ہو، اس کے لیے صرف یہی لازم نہیں ہے کہ اس کے تمام اجزاء مناسب ترتیب کے حامل ہوں، بلکہ یہ بھی کہ اس میں ایک مخصوص جنم بھی ہو کیوں کہ خوب صورتی کا دار و مدار جسامت اور حسن ترتیب پر ہے۔ لہذا کوئی بہت ہی خفیف

ذی روح خوب صورت نہیں ہو سکتی۔ وجہ یہ ہے کہ اس پر ہماری نظر وقت کے ایک تقریباً قابل اور اک لمحے کے لیے ہی پڑتی ہے اس لیے ہمارا مشاہدہ الجھا ہوا اور غیر واضح ہوتا ہے۔ علی ہذا القیاس کوئی بہت ہی بڑا ذی روح حسین نہیں ہو سکتا کیوں کہ ہماری آنکھ اسے بے یک وقت پورے کا پورا نہیں دیکھ سکتی۔ مثال کے طور پر اگر وہ ہزار میل لمبا ہو تو دیکھنے والا اس کی وحدت اور سالمیت کا احساس نہیں کر سکتا۔ لہذا جس طرح جانداروں کے لیے ایک مخصوص ڈیل ڈول ضروری ہے اور اس کی شرط یہ ہے کہ بے یک نظر اس کا احاطہ ہو سکے، اسی طرح پلات میں ایک مخصوص طوالت ضروری ہے اور اس کی شرط یہ ہے کہ وہ حافظے میں آسانی سے قائم ہو سکے۔ ڈرامائی مقابلے اور اسٹیج پر پیش کش جو حواس کو متاثر کرتی ہے، ان میں وقت کی بندش ہوتی ہے لیکن اس بندش کے تعلق سے پلات کی طوالت پر بحث کارشته فن ڈرامائی نظریہ سازی سے نہیں ہے۔ کیوں کہ اگر یہ قاعدہ ہوتا کہ ڈرامائی مقابلوں میں سو سالیے روز دکھائے جائیں تو شاید ان کی مدت نمائش کو آبی گھریوں سے منضبط کیا جاتا، اور جیسا کہ سننے میں آیا ہے، پہلے ایسا ہوتا بھی تھا۔ بہر حال خود ڈرامے کی فطرت جس قید کا تقاضا کرتی ہے وہ یہ ہے کہ فن پارہ جتنا ہی طویل ہو گا، اپنے جنم کی بنابر اتنا ہی حسین ہو گا لیکن شرط یہ ہے کہ پورے کا پورا بالکل روشن ہو۔ موٹے طور پر کہا جاسکتا ہے کہ مناسب جنم کے حدود یہ ہیں کہ اس کے واقعات کی ترتیب میں قانون لزوم یا قانون احتمال کی رو سے بدحالی سے خوش حالی یا خوش حالی سے بدحالی کی طرف گزران کی سماں ہو سکے۔ ☆

۱۔ اس بات کی شہادت کہیں اور نہیں ملتی، اور یہ کچھ قرین قیاس بھی نہیں معلوم ہوتا۔ اگر شہت کی قرأت کو قبول کر لیا جائے (اور یہ لگتی ہوئی سی معلوم بھی ہوتی ہے) تو ترجمہ ہو گا، جیسا کہ اور اوقات میں ہوتا ہی ہے (مثلاً عدالتوں میں۔ ڈورش) وارگن نے اس طوکری کتاب "ایخنزر کا دستور" کے حوالے سے لکھا ہے کہ عدالتوں میں بحث کی طوالت مقرر تھی اور اس بات کو ملحوظ رکھنے کے لیے کوئی وکیل مقرر سے زیادہ وقت نہ صرف کرے، آبی گھریوں کے ذریعہ وقت کو ہاتھے تھے۔ لہذا شہت کی قرأت بالکل درست ہے۔

## باب ۸

# پلاٹ کی وحدت

پلاٹ کی وحدت کا مفہوم، جیسا کہ بعض لوگ سمجھتے ہیں، یہ نہیں ہے کہ اس میں ہیر دلایک ہی ہوتا ہے۔ ایک شخص کی زندگی میں ان گنت واقعات پیش آتے ہیں اور انہیں کسی ایک وحدت میں مختصر نہیں کیا جاسکتا۔ اسی طرح ایک شخص ایسے بہت سے کام کرتا ہے جن سے کوئی واحد مربوط عمل نہیں برآمد ہو سکتا۔ ان تمام شعر ان جنہوں نے ہر قلنامے اور تھی سیوس نامے لیا اس طرح کی طویل نظمیں لکھی ہیں، میرے خیال میں اسی وجہ سے غلطی کی ہے کہ وہ سمجھتے ہیں چوں کہ ہر قل ایک فرد واحد تھا اس لیے اس کی داستان کو بھی ایک وحدت ہوتا ضروری ہے لیکن ہو مر نے، جو اور خوبیوں کی طرح یہاں بھی تمام شعر امیں ممتاز ہے، خداداد صلاحیت یا کمال فن کی وجہ سے صداقت کو بڑی خوبی سے سمجھ لیا ہے۔ ”اوڈیسی“ کو نظم کرتے وقت اس نے اوڈی سیوس کے تمام کارناموں اور واقعات کو نہیں لیا۔ مثلاً کوہ پارنا سک پر اس کی زخم خوردگی، جب یونانی لشکر جمع ہو رہے تھے اس وقت اس کا نعلی جنون، اور ایسے واقعات

---

لے ہر قل یعنی ہر کولیز (Hercules) یا ہرکلز (Herakles) یونانی دیو ماں کا مشہور پہلوان جوزیوس کی اوالاد تھا۔ هفت خوان رستم و اسفندیار کی طرح اس کے بھی سات کارنامے مشہور ہیں۔ تھی سی اوس (Theseus) بھی ایک مشہور پہلوان تھا جس نے نیل کا سر اور انسانی جسم رکھنے والے منتوور (Minotaur) کو اس کی بھجوں بھلیاں میں جا کر مارا تھا۔

جن کے درمیان کوئی ضروری یا قرین قیاس ربط نہ تھا، اس نے نظر انداز کر دیے ہیں، بلکہ اس نے ”اوڈیسی“ اور اسی طرح ”الیڈ“ کو ایسے مرکزی واقعے کی گرد تعمیر کیا جے ہمارے معنوں میں واحد کہا جا سکتا ہے۔ لہذا جس طرح دوسرے نمائندگی کرنے والے فنون میں ہوتا ہے کہ اگر نمائندگی کا موضوع واحد ہے تو نمائندگی کو بھی واحد کہا جائے گا، اسی طرح پلاٹ، جو کسی عمل کو پیش کرتا ہے، اس کے لیے بھی ضروری ہے کہ وہ کسی واحد و سالم عمل کو پیش کرے اور اس عمل کے مختلف حصص میں اس طرح کا تعمیری ربط ہوتا چاہیے کہ اگر کسی ایک کی جگہ بدل دی جائے یا اسے حذف کر دیا جائے تو سارے کا سارا بدبند نظم یاد رہم برہم ہو جائے، کیوں کہ ایسی چیز جس کی موجودگی یا غیر موجودگی سے کوئی فرق نہ دکھاتی دے، مکمل ڈھانچے کا نامیاتی حصہ نہیں ہو سکتی۔



## باب ۹

# شاعرانہ سچائی اور تاریخی سچائی

اب تک جو کچھ میں نے کہا ہے اس سے یہ بات واضح ہو ہی گئی ہو گی کہ شاعر کا تفاصیل یہ نہیں ہے کہ وہ ان چیزوں کو بیان کرے جو واقع ہو چکی ہیں۔ دراصل اس کا تفاصیل ان چیزوں کو بیان کرتا ہے جو واقع ہو سکتی ہیں، یعنی جن کا واقع ہوتا قانون لزوم یا قانون احتمال کی روشنی میں ممکن ہے۔ شاعر اور سوراخ میں فرق یہ نہیں ہے کہ ایک نظم میں اظہار خیال کرتا ہے اور دوسرا نثر میں۔ ہیرودوٹس کی تصنیفات کو اگر منظوم کر دیا جائے تو بھی جس طرح وزن و بحر سے معرا صورت میں وہ تاریخ تھیں، اسی طرح وزن و بحر کے التزام کے باوجود وہ تاریخ کی ہی ایک صنف شمار ہوں گی۔ اصل فرق یہ ہے کہ سوراخ صرف وہی باتیں لکھتا ہے جو ہو چکیں اور شاعر ان باتوں کا ذکر کرتا ہے جو واقع ہو سکتی ہیں۔ لہذا شاعری تاریخ سے بلند تر اور زیادہ فلسفیانہ چیز ہے کیوں کہ شاعری ان چیزوں کے اظہار کی طرف جھکتی ہے جو آفاقی ہیں، جب کہ تاریخ کو صرف مخصوص حقائق سے علاقہ ہوتا ہے۔ آفاقی سے مراد یہ ہے کہ قانون لزوم یا قانون

<sup>۱</sup> مغرب میں عام طور پر مترجمین نے ”آفاقی“ کی جگہ ”عمومی“ لکھا ہے جو غلط ہے لیکن اس کو صحیح سمجھنے کی وجہ سے شاعری پر کئی برے اثرات مرتب ہوئے۔ مثلاً اخباروں میں صدی کے نقادوں کا یہ کہنا کہ شاعری عمومی (معنی رکی) ہونی چاہیے (سینٹنسیٹری) عزیز احمد نے بھی ”آفاقی“ کی جگہ ”عام“ لکھا ہے۔

احتمال کی رو سے کسی مخصوص طرح کا شخص کی صورت حال میں کس طرح گفتگو یا کام کرے گا۔ چاہے وہ اپنے کرداروں کو مخصوص ناموں سے کیوں نہ پکارے، لیکن شاعری اسی قسم کی آفاقت کو حاصل کرنے کی سعی کرتی ہے۔ مثلاً مخصوص حقیقت یہ ہے کہ الکسی بائے ذیز (Alcibiades) نے کیا کیا یا اس نے کیا دکھ اٹھائے؟ جہاں تک سوال طربیہ کا ہے، یہ بات پہلے ہی سے واضح ہو گی، کیوں کہ طربیہ پہلے قرین قیاس واقعات کی مدد سے پلات تعمیر کرتا ہے، پھر کرداروں کو طرح طرح کے نام دے دیتا ہے۔ اس کے برخلاف ہجاؤ شعر ॥ اصلی اشخاص کے بارے میں لکھتے ہیں۔ لیکن الیہ نگار شعر ॥ اصلی ناموں کا استعمال کرتے رہے ہیں، کیوں کہ جو چیز بھی ممکن ہے وہ قابل یقین ہوتی ہے۔ جو واقعہ کبھی پیش نہیں آیا ہے اس کے بارے میں تو ہم شبہ کر سکتے ہیں کہ شاید یہ ممکن نہ ہو، لیکن جو ہو چکا ہے، ظاہر ہے کہ وہ ممکن تھا وہ وہ واقعہ ہوا، ہی نہ ہوتا۔ پھر بھی ایسے الیہ موجود ہیں جن میں ایک دونام تو معروف اور باقی سب فرضی ہیں۔ مثلاً اگا تھون (Agathon) کے ”انٹھی یوس“ (Antheus) میں نام اور واقعات سب فرضی ہیں لیکن پھر بھی اس سے لطف حاصل ہوتا ہے۔ لہذا یہ کوئی ضروری نہیں کہ بزرگوں سے درٹے میں حاصل شدہ اساطیر ہی کو (جو الیہ کے مروجہ موضوعات ہیں) ہر قیمت پر الیہ ڈراموں کی اساس بنایا جائے۔ چ تو یہ ہے کہ ایسے التزام کی کوشش مہمل ہو گی۔ وجہ یہ ہے کہ وہ موضوعات اور واقعات بھی جو معروف ہیں، سب کو تو معلوم ہیں، لیکن سب ہی ان سے لطف اندوڑ ہوتے ہیں۔ اس سے یہ نتیجہ صاف نکلتا ہے کہ شاعر یا تخلیق کار کو پلات کا خلاق ہوتا چاہئے نہ کہ اشعار کا، کیوں کہ وہ شاعر اس لیے ہے کہ اس کا فن نمائندگی ہے اور وہ چیز جس کی نمائندگی وہ کرتا ہے، انسانی

---

۱۔ محمد قدیم کے طنزیہ شعر اجن میں سب سے بڑا شاعر آرکی لوکس تھا، کرداروں کے اصل نام استعمال کرتے تھے۔ بھی حال طربیہ کے شعراء متقدیں، مثلاً ارشو فیز کا تھا۔ بعد کے طربیہ نگاروں مثلاً منادر (Menander) نے اصلی ہم ترک کر کے ایسے ہم استعمال کرنا شروع کیے جو ایسے لفظی یا معنوی اعتبار سے اصل لوگوں کی طرف اشارہ تو کرتے تھے، لیکن تھے فرضی۔ (ذورش)

اعمال ہیں۔ اور اگر حسن اتفاق سے اس کا موضوع کوئی تاریخی واقعہ ہو تو بھی وہ شاعر ہی رہتا ہے، کیوں کہ کوئی وجہ نہیں کہ بعض واقعات جو درحقیقت پیش آچکے ہیں، قانون امکان یا قانون احتمال کی رو سے ممکن نہ ہوں اور ان واقعات کی اس صفت کی وجہ سے شاعران کا گویندہ خلاق ہوتا ہے۔

پلات یا عمل جتنی طرح کے بھی ہوں ان میں منظری پلات بدترین ہوتا ہے۔ منظری سے میری مراد وہ پلات ہے جس میں ایک کے بعد ایک منظر یا باب سامنے آتا جائے لیکن ان میں ضروری یا قیاسی ترتیب کا ربط نہ ہو۔ خراب شعر اتو بجز فن کی بنابر، اور اچھے شعر اداکاروں کو خوش کرنے کے لیے ایسی چیزیں لکھنا پڑتی ہیں۔ ڈرامائی مقابلوں میں شرکت کی خاطر انہیں نمائشی چیزیں لکھنا پڑتی ہیں اور پلات کو اس کے امکانی حد سے زیادہ کھینچتاں کر فطری ربط کو توڑا توڑتا ہے۔


لیکن یہ بات ملاحظہ خاطر رہے کہ الیہ محض کسی مکمل عمل کی نمائندگی نہیں ہے، بلکہ اس عمل میں ایسے واقعات ہوتے ہیں جن سے خوف اور درد مندی کے جذبات متحرک ہوتے ہیں۔ ایسا تاثر اس وقت بہترین طریقے سے پیدا ہوتا ہے جب واقعات اچانک رونما ہوں اور یہ تاثر اس وقت شدید تر ہو جاتا ہے جب غیر متوقع ہونے کے ساتھ ساتھ واقعات میں علت اور معلول کا رشتہ بھی ہو۔ اگر یہ واقعات آپ سے آپ یا اتفاقیہ رونما ہوں تو ایسا تحریر اتنا ہے ہو گا جتنا علت و معلول کی کیفیت سے پیدا ہوتا ہے کیوں کہ توافق یاد و غیر متعلق واقعات کی ہم زمانی بھی اس وقت انتہائی توجہ انگیز بن جاتی ہے جب اس میں ارادے یا منحوبے کا شاہد ہو۔ مثال کے طور پر آر گوس میں پیش آنے والا وہ حادثہ جس میں متیس (Mitys) کا مجسمہ اچانک اسی شخص پر نوٹ کر گرا اور اسے ہلاک کر گیا جو متیس کا قائل تھا اور محض اتفاقیہ طور پر وہاں ایک تماشا دیکھ رہا تھا۔ ایسے حادثات محض اتفاق نہیں معلوم ہوتے، لہذا ان اصولوں پر تغیر کردہ پلات لازماً بہترین ہوتے ہیں۔

## باب ۱۰

## غیر پیچیدہ اور پیچیدہ پلاٹ

پلاٹ یا تو غیر پیچیدہ ہوتے ہیں یا پیچیدہ، کیوں کہ پلاٹ میں حقیقی زندگی کے اعمال کی نمائندگی ہوتی ہے اور ان اعمال میں بھی یہی فرق نمایاں ہے۔ غیر پیچیدہ پلاٹ سے میں وہ پلاٹ مراد لیتا ہوں جو نہ کورہ بالا مفہوم میں واحد اور مسلسل ہو اور جس میں مرکزی کردار کی تبدیلیں حال، تقلیب اور دریافت کے بغیر رونما ہو۔

پیچیدہ پلاٹ وہ ہے جس میں تبدیلیں حال، تقلیب یا دریافت یادوں ہی کے ساتھ رونما ہو۔ تقلیب اور دریافت کو ایسا ہوتا چاہیے کہ وہ پلاٹ کے داخلی ڈھانچے ہی سے نمودار ہوں تاکہ جو کچھ ان کے بعد آئے وہ گذشتہ واقعات کا لازمی یا قیاسی نتیجہ ہی ہو۔ اس بات سے بڑا فرق پڑ جاتا ہے کہ کوئی وقوع کسی گذشتہ وقوع کا معلول ہے یا فقط اس کے بعد اس سے کسی تعلق کے بغیر رونما ہوا ہے۔



## باب ۱۱

## تقلیب، دریافت اور در دنائی


صورت حال کی تقلیب سے مراد یہ ہے کہ واقعات کا رخ پھر کر بالکل مخالف سمت میں جا پڑے، اور یہ شرط تو ہمیشہ ہے، ہی کہ تقلیب بہر حال ہمارے قانون لزوم یا قانون احتمال کی پابند ہو۔ مثال کے طور پر ”اڑی پس“ میں قاصد اس مقصد سے اڑی پس کے پاس پہنچتا ہے کہ اسے اپنی ماں کے بارے میں جو وسو سہ تھا، اس سے نجات دلا کر اسے خوش دل کر دے لیکن عملًا ہوتا یہ ہے کہ وہ اڑی پس کی اصلیت کو بے نقاب کر کے ایک بالکل بر عکس اثر پیدا کرتا ہے۔ اسی طرح ”لن سیوس“ (Lynceus) میں مرکزی کردار قتل کے لیے لے جایا جا رہا ہوتا ہے اور جlad کی حیثیت سے ڈاتا اوس (Danaus) اس کے ساتھ چل رہا ہے۔ لیکن پچھلے واقعات کا نتیجہ یہ نکلتا ہے کہ بالآخر وہ نفع نکلتا ہے اور ڈاتا اوس مارا جاتا ہے۔

جیسا کہ نام ہی سے ظاہر ہے، لا علمی کا علم میں بدل جاتا دریافت کہلاتا ہے۔ اس کے نتیجے میں ان لوگوں کے درمیان محبت یا نفرت پیدا ہوتی ہے جنہیں شاعر خوش نصیب یا بد نصیب دکھانا چاہتا ہے۔ دریافت کی بہترین صورت وہ ہے جب تقلیب بھی اس کے ساتھ ہی ساتھ ہو، جیسا کہ ”اڑی پس“ میں ہے۔ ظاہر ہے کہ دریافت کی اور صورتیں بھی ہیں، حتیٰ کہ بے جان اور حقیر ترین اشیاء سے بھی ایک مفہوم میں دریافت

۱۔ اس کا ہام آباس تھا۔ ڈرامے کا مصنف تھیو ڈیمیز ہے۔ (وارٹن)

کا عمل پیدا ہو سکتا ہے۔ یا یہ بھی ممکن ہے کہ ہم یہ سمجھ جائیں یاد ریافت کر لیں کہ کسی شخص سے کوئی عمل سرزد ہوا ہے کہ نہیں۔ لیکن پلاٹ سے جس دریافت کا تعلق سب سے گہرا ہوتا ہے وہ جیسا کہ میں کہہ چکا ہوں، لوگوں کی پہچان ہے۔ ایسی دریافت تقلیب کے ساتھ مل کر دردمند یا خوف پیدا کرتی ہے اور میری تعریف کے بہ موجب الیہ انہیں اعمال کو پیش کرتا ہے جو ایسے تاثرات پیدا کریں۔ مزید برآں، خوش حالی اور بدحالی کے معاملات کا انحصار ایسی ہی صورت حالات پر ہوتا ہے۔ دریافت چوں کہ اشخاص کے مابین ہوتی ہے اسی لیے یہ بھی ہو سکتا ہے کہ صرف ایک شخص کی اصلیت دوسرے پر ظاہر ہو، یعنی جب دوسرے کی شخصیت پہلے ہی سے متعارف ہو۔ اس کی بھی ضرورت پیش آسکتی ہے کہ طرفین ایک دوسرے کو پہچانیں۔ مثلاً آئی فی جی نیا (Iphigenia) کی اصلیت اپنے بھائی آرستیز (Orestes) پر ایک مراسلے کے ذریعہ بے نقاب ہوتی ہے لیکن بہن بھائی کو پہچان لے، اس کے لیے دریافت کا ایک اور عمل درکار ہوتا ہے۔

لہذا پلاٹ کے دو عناصر، تقلیب اور دریافت، تاگہانیت پر مبنی ہیں۔ ایک تیرا غضر ہے دردناک منظر کی بھی تباہ کن یا تکلیف دہ عمل مثلاً اسنج پر سوت، جسمانی کرب، زخم خوردگی وغیرہ کو دردناک منظر کہیں گے۔



## باب ۱۲

# المیہ کے مختلف حصے<sup>۱</sup>

مکمل فن پارے کی حیثیت سے الیہ کے اجزاء ترکیبی کا ذکر آچکا ہے۔ اب میں ان حصوں کا مذکورہ کروں گا جن میں الیہ بہ لحاظ کیت منقسم ہے۔ ان کے نام ہیں (۱) آغازیہ (Prologue) (۲) منظر جو دو کورس گانوں کے درمیان ہوتا ہے (Episode) (۳) بے گیت منظر (Exode) اور (۴) کورس گاتا (Choric Song) کورس گانے دو حصوں میں ہوتے ہیں۔ ایک کو نگیت کے پہلے کلام (Parade) اور دوسرے کو مخصوص گیت (Stasimon) کہا جاتا ہے۔ یہ حصے تمام الیہ ڈراموں میں مشترک ہیں۔ بعض بعض میں اتنیچ پرداکاروں کے گیت اور کومائے (Commoi) ترازو ہوتے ہیں۔

پرولوگ یا آغازیہ، الیے کا وہ سارا حصہ ہے جو کورس کے پہلے کلام یعنی (Parade) سے قبل آتا ہے۔ منظر وہ حصے ہیں جو دو مکمل کورسوں کے بین میں پیش کیے جاتے ہیں۔ بے گیت منظر وہ حصے ہیں جن کے بعد کوئی کورس نہیں ہوتا۔ پیرود، کورس کا پہلا

<sup>۱</sup> اس باب کے بارے میں عام خیال یہ ہے کہ شاید یہ ارسطو کی تصنیف نہیں ہے۔ دار گلشن کا خیال ہے کہ یہ ارسطو کی ہی تصنیف ہے لیکن کسی اور کتاب کا حصہ ہے۔

<sup>۲</sup> ایک طرح کاماتی یا غم گین نوہ۔ اس کی مثال آرٹستانی ڈرامے میں بھی ملتی ہے۔

مکمل کلام ہے، جبکہ اشائی مون ایک خطابیہ کورس ہوتا ہے۔ جس میں ایناپیسٹی<sup>۱</sup> اور ژروکی چہار رکنی بھریں نہیں استعمال ہوتیں۔ کو موس ایک طرح کا مشترک ماتم ہوتا ہے جس میں کورس اور اداکار دونوں حصے لیتے ہیں۔ تو یہ ہیں وہ مختلف حصے جن میں الیہ کو کیت کے لحاظ سے منقسم کیا جاتا ہے۔ مکمل فن پارے کی حیثیت سے ان کے اجزاء ترکیبی کا ذکر آہی چکا ہے۔




---

<sup>۱</sup> ایک بھر جس میں دوغیر موکد حرکتوں کے بعد ایک موکد حرکت آتی ہے۔ ہمارے یہاں اس کے وزن کی قریب ترین شکل فعلن بہ تحریک عین ہے۔

## المیاتی عیب

جو کچھ اب تک کہا جا چکا ہے اس کے نتیجے کے طور پر اب اس بات پر غور کرنا ضروری ہے کہ پلات کی تعمیر کے وقت شاعر کو کس چیز سے محتاط رہنا اور کس چیز کو حاصل کرنے کے لیے کوشش ہونا چاہیے۔ یہ امر بھی غور طلب ہے کہ مخصوص المیاتی تاثر کن وسائل سے پیدا ہوگا۔

جیسا کہ ہم دیکھ چکے ہیں، المیہ کی کاملیت کے لیے ضروری ہے کہ اس کی منصوبہ بندی سادہ نہیں بلکہ چیخیدہ ہو۔ علاوہ بریں، اسے ایسے اعمال کو پیش کرنا چاہیے جو خوف اور دردمندی کے جذبات کو بیدار کرتے ہیں، کیوں کہ یہی چیز المیہ نمائندگی کی مخصوص پہچان اور صفت ہے۔ اس سے یہ نتیجہ بالکل ظاہر ہے کہ تبدیل حال کے ضمن میں کسی نیک انسان کو خوش حالی سے بدحال ہوتے نہ کھایا جائے، کیوں کہ یہ منظر ہم پر صرف شاق گزرتا ہے، اس سے دردمندی یا خوف کے جذبات برائیخت نہیں ہوتے۔ علی ہذا القیاس کسی خبیث آدمی کو بدحالی سے خوش حال ہوتے دکھانا بھی درست نہ ہوگا کیوں کہ اس سے زیادہ کوئی چیز المیہ کی اصل نظرت سے مغافر نہیں ہے، اس میں ایک بھی المیاتی صفت نہیں ہے۔ یہ نہ تو دردمندی پیدا کرتی ہے نہ خوف، اور نہ ہمارے اخلاقی شعور کو مطمئن کرتی ہے۔ اسی طرح کسی بالکل ہی گئے گزرے شخص کا بھی زوال نہ پیش کرنا چاہیے۔ اس میں شبہ نہیں کہ ایسا پلات ہمارے اخلاقی شعور کی طمانتی کا

موجب ہو گا لیکن دردمندی یا خوف کے جذبات اس سے بھی نہ پیدا ہوں گے، کیوں کہ دردمندی کا سرچشمہ ہے ایسی بد نصیبی جس کا کوئی جواز نہ ہو اور خوف اس وقت پیدا ہوتا ہے جب ہم اپنے ہی جیسے کسی شخص کو مصیبت میں گرفتار دیکھتے ہیں۔ لہذا گئے گزرے شخص کے زوال کا واقعہ نہ دردمندی پیدا کرے گا اور نہ خوف۔ اب ان انتہائی صورت حالات کے بین بین ایک شکل فخر ہتی ہے۔ یعنی کوئی ایسا شخص جو ممتاز طور پر صالح اور منصف مزاج تونہ ہو لیکن اس کی مصیبت کا سرچشمہ کوئی بدی یا فتنہ و فجور نہیں بلکہ کوئی غلطی یا انسانی کمزوری ہو۔ اس شخص کو بہت نامور اور خوش حال ہونا چاہئے، جیسے اڑی پس، تھائی سٹیس (Thyestes) یا ایسے ہی خاندانوں کے دوسرا ذی مرتبت افراد تھے۔

پلاٹ اگر خوبی سے تعمیر کیا ہوا ہے تو اس میں دلچسپی کا مرکز و محور ایک ہو گا نہ کہ دو، جیسا کہ بعض کا خیال ہے۔ تبدیل حال برے سے اچھے کی طرف نہیں بلکہ اچھے سے برے کی طرف ہو گی، اور یہ کسی بدی کا شاخانہ نہیں بلکہ کسی بڑی غلطی یا کمزوری کا نتیجہ ہو گی اور اس کا عمل یا ایسے شخص پر ہو گا جس کی تفصیل اوپر گزر چکی ہے، یا وہ شخص اس سے بھی اچھا ہو گا، فرد ترنہ ہو گا۔ اشیج کا عملی تجربہ اس اصول کی تصدیق کرتا ہے۔ شروع شروع میں تو شرعاً جس قسم کا افسانہ چاہتے، بیان کر دیتے تھے۔ ان دنوں بہترین الیے دو ہی چار گھر انوں کے واقعات پر لکھے جاتے ہیں، یعنی اکیمون (Alcaemon) اڑی پس، آرسیز، میلیاگر (Meleager) تھائی سٹیس، ٹیلی فس (Telephus) اور ایسے ہی دوسروں کے حالات الیے کا موضوع بنتے ہیں۔

۱۔ الیہ ہیر و کاعیب یا تو (۱) ایسا ہو گا جس سے احتراز تو ممکن ہو لیکن وہ قابل معافی ہو، جیسے لا علمی، یا ایسا ہو گا جو شدید جذباتی یہ جان نہ کہ ارادی بدی کی وجہ سے سرزد ہو گیا ہو۔ اس نظریے کی اہمیت کو بیش از بیش قبول کیا گیا ہے، لیکن بعض لوگوں کا خیال ہے کہ اگلے جملے میں الیہ ہیر و کوئی نامور اور خوش حال بھی کہہ کر اس طور نے اس غلط فہمی کو عام کیا کہ اسے ایک فیشن ایبل اور اعلیٰ خاندان شخص بھی ہو چاہیے (ستینشری)

ان سب نے یا تو خود کوئی بہت بڑا دکھ اٹھایا تھا یا کسی اور پرائیسی ہی آفت توڑی تھی۔ فن کی سخنیک اور اصول کے اعتبار سے کامل ہونے کے لیے الیہ کو اسی ساخت کا ہوتا چاہئے، لہذا وہ لوگ غلطی پر ہیں جو یوری پڈیز کو محض اس وجہ سے موردا الزام ٹھہراتے ہیں کہ وہ اس اصول کا التزام کرتا تھا اور اس کے اکثر ڈراموں کا انعام حznیہ ہے۔ جیسا کہ میں کہہ چکا ہوں، الیہ کے لیے مناسب انعام ہی یہی ہے۔ اس کا مضبوط ترین ثبوت یہ ہے کہ ایسے ڈرامے اگر اسٹچ پر یا مقابلوں میں ٹھیک سے کھلے جائیں تو الیہ کی حیثیت سے بے حد موثر ثابت ہوتے ہیں۔ اور یوری پڈیز چاہے اپنے موضوع کے عام انتظام اور دروست میں کچھ ناقص ہی کیوں نہ ہو، لیکن اسے عموماً الیہ شعراء میں سب سے زیادہ دردناک کہا گیا ہے۔

دوسرے درجے پر میں جس قسم کے الیے کو رکھتا ہوں اسے بعض نقادوں نے اولیت کا مرتبہ عطا کیا ہے۔ اوڈیسی کی طرح اس میں بھی پلاٹ کے دو تانے بننے ہوتے ہیں اور اس میں اچھوں بروں کا انعام بھی الٹے ڈھنگ کا ہوتا ہے۔ اسے تماش بینوں کی کمزوری کی بنابر پر بہترین کہا جاتا ہے کیوں کہ ایسے ڈراموں میں شاعر خود کو سامعین کے مذاق خام کا تابع کر لیتا ہے۔ لیکن ان سے جو لطف حاصل ہوتا ہے، اسے سچا الیہ لطف نہیں کہہ سکتے بلکہ اسے طربیہ کے میدان کی چیز کہنا چاہیے جہاں اصل اسطور کے دودشمن جانی مثلاً آر سٹیز اور اجس حص (Aegisthus) بھی دوست بن کر ڈرامے سے رخصت ہوتے ہیں، نہ کوئی کسی کو مارتا ہے اور نہ کسی کے ہاتھوں خود ہی مرتا ہے۔




---

لے ڈرامے کی یہ قسم شیکپیر، چنوف اور اہن کے "سیاہ طربے" (Black Comedy) سے مشاپ معلوم ہوتی ہے۔

## خوف اور درد مندی

خوف اور درد مندی کے جذبات کو برانگیخت کرنے کا کام سینزی سے بھی لیا جاسکتا ہے، لیکن یہ فن پارے کے داخلی ڈھانچے سے بھی نمودار ہو سکتے ہیں۔ یہی طریقہ بہتر ہے اور برتر شاعر کی نشان دہی کرتا ہے، کیوں کہ پلاٹ کو اس طرح تعمیر ہوتا چاہیے کہ آنکھ کی مدد کے بغیر اسے صرف سن کر انسان خوف سے تھرا اٹھے اور اس کا دل درد مندی سے پُلچل جائے۔ اڑی پس کی کہانی سن کر ہم پر ایسا ہی اثر ہو گا۔ لیکن محض سینزی کے ذریعہ ایسا اثر پیدا کرنا کم تر درجے کا فن کارانہ طریقہ ہے کیوں کہ یہ خارجی امداد یعنی پروڈیوسر پر تکیہ کرتا ہے۔ وہ لوگ جو سینزی کو محض اس لیے استعمال کرتے ہیں کہ اس کے ذریعہ خوف نہیں بلکہ ڈراؤنا پن پیدا ہو، دراصل الیہ کے مقصد سے ناقص ہیں کیوں کہ الیہ سے ہر طرح کے من چاہے لطف کا تقاضا نامناسب ہے۔ الیہ سے اسی قسم کے لطف کی توقع رکھنا چاہیے جو اس کے ساتھ مخصوص ہے۔ اور چوں کہ الیہ میں لطف سے مراد ہی لطف ہے جو خوف اور درد مندی کے مناظر کی نمائندگی سے پیدا ہوتا ہو، لہذا یہ ظاہر ہے کہ حادثات اور واقعات کو اسی وصف سے پیوستہ ہوتا چاہیے۔

اب ہمیں دیکھنا ہے کہ وہ کس طرح کے واقعات و کوائف ہیں جو ہمیں خوف تاک یا رحم انگیز معلوم ہوتے ہیں۔

وہ حادثات و اعمال جو اس طرح کے اثر پیدا کر سکیں یا تو دوستوں کے درمیان واقع ہوں گے یا دشمنوں کے درمیان، یا پھر ایسے لوگوں کے درمیان جو آپس میں غیر متعلق ہیں۔ اگر دشمن کو دشمن مارڈا لے تو سوائے اس کے اور محض اس حد تک کہ اذیت خود ایک درد انگیز چیز ہے، اس فعل یا ارادے میں کوئی چیز ایسی نہ ہو گی جو درد مندی کا جذبہ پیدا کرے۔ اگر غیر متعلق لوگ ایک دوسرے کے قاتل ہوں تو بھی یہی بات ہو گی۔ لیکن جب ایسے لوگوں کے درمیان المیاتی حادثہ گزرتا ہے جو آپس میں قرابت قریبہ رکھتے ہیں، مثلاً اگر بھائی بھائی کو، بیٹا باپ کو، ماں بیٹے کو، بیٹا ماں کو قتل کرے یا قتل کرنا چاہے، یا ایسی ہی طرح کے کوئی دوسرے افعال ہوں، تو یہ ایسی صورت حالات ہیں جن کی ڈراما نگار کو تلاش رہنی چاہیے۔ کوئی ضروری نہیں کہ شاعر مرد جہ اساطیر کے قالب کو درہم برہم ہی کرڈا لے (مثال کے طور پر آر سینز کے ہاتھوں اس کی ماں کلائی ٹم نسٹر اور الکیمون کے ہاتھوں اس کی ماں ایری فائلی کے قتل کے واقعات میں تبدیلی کی کوئی ضرورت نہیں ہے) لیکن شاعر کو اپنی قوت ایجاد کا مظاہرہ پھر بھی کرتا چاہیے اور روایاتی مواد کو چاک دستی سے استعمال کرتا چاہیے۔ چاک دستی سے استعمال کرنے کا میں کیا مطلب لیتا ہوں، اس کی مزید صراحةً یوں ہے۔

ایک صورت یہ ہے کہ المیاتی عمل کا ارتکاب جان بوجھ کر ہو اور تمام معاملات پوری طرح متعلق اشخاص کے علم میں ہوں۔ متفقہ میں کی روشن یہی تھی۔ میڈیا کے ہاتھوں اس کے اپنے بچوں کے قتل کا واقعہ یوری پڈیز نے بھی یونہی پیش کیا ہے۔ دوسری صورت یہ ہے کہ المیاتی عمل کا ارتکاب تو ہو لیکن لا علمی میں ہو اور طرفین میں قرابت یادوستی کے تعلق کا راز بعد میں آشکار ہو۔ سافینکلز کا ”اذی پس“ اس کی مثال ہے۔ خیر، اس ڈرامے میں قتل کا واقعہ خود اس کے اندر مذکور تو نہیں ہے لیکن ایسی بھی مثالیں ہیں جن میں اس طرح کا واقعہ ڈرامے کے پلاٹ کا حصہ ہے۔ آٹھی ڈامس (Astydamas) کا الیہ ”الکیمون“ اور ٹیلی گونس (Telegonus) کا الیہ ”زخمی اوڈی سیوس“ ایسے ہی ڈرامے ہیں۔ تیری صورت یہ ہے کہ کوئی شخص متعلق

اشخاص کو جانتے ہوئے کسی عمل کا ارتکاب کرنے والا ہو اور پھر رک جائے۔ چوتھی صورت یہ ہے کہ کوئی شخص لا علمی میں کسی تاقابلی تلافی عمل کا ارتکاب کرنے جاہی رہا ہو کہ عین وقت پر صورت حال سے باخبر ہو جائے۔ بس یہی ممکنہ صورتیں ہیں، کیوں کہ یا تو المیاتی عمل کا ارتکاب ہو گایا ہو گا، اور بے خبری میں ہو گایا بے خبری میں۔ ان میں بدترین صورت یہ ہے کہ کوئی شخص متعلق اشخاص کے بارے میں علم رکھتے ہوئے ارتکاب فعل کرنے جا رہا ہو اور پھر باز آجائے۔ اس سے ہم کو ایک طرح کا دھپکا تو لگتا ہے لیکن المیاتی کیفیت مفقود رہتی ہے، کیوں کہ دردناک حادثہ وقوع پذیر نہیں ہوتا۔ لہذا شاعری میں یہ صورت حال اگر معدوم نہیں تو شاذ ضرور ہے۔ بہر حال اس کی ایک مثال "اینٹی گنی" (Antigone) میں ملتی ہے جب ہیمون (Haemon) اسے دھمکاتا ہے کہ وہ کری اون کی جان لے لے گا۔ دوسری اور بہتر صورت یہ ہے کہ ارتکاب فعل ہو ہی جائے۔ اس سے بہتر یہ ہے کہ ارتکاب لا علمی میں ہو، اور دریافت بعد میں ہو، کیوں کہ ایسی صورت میں عمل ہم پر شاق بھی نہیں گزرتا اور دریافت کے موقع پر ہمیں استعجاب بھی محسوس ہوتا ہے۔ لیکن آخری صورت سب میں اچھی ہے کہ مثلاً "کرس فونٹیز" (Cresphontes) نامی ڈرامے میں میرپی (Merope) اپنے بیٹے کی گردن مارنے جاہی رہی ہوتی ہے کہ اسے پہچان کر چھوڑ دیتی ہے۔ یا آئی نی جنیا عین وقت پر اپنے بھائی کو پہچان لیتی ہے، اور "ہیلی" (Helle) نامی ڈرامے میں بیٹا مال کو دشمنوں کے حوالے کرنے ہی والا ہوتا ہے کہ اسے پہچان لیتا ہے۔ جیسا کہ میں نے پہلے کہا، الیہ کے پلاٹ صرف چند خاندانوں کے واقعات پر مبنی ہوتے ہیں اور اس کی وجہ اب ظاہر ہے۔ یہ کمال فن سے زیادہ حسن اتفاق تھا جس نے پلاٹ میں الیہ

۱۔ "چوتھی..... ہے" یہ عبارت اصل متن میں نہیں، پھر نے قیاس سے اضافہ کیا ہے کیوں کہ سیاق اس کا متضاد تھا۔

۲۔ کری اون اڈی پس کا بھائی ہیمون کا باپ اور اینٹی گنی کا پچا تھا۔

صفات کی چھاپ رکھنے والے موضوعات کی تلاش میں شعرا کی رہنمائی کی۔ ایسے خاندانوں کی طرف رجوع کرنا جن کے حالات میں اس قسم کے درس واقعات نہ کور ہیں، ارادی نہیں بلکہ اضطراری عمل تھا۔

واقعات کی بناؤث اور ترتیب اور مناسب قسم کے پلاٹ کے بارے میں جو گفتگو ہو چکی وہ کافی ہے۔



## باب ۱۵

# المیہ کے کردار

کردار نگاری میں چار باتیں ضروری ہیں۔ اول تو یہ کہ کردار نیک ہو۔ یہ تو معلوم ہی ہے کہ کوئی مکالمہ یا عمل جس سے کسی قسم کے اخلاقی مقصد کا اظہار ہوتا ہے، کردار کا مظہر ٹھہرے گا، اگر مقصد اچھا ہے تو کردار بھی اچھا ہو گا۔ یہ قانون ہر طبقے کے کرداروں پر اضافی طور پر منطبق ہوتا ہے۔ غلام یا عورت بھی نیک کردار ہو سکتی ہے، حالانکہ عورت کو ادنیٰ درجے کے مخلوق اور غلام کو بالکل بے مصرف کہا جاسکتا ہے۔ دوسری چیز ہے رعایت۔ مثال کے طور پر ایک طرح کی مردانہ شجاعت بعض لوگوں میں ہوتی ہے، لیکن ایسی شجاعت یا بے درنگ چالاکی زنانہ کردار کی رعایت سے بالکل موزوں نہ ہو گی۔ تیسرا بات یہ ہے کہ کردار کو جیتا جاتا ہونا چاہیے۔ یہ خصوصیت نیکی اور رعایت سے، جن کا ذکر میں نے اوپر کیا، مختلف ہے۔ چوتھا نکتہ ہے یکساں روی۔ اگر شاعر کسی ایسے کردار کو پیش کر رہا ہے جو متناقض مزاج کا ہے تو اسے یکساں طور پر متناقض ہی رہنا چاہیے۔ کسی کردار کے بے وجہ و بے مقصد تنزل کی مثال "آر سٹیز" نامی

۔ پھر کافقرہ ہے True to Life ٹوا ننگ اسے Resemblance اور سینہبری Verisimilitude کہتا ہے لیکن دونوں اصطلاحوں سے مطمئن نہیں ہے..... میں نے ڈورش کا فقرہ Life Like بہتر سمجھتے ہوئے اس کا ترجمہ "جیتا جاتا" کیا ہے جو شاید ارسطو کے مفہوم سے قریب تر ہے۔

الیے میں منے لے اس (Menelaus) کی کردار نگاری میں دیکھی جاسکتی ہے۔ کردار کی رعایت ملاحظہ رکھنے کی مثال "سلا" (Scylla) میں اوڈی سیوس کی تالہ وزاری اور یوری پڈیز کے ڈرامے میں ملانپی (Melanippe) کی تقریر ہے۔ یکساں روی کا فقدان "اولس میں آئی فی جینا" (Iphigenia in Aulis) ہمیں ایے میں آئی فی جینا کا کردار ہے، کیوں کہ اپنی جاں بخشی کے لیے دوزخ ہو کر گزگڑاتی ہوئی آئی فی جینا کو اس لڑکی سے کوئی نسبت نہیں جیسی وہ بعد میں دکھائی گئی ہے۔

پلات کی طرح کردار نگاری میں بھی شاعر کو ایسی باتوں تک محدود رہنا چاہیے جو لازمی یا قرین قیاس کہی جاسکیں۔ لہذا کسی مقررہ کردار کے شخص کو صرف اسی طرح بولنا یا عمل کرنا چاہیے جو قانون لزوم یا قانون احتمال کی رو سے ممکن ہو، بالکل اسی طرح، جس طرح ایک واقعہ کے بعد دوسرا واقعہ اسی ترتیب سے آتا چاہیے جو لازمی یا قرین قیاس ہو۔ اس طرح یہ ظاہر ہو جاتا ہے کہ پلات کا سمجھا یا انکشاف، اور اسی طرح کا پیچ بھی اس طرح ڈالنا چاہیے کہ وہ خود پلات ہی سے رونما ہو اور اس کے لیے مشین لطیفہ غیبی کی ضرورت نہ پڑے۔ الیڈ میں یوتیوں کی واپسی کا منظر اور "میڈیا" ہمیں ایے میں اس کی مثال ملتی ہے۔ مشین لطیفہ غیبی کو صرف ان واقعات کے لیے استعمال کرنا چاہیے جو ڈرامے میں پیش نہ کیے گئے ہوں، یعنی ایسے واقعات جو ڈرامے کے پلات سے پہلے یا بعد کے ہوں، لہذا انسانی علم کے باہر ہوں اور ان کو جانے کے لیے خدا تعالیٰ اطلاع یا پیش گوئی ضروری ہو، کیوں کہ دیوتاؤں کے ہی بارے میں ہمارا عقیدہ ہے کہ وہ غیب کا علم رکھتے ہیں۔ پلات کے حدود کے اندر کوئی چیز بعید از قیاس نہ ہونی چاہیے، اور


---

۱۔ جس طرح ہماری فلموں میں ڈائرکٹر صاحبان کہانی ختم کرنے کے لیے اکثر مردے کو زندہ یا اجنبی کو بیٹھا بت کر دیتے ہیں، اسی طرح قدیم یونانی ڈرامے میں اختتام کا ایک طریقہ یہ تھا کہ کسی جھوٹے یا چھپرکٹ پر (جسے مشین سے چلا یا جاتا تھا) کوئی دیوی یا دیو ٹھپور کرنا تھا اور معاملات کو طے کر دیتا تھا۔ لاطینی میں اسے Deus Ex Machina (مشین سے نکلنے والا دیو) کہتے ہیں۔ یہی اصطلاح تراجم مغربی یورپی زبانوں میں راجح ہے میں نے اس کا ترجمہ "مشین لطیفہ غیبی" کیا ہے۔

اگر کسی بعید از قیاس چیز کا ترک ممکن نہیں ہے تو اسے الیہ کے باہر ہی رکھنا صحیح ہو گا۔ ساقطیز کے ”اذی پس“ میں ایسا ہی ہے۔

الیہ چوں کہ ایسے لوگوں کو پیش کرتا ہے جو عام سلطھ سے بلند تر ہیں، اس لیے الیہ نگار کو اچھے مصوروں کی پیروی کرنا چاہیے۔ یہ لوگ اصل کے مخصوص خط و خال کو پیش تو کرتے ہیں، لیکن اس طرح کہ تصویر اصل کے مطابق ہوتے ہوئے بھی اس سے حسین تر ہو جاتی ہے۔ اسی طرح، شاعر کو بھی ضرور ہے کہ بد مزاج یا کہولت پرست یا دوسرے عیب دار لوگوں کو پیش کرتے وقت ان کا نقشہ یوں کھینچے کہ یہ خصوصیات تو باقی رہیں لیکن پھر بھی ان میں اشرافیت آجائے۔ اگا تمون اور ہومر نے اسی لیز (Achilles) کی تصویر کشی اس طرح کی ہے۔

تو یہ ہیں وہ قوانین جن کی پابندی شاعر کو لازم ہے۔ اس کے علاوہ اسے ان چیزوں کو بھی نظر اندازنا کرنا چاہیے جو تماش بینوں کے حواس کو متحرک کرتی ہیں اور جو شاعری سے اصلی تعلق نہ رکھنے کے باوجود اس سے مستلزم ہیں۔ یہ میں اس لیے کہہ رہا ہوں کہ یہاں بھی غلطی کا خاص امکان رہتا ہے، ان معاملات پر میں اپنی شائع شدہ تصنیفات میں کافی گفتگو کر چکا ہوں۔



۱۔ یعنی یہ بات بعید از قیاس ہے کہ لذی پس اپنے باپ لائی یوس کی موت کے صحیح حالات سے اور اس بات سے کہ اس کی بیوی دراصل اس کی ماں ہے، اتنے عرصہ تک لا علم رہا۔ (ڈورش)

۲۔ ارسطو کا یہ مکالہ موسوم ہے ”شعر اکے بارے میں“ اب تا پیدا ہے۔ (وارٹن) (لیکن اس بیٹھن (طبع سوم) کا دیباچہ اور ختمہ دوں ملاحظہ ہوں۔ حاشیہ مترجم)

## باب ۱۶

## دریافت کے اقسام<sup>۱</sup>

دریافت کی تعریف میں پہلے ہی بیان کر چکا ہوں۔ اب اس کے اقسام کا ذکر کروں گا۔ سب سے پہلی قسم میں فن کی کار فرمائی سب سے کم ہوتی ہے لیکن شعرا میں قوت ایجاد اور طبائی کی کے باعث یہی سب سے زیادہ مستعمل ہے۔ میری مراد ہے نشانیوں کے ذریعہ دریافت۔ کچھ نشانیاں تو پیدائشی ہوتی ہیں، جیسے بقول کے ”نیزے کا نشان جو خاکیوں کے جسم پر ہوتا ہے“ یا ستارے کی شکل کا لچھن جسے کارسی نس (Carcinus) نے اپنے ڈرامے ”تحائی یٹس“ میں استعمال کیا ہے۔ کچھ نشانیاں پیدائش کے بعد حاصل ہوتی ہیں جیسے بدن پر چوت یا زخم کے داغ، کچھ کا تعلق برادرست جسم سے نہیں ہوتا بلکہ وہ خارجی ہوتی ہیں۔ مثلاً گلنے کا ہار یا وہ چھوٹا سا کشتی نما پنگھوڑا جس کے ذریعہ ”تارو“ (Tyro) نامی ڈرامے میں دریافت عمل میں آتی ہے۔ پھر بھی اس طرح کی دریافت میں بھی بعض شکلیں دوسروں کے مقابلے میں زیادہ ہنر مند استعمال کا پتا دیتی ہیں۔ مثلاً اوڈی سیوس کے جسم پر زخم کا جو نشان ہے اس کے ذریعہ اس کی دایہ اور سوروں کے چروں اسے پہچان لیتے ہیں لیکن دونوں کے پہچانے کے ڈھنگ الگ ہیں۔ محض ثبوت بہم پہنچانے کے لیے نشانیوں کا استعمال، یا یوں کہیے کہ کسی بھی قسم کا باقاعدہ ثبوت چاہے وہ نشانیوں کے ذریعہ ہو یا کسی اور طرح، دریافت کا

<sup>۱</sup> اس باب کے بارے میں سنسنسری کا خیال ہے کہ یہ ارسطو کی تصنیف نہیں ہے۔

کم فن کارانہ طریقہ ہے۔ ایک بہتر صورت یہ ہے کہ نشانیوں کا استعمال تو ہو، لیکن ان کے ذریعہ جو پہچان عمل میں آئے وہ اتفاقی ہو۔ اوڈیسی میں غسل کے منظر کے وقت پیش آنے والی دریافت اس اصول کی مثال میں پیش کی جاسکتی ہے۔

دوسرے درجے پر وہ دریافت ہے جو شاعر نے خود اپنی مرضی سے گویا مصنوعی طور پر ایجاد کی ہو۔ اس بنا پر وہ بھی فنی اعتبار سے تا قص ہوتی ہے۔ مثال کے طور پر ”تارس میں آئی فی جینا“ کا وہ موقع جب آرسیز خود کو ظاہر کرتا ہے۔ آئی فی جنیا تو اپنی اصلیت خط کے ذریعہ بے ناقاب کرتی ہے لیکن آرسیز اپنے کو پہچنانے کے لیے خود ہی لب کشائی کرتا ہے اور ایسی گفتگو کرتا ہے جو پلاٹ کے بجائے شاعر کے اقتضا کے مطابق ہے۔ لہذا یہ صورت متذکرہ بالا عیب سے قریبی تعلق رکھتی ہے، کیونکہ گفتگو کرنے کے بجائے آرسیز اپنے ساتھ کچھ نشانیاں لے آتا تو بھی یہی بات ہوتی۔ اسی طرح کی ایک اور مثال سافلیز کے ڈرامے ”ٹیریوس“ (Tereus) میں وہ دریافت ہے جو کپڑا بننے والی نلی کی کھٹ کھٹاہٹ کے ذریعہ عمل میں آتی ہے۔

دریافت کی تیسرا قسم کا انحصار حافظے پر ہوتا ہے۔ یعنی کسی چیز کو دیکھ کر مطلوبہ احساس بیدار ہو جائے چنانچہ ڈیکیو جی نیز (Dicaeogenes) کے ڈرامے ”اہل قبرص“ میں ہیر و تصویر دیکھ کر روپڑتا ہے۔ یا ”آلی نوس کا منظومہ“ نامی ڈرامے میں اوڈی سیوس جب معنی کو بربط بجا تے ہوئے سنتا ہے تو اپنا ماضی یاد کر کے رد دیتا ہے۔ اس طرح ان دونوں کی پہچان عمل میں آتی ہے۔

چوتھی قسم کی دریافت وہ ہے جو تعقل اور استدلال سے پیدا ہو۔ جیسے ”کوئی فوری“ (Choephoroi) میں ایک کردار کہتا ہے ”مجھ سے مشابہ کوئی شخص آیا ہے اور آرسیز کے بھر کوئی مجھ سے مشابہ نہیں، لہذا آنے والا آرسیز ہے۔“ اسی قسم کی دریافت سو فسطائی پولی ڈس (Polydus the Sophist) کے ڈرامے میں آئی فی جینا کو

مراد یہ ہے کہ فلمیلانے، جس کی زبان اس کے بہنوئی ٹیریوس نے کاٹ ڈالی تھی، کپڑے پر ایک تصویر مکر اپنی داستان الہام پنی بہن پر وکنی پر ظاہر کی۔ (وارگن)

پیش آتی ہے کیوں کہ آر سیز کا یہ خیال کرتا بالکل فطری تھا کہ ”تو میں بھی اپنی بہن کی طرح قربان گاہ پر بھینٹ چڑھایا جاؤں گا!“ اسی طرح کی ایک اور مثال تھیوڈسیز (Theodectes) کے ذرائے ”ٹائی ڈیوس“ (Tydeus) میں ہے جب باپ یہ کہہ اٹھتا ہے کہ ”میں اپنے بیٹے کو ڈھونڈنے آیا تھا اور اب میں خود مارا جاؤں گا“ ایک اور مثال ”فناٹ ڈے“ (Phineidae) میں ملتی ہے، جہاں عورتیں ایک مقام پر پہنچ کر اسے پہچان لیتی ہیں اور سمجھ لیتی ہیں کہ ”ہماری موت یہیں لکھی ہے کیوں کہ پیدا ہوتے ہی ہمیں اسی جگہ پہنچنکر دیا گیا تھا۔“ پھر ایک مخلوط قسم کی دریافت ہے جس کی بنا پر کوئی کردار غلط نتیجہ نکال بیٹھتا ہے، جیسا کہ ”اوڈی سیوس نامہ بر“ نامی الیے میں ہے۔ ایک شخص کہتا ہے کہ کوئی بھی کمان کو زہنہ کر سکا، لہذا دوسرا شخص (جود را صل اوڈی سیوس ہے) فرض کر لیتا ہے کہ پہلا شخص کمان کو پہچان لے گا، حالاں کہ در حقیقت اس نے کمان کو دیکھا بھی نہ تھا۔ اس ذریعے سے پہچان کو عمل میں لانا، یعنی یہ توقع کرتا کہ پہلا شخص کمان کو پہچان لے گا۔ غلط استنباط ہے۔

بہترین دریافت وہ ہے جو واقعات ہی کے ذریعہ وجود میں آئے، یعنی استجواب انگیز دریافت بالکل فطری ذرائع کی مر ہون منت ہواں کی مثالیں سافکلیز کے ”اوڈی پس“ اور ”آلی فی جینا“ میں دیکھی جاسکتی ہیں، کیوں کہ یہ بالکل فطری امر تھا کہ ”آلی فی جینا“ خط بھیجننا چاہے۔ دریافت کی یہی صورتیں ہیں جن میں مصنوعی ہتھکنڈوں مثلاً تعویذ یا نشانی کی ضرورت نہیں پڑتی۔ دوسرے درجے پر وہ دریافتیں ہیں جو تعلق اور استدلال کے عمل سے پیدا ہوتی ہیں۔



۱۔ ”کہ کوئی بھی“ سے لے کر ”پہلا شخص“ سبک کی عبارت متن میں نہیں ہے، پھر نے قیاس سے اضافہ کیا ہے کیوں کہ سیاق اس کا متعاضی تھا۔ نوائنس، بائی وائز اور ڈورش نے ذرا مختلف نج اخیار کیا ہے لیکن مفہوم تقریباً یہی ہے۔

۲۔ اس کی مختصر تفصیل دریافت کی دوسری قسم کے تحت درج ہے۔ باب ۷۱ بھی ملاحظہ ہو۔

## باب ۷۱

# المیہ شعرا کے لیے کچھ ہدایات

پلاٹ کی تعمیر اور اسے مناسب کلمہ بندی کے ساتھ منظم کرتے وقت شاعر کو چاہیے کہ وہ اصل منظر کو ممکنہ حد تک چشم تصور کے سامنے رکھے۔ اس طرح وہ ہر چیز کو پوری پوری وضاحت اور تفصیل کے ساتھ اس طرح دیکھ سکے گا گویا وہ خود ہی اپنے ڈرامے کا تماش بین ہو۔ نتیجہ یہ ہو گا کہ وہ واقعات کی مناسبت کو دیکھ لے گا اور اس بات کا امکان کم ہو جائے گا کہ ان کی عدم رعایت اس سے نظر انداز ہو جائے۔ اس ہدایت کی ضرورت اس عیب سے ظاہر ہے کہ جو کارسی نس (Carcinus) کے ایک ڈرامے میں ہے جس میں ڈرامانگار اس بات کو نظر انداز کر گیا ہے کہ اسمی آراس (Amphiaraus) مندر سے باہر آرہا تھا۔ یہ تا旛 اس وجہ سے ہوا کہ اس نے صورت حال کو اپنی چشم تصور کے سامنے نہ رکھا تھا۔ تماش بینوں نے اس فروگزاشت کو اس درجہ تاپسند کیا کہ ڈراما مشیج پر تاکام رہا۔

ایک بات یہ بھی ہے کہ تصنیف کے وقت شاعر بھی ممکنہ حد تک انہیں حرکات

ڈرامادست یا بندہ ہونے کے باعث یہ حوالہ واضح نہیں ہے۔ کچھ ایسا لگتا ہے کہ جس موقع کا ذکر ہے اس وقت اسمی آراس کو مندر سے باہر نکلتے دکھانا درست نہ تھا۔ اسمی آراس ان سات پہلوانوں میں سے تھا جنہوں نے تھیز (Thebes) کے خلاف جنگ کی تھی۔ ممکن ہے یہ واقعہ اس وقت کا ہو جب اسمی آراس جنگ کے پہلے مندر میں غیبی تائید یا مشورہ حاصل کرنے گیا ہو۔

و سکنات کو اختیار کر لے جو ذرا مے سے مناسبت رکھتی ہیں، کیوں کہ جو کردار پیش کیے جا رہے ہیں اگر ان کے ساتھ ایک فطری ہم احساسی کے ذریعہ شاعر بھی اپنے اندر انہیں جیسے جذبات پیدا کر لے تو تخلیق زیادہ تین انگیز ہو جائے گی۔ مثال کے طور پر کوئی شخص خود استعمال یا طیش میں ہو تو وہ ہوبہ ہوزندگی کی واقعیت کے ساتھ گرفتہ برستا یا غیض و غصب کا اظہار کرتا ہے۔ لہذا شاعری ایک خوشگوار عطیہ خداوندی یا کسی طرح کی دیوانگی پر دلالت کرتی ہے۔ پہلی صورت میں تو انسان کسی بھی کردار کے سانچے میں ڈھل جانے کی قدرت رکھتا ہے۔ دوسری صورت میں وہ اپنے نفس اصلی سے باہر نکل کر جو سوچتا ہے وہی بن بیٹھتا ہے۔

جہاں تک کہانی کا سوال ہے، کہاں خواہ شاعر کی ایجاد کردہ ہو خواہ بنی بناۓ مل گئی ہو، اس کی پہلی ضرورت تو یہ ہے کہ شاعر جامع طور پر ایک خاکہ تیار کرے پھر اس کو مناظر اور جزئیات کے ذریعہ وسعت دے۔ جامع طور پر تیار کیا ہوا نقشہ کیا ہوتا ہے، اس کی مثال ”آلی نی جنیا“ سے حسب ذیل دی جاسکتی ہے: ایک نوجوان لڑکی کو قربانی کے لیے لایا جاتا ہے لیکن وہ پراسرار طور پر ان لوگوں کی آنکھوں سے او جھل ہو جاتی ہے جو اسے بھینٹ چڑھانے لائے تھے۔ وہ ایک ایسے ملک میں پہنچادی جاتی ہے جہاں کی رسم یہ ہے کہ اجنیوں کو دیوی کی قربان گاہ پر نذر کر دیتے ہیں۔ لڑکی ان رسومات کی پیاران مقرر ہو جاتی ہے۔ کچھ عرصہ بعد اس کا سگا بھائی وہاں آنکھتا ہے۔ اس بات کا

۱ سینٹسپری کہتا ہے کہ یونانی زبان کی بلاغت کا اندازہ اس سے لگایا جاسکتا ہے کہ ”لہذا“ سے لے کر ”بن بیٹھتا ہے“ تک کی عبارت اصل متن کے پندرہ لفخوں اور اس کا مرکزی مفہوم مخفی پانچ لفخوں میں ہے۔ ٹوانگ نے چھایس اور پھر نے اڑ تیس لفظ استعمال کیے ہیں۔ میرا خیال ہے یہ یونانی زبان ہی نہیں، ارسطو کے بھی اسلوب کا اعجاز ہے۔ ڈورش کے یہاں ستائیں لفظ ہیں لیکن آخری جملے کا مفہوم اس نے صرف لفظ Possessed سے ادا کیا ہے جو شاید کافی نہیں ہے۔ پھر کے یہاں بھی آخری فقرہ (جو سوچتا ہے وہی بن بیٹھتا ہے) نہیں ہے۔ عزیز احمد نے ساٹھ، میں نے ۳۹ اور یہیں نے ۲۳ لفظ استعمال کیے ہیں لیکن یہیں کا ترجمہ دم بریدہ اور تقریباً ہا قابل فہم ہے۔

ڈرامے کے جامع نقشے سے کوئی تعلق نہیں کہ لڑکی کے بھائی کو کسی خاص وجہ کی بنا پر وہاں جانے کا حکم ملوک الکلام سے ملا تھا۔ اسی طرح یہ بات بھی اصل پلات سے خارج ہے کہ وہ وجہ کیا تھی۔ بہر حال وہ آتا ہے اور پکڑ لیا جاتا ہے لیکن عین قربانی کے وقت اپنی اصلیت ظاہر کر دیتا ہے۔ پہچان کا طریقہ یا تودہ ہی ہو سکتا ہے جو یوری پڈیز نے اختیار کیا ہے۔ یا جیسا کہ پولی ڈس نے کیا ہے کہ اس کے ڈرامے میں بھائی انتہائی فطری طور پر بول اٹھتا ہے ”تو قربانی میری بہن ہی کی تقدیر میں نہیں لکھی تھی بلکہ میرا بھی یہی حشر ہوتا ہے“ اور یہ جملہ اسے موت سے بچا لیتا ہے۔

اس کے بعد جب کرداروں کے نام معین کر لیے جائیں تو صرف یہ باقی رہتا ہے

---

۱ آئی فی جنیا کا پورا داتھ یعنی نے حذف کر دیا ہے، عزیز احمد نے ترجمہ تو کیا ہے لیکن Oracle کا ترجمہ وہ ”الہام رباني“ کرتے ہیں۔ قرآن بتاتے ہیں کہ یونانی عقیدے کے مطابق اور یکل اپنے سائل سے اکثر کلام بھی کرتا تھا اس لیے ”الہام“ کا لفظ موزوں نہیں معلوم ہوتا۔ ”ملوک الکلام“ کی اصطلاح میں الہام اور گفتگو دونوں کے مفہوم پوشیدہ ہیں اس لیے یہ ”اور یکل“ کا صحیح ترجمہ معلوم ہوتا ہے۔

۲ ملاحظہ ہو باب ۱۶، دریافت کی دوسری قسم۔

۳ یہ جملہ غالباً ہی ہے جو دریافت کی چوتھی قسم کے تحت باب ۱۶ میں نہ کوئے ہے۔ لیکن عبارت چوں کہ دونوں جگہ مختلف ہے اس لیے ترجیح بھی مختلف ہیں۔ پھر نے دونوں جگہ عبارت میں واوین میں یعنی اقتباس کے طور پر لکھی ہیں، لیکن یہ درست نہیں معلوم ہوتا، کیوں کہ اقتباس ہوتا تو دونوں جگہ ایک ہی عبارت ہوتی۔ یا پھر یہ فرض کیا جائے کہ ارسطو کو اصل عبارت نہ کہ سے یاد نہیں تھی اور ایک اقتباس غلط ہے۔ (ایسی مثالیں ملتی ہیں) ذورش نے یہ مشکل اس طرح حل کی ہے کہ دونوں جگہ واوین کے بجائے سادہ عبارت اس طرح لکھی ہے گویا ارسطو نے اقتباس نہیں بلکہ اصل عبارت کا مطلب اپنے لفظوں میں ادا کیا ہے۔ بعض محققین کا خیال ہے کہ بوطیقا کا متن دراصل کسی شاگرد کے بنائے ہوئے نوٹ ہیں جو اس نے ارسطو کے لکھر سن کر درس کے دوران بنائے ہیں۔ اگر یہ درست ہے تو یہ بھی ممکن ہے کہ شاگرد نے اقتباس کی جگہ اصل عبارت کا صرف اشارہ نقل کر لیا ہو۔

کہ مناظر درج کردیے جائیں۔ یہاں اس بات کا خیال رکھنا ضروری ہے کہ مناظر پلاٹ سے کوئی ربط رکھتے ہوں۔ مثال کے طور پر آرسینز کا معاملہ ہے۔ وہ دورہ دیوالی جو اس کی گرفتاری کا باعث بنا اور پھر رسم تطہیر کے ذریعہ اس کی رہائی۔ یہ نمونے ہمارے سامنے ہیں۔ ڈرامے میں تو مناظر مختصر ہوتے ہیں لیکن رزمیہ میں انہیں کے ذریعہ لفظ کو مطلوبہ حد تک طول دیا جاتا ہے۔ چنانچہ اوڈیسی کی کہانی کو مختصر آبیان کیا جاسکتا ہے کہ ایک شخص کئی سال وطن سے باہر رہتا ہے۔ سمندر کا دیوتا حادثانہ طور پر اس کی کڑی نگرانی کرتا ہے اور وہ بالکل تنہا ہے۔ اس دوران اس کے گھر کی حالت سقیم ہوتی جاتی ہے۔ اس کی بیوی کو بیاہ لینے کے بعد اس کی جائیداد پر گل چہرے ازار ہے ہیں اور اس کے بیٹے کے خلاف سازشیں کر رہے ہیں۔ آخر کار، طوفانوں سے شکست حال وہ گھروپس پہنچتا ہے اور چند لوگوں پر اپنی اصلاحیت ظاہر کرتا ہے۔ وہ بہ نفس نفیس مدعاووں پر حملہ آور ہو کر انہیں ملیا میٹ کر دیتا ہے اور خود زندہ نجح نکلتا ہے۔ پلاٹ کا عطر بس اتنا ہے۔ باقی سب منظر ہی منظر ہیں۔



## باب ۱۸

# المیہ نگار کے لیے مزید ہدایات

ہر ایسہ دو حصوں میں منقسم ہوتا ہے: پیچ اور سرانجام۔ بہت سے واقعات جو پلاٹ سے باہر ہوتے ہیں اکثر ان واقعات کے ساتھ ملادیے جاتے ہیں جو اصل پلاٹ کا حصہ ہوتے ہیں۔ اس طرح پیچ کی تشکیل ہوتی ہے۔ اس کے سواب کچھ سرانجام ہے۔ پیچ سے میں وہ واقعات مراد لیتا ہوں جو پلاٹ کے آغاز سے اس منزل تک پیش آتے ہیں جہاں سے تبدیل حال شروع ہوتی ہے۔ سرانجام وہ حصہ ہے جو تبدیل حال کے آغاز سے ڈرامے کے اختتام تک پھیلا ہوا ہوتا ہے۔ مثال کے طور پر تھیوڈئنیز کے الیے "لنسیوس" (Lynceus) میں پیچ لن سیوس کے بچے آباس کے اغوا اور ان تمام واقعات کو محیط ہے جن کے بارے میں فرض کر لیا جاتا ہے کہ وہ ڈراما شروع ہے۔ سینٹشیری، ٹوانگ اور پجر دونوں سے مطمئن نہیں ہے اور Complication کے لیے Knotting تجویز کرتا ہے جو مردج نہ ہوا لیکن بہت درست معلوم ہوتا ہے۔ میں نے اس کے اتباع میں "پیچ" کا لفظ رکھا ہے، کیوں کہ ہمارے یہاں "واقعات کا پیچ" یا "معاملے میں پیچ پڑ گیا ہے" بولتے ہیں Denouement (فرانسیسی میں اس کا مفہوم ہے گرہ کا کھل جانا) کے لیے فارسی میں "سرانجام" مستعمل ہے جو اس اصطلاح کے ارسطاطالیسی اور جدید دونوں مقاوم کو بڑی حد تک ادا کر لیتا ہے۔

ہونے سے پہلے ہی پیش آچکے ہیں۔ قتل کے الزام سے لے کر اختتام تک کے واقعات سر انعام ہیں۔

الیہ چار طرح کا ہوتا ہے۔ چیخیدہ، یعنی وہ الیہ جس کا تمام و کمال انحصار تقلیب اور دریافت پر ہوتا ہے۔ دردناک، یعنی وہ الیہ جس میں کوئی شدید جذبہ الیاتی عمل کا محرک ہوتا ہے۔ اے جیکس (A jax) اکسیون (Axiom) پر لکھے گئے الیے اسی قسم کے ہیں۔ اخلاقی، یعنی وہ الیہ جس میں الیاتی عمل کے حرکات اخلاقی ہوتے ہیں۔ مثلاً ”نخوٹائی ڈیز“ (Phthiotides) اور ”پلیوس“ (Peleus) نامی الیے۔ چو تھی قسم کا الیہ سادہ ہوتا ہے۔ خالص رکھتے منظری حصے کو الگ رکھتے ہوئے ”فورسی ڈیز“ (Prometheus) اور ”پرمیچیوس“ (Phorcides) نامی الیے اور وہ الیے جن میں تحت الشریعت کے منظر پیش کیے جاتے ہیں، اس کی مثال ہیں۔ شاعر کی سعی یہ ہونی چاہیے کہ جہاں تک ممکن ہو تمام شاعرانہ عناصر کا امتزاج ہو جائے یا اگر سب عناصر کیک جانہ ہو سکیں تو زیادہ سے زیادہ، اور وہ بھی اہم ترین، عناصر تو یک جا ہو، ہی جائیں۔ یہ اس لیے بھی ضروری ہے کہ بے بات کی بات پر خردہ گری آج کل کا وطیرہ ہے، کیون کہ پہلے زمانے میں تو شعر اپنی اپنی صنف میں خوبی رکھتے تھے لیکن آج کل کے نقاد یہ توقع رکھتے ہیں کہ ہر فرد واحد خوبی کی کئی کئی جہتوں میں بقیہ سب پر بازی لے جائے۔ کسی ایسے پر یکسانی یا عدم یکسانی کا حکم لگانے کا بہترین طریقہ پلات کا مطالعہ ہے۔

۱۔ ”سر انعام“ کا الفاظ متن میں نہیں ہے، پھر نے قیاس سے بڑھایا ہے۔

۲۔ ”خالص..... رکھتے ہوئے“ یہ عبارت متن میں نہیں ہے۔ پھر کا قیاس اضافہ ہے۔

۳۔ یونانی حضیات میں جہنم کا عبرانی تصور نہیں ہے بلکن Hades یا تحت الشریعت وہ مقام ہے جہاں مرے ہوؤں کی روحیں رہتی ہیں (اس مقام کے دیو ہا کا بھی ایک ہم ہیڈز ہے) اس کا ترجمہ انگریزی میں اکثر Hell کیا گیا ہے کیوں کہ اس زبان میں تحت الشریعت کا مراد فلفظ نہیں ہے۔ ہمارے یہاں اس عمدہ اصطلاح کی موجودگی میں Hades کا ترجمہ جہنم مناسب نہیں معلوم ہوتا۔

۴۔ یہ پورا پیر اگراف ڈورش میں نہیں ہے۔

یکسانی اس وقت وجود میں آتی ہے جب پیچ اور سر انجمام ایک ہی درجے کے ہوں۔ بعض شعراء گتھی بناتا تو خوب جانتے ہیں لیکن اسے ٹھیک سے سلجنہ نہیں پاتے۔ ظاہر ہے کہ دونوں طرح کے ہنر پر یکساں مہارت ضروری ہے۔

شاعر کو یہ بات بھی، جس کا اکثر تذکرہ کیا گیا ہے، نہ بھولنا چاہیے کہ رزمیہ ڈھانچے کو ایسے کی شکل دے دینا ٹھیک نہیں ہے۔ رزمیہ ڈھانچے سے میری مراد ایسا ڈھانچا ہے جس میں پلاٹ کی کثرت ہو، گویا ”الیڈ“ کی پوری کہانی کو ایک ہی الیے میں ڈھال دیا جائے۔ رزمیہ چوں کہ طویل ہوتا ہے اس لیے اس کا ہر حصہ مناسب جنم رکھتا ہے۔ اگر ڈرامے میں بھی ایسا کیا جائے تو نتائج شاعر کی توقعات کے مطابق ہرگز نہ ہوں گے۔ اس کی دلیل یہ ہے کہ جن شعر انے یوری پڈیز کی طرح چند واقعات منتخب کرنے کے بجائے ڑائے کے سقوط کا پورا افسانہ تمثیل بند کیا ہے یا ایس کلنس کی طرح نیابی (Niobe) کی کہانی کے ایک حصے کے بجائے اس کی پوری داستان اٹھائی ہے تو وہ یا تو کامل نہ کام رہے یا اسٹیچ پر چل نہیں پائے ہیں حتیٰ کہ اگا تھون بھی ایک بار اس ایک عیب کی بنارپتا کام ہو چکا ہے۔ پھر بھی تقلیب کے معاملات میں وہ مذاق عام کو متاثر کرنے کی کوشش میں حیرت انگیز مہارت کا اظہار کرتا ہے، یعنی وہ ایسے الیاتی تاثر کی تخلیق کرتا ہے جس سے اخلاقی شعور بھی مطمئن ہو سکے۔ یہ تاثر اس وقت پیدا ہوتا ہے جب سی فس (Sisyphus) جیسا مکار بد معاشر اپنی چوکڑی بھول جائے یا جب کسی بہادر بد کار کو نکلت نصیب ہو۔ ایسا حادثہ اس مفہوم میں قرین قیاس ہوتا ہے جس مفہوم میں اگا تھون نے یہ لفظ استعمال کیا ہے۔ وہ کہتا ہے کہ ”یہ قرین قیاس ہے کہ ایسی بھی بہت سی باتیں پیش آجائیں جو قرین قیاس نہیں۔“

کورس کو بھی کرداروں میں شمار کرنا چاہیے۔ اسے یوری پڈیز کی طرح نہیں بلکہ سافلیز کی طرح ڈرامے کی کلیت کا ایک لاینک حصہ اور پلاٹ میں شریک بناتا چاہیے۔ جہاں تک متاخرین کا سوال ہے، تو ان کے کورس گیتوں کا یہ حال ہے کہ ان کا تعلق خود ان کے الیے کے نفس مضمون سے اتنا ہی ہے جتنا کسی بھی دوسرے الیے

کے نفس مضمون سے ہو سکتا ہے۔ لہذا ایسے کورس مخفض درمیانی گیت کا حکم رکھتے ہیں۔ یہ طریقہ اگا تمدن کا ایجاد کر دہے ہے لیکن اس طرح کے بے محل درمیانی گیتوں کو الیے کے اندر داخل کرنے اور کوئی مکالمہ یا بلکہ ایک پورا ایکٹ کسی ڈرامے سے نکال کر کسی اور ڈرامے میں ڈال دینے میں فرق ہی کیا ہے؟

## باب ۱۹

## فکر اور کلمہ بندی

المیہ کے دیگر اجزاء کی بحث ہو چکی، اب کلمہ بندی اور فکر کی باری ہے۔ جہاں تک سوال فکر کا ہے، میں یہ فرض کر لوں گا کہ اپنی کتاب ”ریطوریقا“ (Rhetoric) میں اس موضوع پر جو کچھ میں نے لکھا ہے وہ موجودہ بحث میں شامل ہے، یہ اس لیے کہ فکر کا موضوع دراصل اسی میدان سے متعلق ہے۔ وہ تمام ماژرو کلام کے ذریعہ پیدا ہوتے ہیں، فکر کی ضمن میں ہیں۔ اس کی فرعیں حسب ذیل ہیں: ثبوت اور رد ثبوت، درد مندی، خوف، غصہ وغیرہ جذبات کی برائیگختگی، کسی شے کو اہم یا غیر اہم ظاہر کرنا۔ پس ظاہر ہے کہ جب مقصد یہ ہے کہ دردمندی یا خوف کے احساس، یا اہمیت یا احتمال کے تاثر پیدا کیے جائیں تو ڈرامائی واقعات کے ساتھ بھی وہی نقطہ نظر روا رکھنا ہو گا جو ڈرامائی گفتگو کے ساتھ ہو گا۔ فرق صرف یہ ہے کہ واقعات لفظی توضیح کے بغیر ہی زبان حال سے اپنی وضاحت کریں اور گفتگو کے ذریعہ جو تاثرات برپا کرتا ہوں انہیں متکلم اپنی تقریر سے پیدا کرے، کیوں کہ فکر اگر متکلم کی تقریر کے بغیر ہی واضح ہو جائے تو متکلم کا مصرف ہی کیا رہ جاتا ہے؟

اب رہی کلمہ بندی۔ اس کی چھان بین کی ایک شاخ طرز تقریر سے بحث کرتی ہے۔ لیکن اس علم کا تعلق خطابت اور اس کے ماہرین سے ہے۔ مثال کے طور پر اس میں یہ باتیں شامل ہیں: حکم، اتحاد، بیان، دھمکی، سوال، جواب، وغیرہ۔ ان چیزوں کے

بارے میں جاننے نہ جاننے سے شاعر کی ہنر مندی پر کوئی تکوہش نہیں لازم آتی، کیوں کہ ہومر کے بارے میں پروتاگورس (Protagoras) کے اس اعتراض کو بھلا کون تسلیم کرے گا کہ مندرجہ ذیل جملے میں ”اے دیوی، غصب کے بارے میں نغمہ سرا ہو“ ہومر اپنے خیال میں تو التجاکر رہا ہے لیکن کیفیت حکم کی سی ہے۔ پروتاگورس کا کہنا ہے کہ کسی سے کوئی کام کرنے یا نہ کرنے کو کہا جائے تو یہ ایک طرح کا حکم ہوا۔ بہر حال، ہم اس بحث کو یہیں چھوڑ دیں تو کوئی حرج نہیں کیوں کہ اس کا تعلق شاعری سے نہیں بلکہ کسی اور فن سے ہے۔



## باب ۲۰

# چھ لسانیاتی تعریفیں<sup>۱</sup>

زبان عمومی طور پر مندرجہ ذیل اجزاء پر مشتمل ہوتی ہے، حرف، سالمہ، حرف عطف، اسم، فعل، شکل تصریفی اور جملہ یا فقرہ۔

حرف ایک ناقابل تقسیم آواز ہے، لیکن ہر ناقابل تقسیم آواز حرف نہیں ہو سکتی۔ صرف وہ آواز حرف ہے جو آوازوں کے کسی مجموعے کا حصہ بن سکے، ورنہ جانور بھی ناقابل تقسیم آوازیں منہ سے نکلتے ہیں، لیکن میں انہیں حرف نہیں کہہ سکتا۔ جس آواز سے میں حرف مراد لیتا ہوں وہ مصوتہ، نیم مصوتہ یا بے صوت ہو سکتی ہے۔ مصوتہ وہ آواز ہے جو ہونٹوں یا زبان کو کام میں لائے بغیر ادا ہو سکے۔ نیم مصوتہ وہ ہے جو زبان اور ہونٹوں کے ملنے سے ادا ہوتا ہے مثلاً س (س) اور ر (ر)۔ حرف بے صوت وہ ہے جو زبان اور ہونٹوں کے ملنے سے بھی از خود ادا نہیں ہوتا بلکہ اس وقت سنائی دیتا ہے جب اسے کسی مصوتے سے ملایا جائے، مثلاً گ (گ) اور ڈ (ڈ)۔ آوازوں کا باہمی احتیاز اس لحاظ سے معین ہوتا ہے کہ ان کو ادا کرتے وقت منہ کی شکل کیا بنتی ہے، ان کا مخرج کیا ہے، اور یہ کہ وہ ہکار ہیں یا نہیں، طویل ہیں یا مختصر، ان کا تلفظ موکد ہے یا کھلا ہوا یا

<sup>۱</sup> اس باب کے بارے میں پھر اور سینٹشبری کا خیال ہے کہ یہ ارسطو کی تصنیف نہیں ہے۔

<sup>۲</sup> میں نے دیو ناگری حروف بھی اس لیے درج کیے ہیں کہ زیر بحث حروف کے تلفظ میں کوئی شبہ نہ رہے۔

متوسط ہے۔ موخر الذکر معاملات کا تفصیلی مطالعہ عروضیوں کا میدان ہے۔  
سالمہ وہ آواز ہے جو ایک مصوتے اور ایک حرف بے صوت سے مل کر بنتی ہے اور  
بجائے خود کوئی معنی نہیں رکھتی۔ مثلاً گر (ग) جس میں کوئی مصوتہ نہیں ہے، وہ بھی  
سالمہ ہے اور گر (ग) میں الف مد ملا کر گرا (ग्ग) بتتا ہے، وہ بھی سالمہ ہے لیکن ان  
امتیازات کی تفییش بھی عروضیوں کا حصہ ہے۔

حرف عطف ایک خالی از معنی آواز ہے جو بہت سی دوسری آوازوں کے کیک  
جا ہو کر معنی خیز بن جانے میں نہ حارج ہوتی ہے نہ معاون۔ یہ کسی جملے کے شروع،  
آخر یا وسط میں واقع ہو سکتی ہے۔ یا یہ ایسی آواز ہے جو خود خالی از معنی ہوتی ہے، جیسے  
اسٹھنی، پیری <sup>۱</sup> وغیرہ۔ یا پھر یہ کوئی خالی از معنی آواز، مثلاً مے ن، نُوائے، ڈے وغیرہ  
ہو سکتی ہے جس کے ذریعے کسی جملے کا آغاز، اختتام یا انقسام معلوم ہوتا ہے اور جو  
از روئے قاعدہ کسی جملے کے شروع میں تنہا نہیں آسکتی۔

اسم ایک با معنی اور مخلوط آواز ہے جس سے زمان کا اظہار نہیں ہو سکتا اور جس کا  
کوئی اکیلا مکڑا بذاتِ خود با معنی نہیں ہوتا، کیوں کہ دلفظی یا مرکب اسماء میں بھی ہم ان  
کے حصوں کو الگ الگ اس طرح نہیں استعمال کرتے گویا وہ خود بھی با معنی ہوں۔ مثال  
کے طور پر ”تحیوڈورس“ جس کا مفہوم ”عطیہ خداوندی“ ہے، اس میں ڈورس  
(Dorus) بذاتِ خود کوئی معنی نہیں رکھتا۔

فعل ایک مخلوط با معنی آواز ہے۔ یہ زمان کا اظہار کرتی ہے اور اسم ہی کی طرح اس  
کا کوئی اکیلا مکڑا بذاتِ خود با معنی نہیں ہوتا، کیوں کہ ”انسان“ ”سفید“ جیسے الفاظ  
”کب“ کے تصور کا اظہار نہیں کر سکتے۔ لیکن ”وہ چلتا ہے“، ”وہ چل چکا“ جیسے فقرے


۱۔ اسمی: آس پاس۔ پیری: گرد اگر د۔ یہ الفاظ غالباً اس لیے حروف عطف ہیں کہ یہ ایسے  
حروف جار ہیں جو الفاظ کے مابین مخصوص رشتے پیدا کرتے ہیں۔ (ڈورش)

۲۔ یہ کلمات جن کا ایک لفظی ترجمہ ہمکن ہے، ان فقروں اور جملوں کے مخصوص ربط کو ظاہر  
کرتے ہیں جن کے درمیان وہ واقع ہوں۔ (ڈورش)

زمانہ حال یا ماضی کو ظاہر کرتے ہیں۔

تصریف کا عمل اسم پر بھی ہوتا ہے اور فعل پر بھی۔ عمل اشیا کے ساتھ کا، کو وغیرہ حروف جاری کے تعلق کو ظاہر کرتا ہے۔ اس کے ذریعہ یہ بھی معلوم ہوتا ہے کہ تعلق واحد کا ہے یا جمع کا۔ مثلاً انسان، انسانوں یا پھر اس کے ذریعہ ادا یا گلی کا طریقہ اور لمحہ مثلاً استفہام یا امر ظاہر ہوتا ہے۔ ”کیا وہ گیا؟“ اور ”جاو“ اس قسم کی تصریفی شکلیں ہیں۔

جملہ یا فقرہ ایک مخلوط با معنی آواز ہے جس کے سب نہیں تو کچھ حصے بذات خود بھی با معنی ہوتے ہیں۔ سب حصوں کا با معنی ہوتا اس لیے ضروری نہیں کہ ہر جملے میں اسم اور فعل کا ہوتا لازمی نہیں ہے۔ مثلاً انسان کی تعریف کبھی کبھی تو جملے میں فعل بھی نہیں ہوتا، لیکن اس میں کچھ مکڑے بہر حال معنی خیز ہوتے ہیں۔ مثال کے طور پر ”چلتے میں“ یا ”کلی اون ابن کلی اون“ کوئی بیان دو طرح سے ایک اکائی بن سکتا ہے، ایک تو یہ کہ وہ کسی ایک مضمون کو بیان کرے، اور دوسرے یہ کہ اس میں کئی حصے ہوں اور سب باہم مربوط ہوں۔ لہذا ہو مرکی نظم اس لیے اکائی ہے کہ وہ کئی مکڑوں سے مرکب ہے اور ”انسان کی تعریف“ اس لیے اکائی ہے کہ اس میں جوابات بیان کی گئی ہے وہ اپنی جگہ پر خود اکائی رکھتی ہے۔



## باب ۲۱

# کلمہ بندی<sup>۱</sup>

الفاظ دو طرح کے ہوتے ہیں، سادہ اور دوہرے۔ سادہ سے میری مراد وہ الفاظ ہیں جن کے اجزاء بذاتِ خود معنی سے خالی ہوتے ہیں، مثلاً "زمین"۔ دوہرے یا مرکب وہ الفاظ ہیں جن کا ایک جزو با معنی اور ایک بے معنی ہو (اگرچہ خود مرکب لفظ کے اندر کوئی ایک جزو الگ سے با معنی نہ ہو گا) یا پھر جن کے دونوں اجزاء با معنی ہوں۔ علی ہذا القیاس الفاظ دوہرے، تہرے اور چوہرے بھی ہو سکتے ہیں جیسے کہ ماسلیائی لوگوں کے بہت سے مرد جات ہیں مثلاً ہرمو-کائیکو-زنجیس (Hermo-Caico-Zanclus) وہ جنہوں نے باپ زیوس سے دعا کی۔<sup>۲</sup>)

ہر لفظ مردوج یا دخیل یا استعاراتی یا تزئینی یا گھڑا ہو یا مطول یا مخفف یا مبدل ہوتا ہے۔ مردوج یا معروف سے میری مراد وہ لفظ ہے جو کسی قوم یا جمہور میں عام طور پر مستعمل ہو۔ دخیل وہ لفظ ہے جو کسی اور ملک میں مستعمل ہو۔ لہذا یہ بات ظاہر ہے کہ کوئی لفظ بے یک وقت مردوج اور دخیل ہو سکتا ہے، لیکن ایک ہی قوم کے لیے نہیں۔

<sup>۱</sup> اس باب کے بارے میں سینٹشبری کا خیال ہے کہ یہ شاید ارسطو کی تصنیف نہیں ہے۔

<sup>۲</sup> اس مرکب لفظ کا مفہوم پھر نے بیان کیا ہے، اصل متن میں نہیں ہے۔ دارالفنون نے اس مفہوم پھر سے مختلف بیان کیا ہے۔

مثال کے طور پر اہل قبرص کے لیے "سیگوٹان" بمعنی نیزہ مردوج لفظ ہے اور ہمارے لیے دخیل۔

تبادلے کے ذریعہ کسی غیر مانوس نام کا اطلاق استعارہ کھلاتا ہے۔ یہ تبادلہ جنس سے نوع کی طرف نوع سے جنس کی طرف، نوع سے نوع کی طرف، یا تماثل یعنی تناسب کے ذریعہ ہو سکتا ہے۔ مثلاً جنس سے نوع کی طرف تبادلہ: "میرا جہاز یہاں پڑا ہوا ہے"۔ کیوں کہ لنگر ڈالے ہوئے ہوتا لینے یعنی پڑے رہنے کی ایک نوع ہے۔ نوع سے جنس کی طرف تبادلہ: "چج ہے اوڈی سیوس کے اعلیٰ کارتا مے دس ہزار ہیں"۔ کیوں کہ دس ہزار کثرت تعداد کی ایک جنس ہے اور یہاں کثیر تعداد کے لیے عمومی طور پر استعمال ہوا ہے۔ نوع سے نوع کی طرف تبادلہ: "مانے کے پھل سے جان کھینچ نکالی" یا "بے لپک کانے کی کشتی سے پانی کو پھاڑ ڈالا"۔ یہاں کھینچ نکالنا پھاڑ ڈالنے کی جگہ اور پھاڑ ڈالنا کھینچ نکالنے یعنی بھادینے کے مفہوم میں استعمال ہوا ہے۔ یہ دونوں الفاظ "لیے چلے جانے" (یعنی تباہ کرنے) کی ایک نوع ہیں۔ تماثل یا تناسب تب واقع ہوتا ہے جب چار الفاظ یا اصطلاحوں میں آپسی رشتہ یوں ہو کہ جو رشتہ پہلی اور دوسری میں ہوں وہی چو تھی اور تیسری میں بھی ہو۔ ایسی صورت میں ہم دوسری کی جگہ چو تھی یا چو تھی کی جگہ دوسری اصطلاح استعمال کر سکتے ہیں۔ کبھی کبھی یہ بھی ہوتا ہے کہ ہم استعارے کے ساتھ وہ اصطلاح بھی استعمال کر دیتے ہیں جس کا اصل لفظ سے تعلق اضافی ہوتا ہے، اس طرح استعارے کی تحدید یا وضاحت ہو جاتی ہے۔ مثال کے طور پر جام اور ڈالونی سس<sup>۱</sup> (Dionysus) میں وہی رشتہ ہے جو ڈھال اور ایرین<sup>۲</sup> (Aries) میں ہے۔ اس لیے جام کو ڈالونی سس کی ڈھال یا ڈھال کو ایرین کا جام کہہ سکتے ہیں۔ یا پھر زندگی اور بڑھاپے میں جو رشتہ ہے وہی شام اور دن میں ہے۔ لہذا شام کو دن کا بڑھاپا یا بڑھاپے کو زندگی کی شام کہہ سکتے ہیں۔ یا اسے اسی ڈاکلیز کے الفاظ میں

<sup>۱</sup> ڈالونی سس: شراب کا دیو،

<sup>۲</sup> ایرین: جنگ کا دیو۔

زندگی کا غروب ہوتا ہوادن کہہ لجئے۔ تناسب کی اصطلاحوں کے لیے بعض اوقات کسی لفظ کا وجد نہیں ہوتا لیکن استعارہ پھر بھی استعمال ہو سکتا ہے۔ مثلاً نج بھیر نے کو بونا کہتے ہیں۔ سورج بھی اپنی کرنیں زمین پر بکھیرتا ہے لیکن اس عمل کے لیے کوئی نام نہیں ہے۔ پھر بھی اس عمل کا سورج سے وہی رشتہ ہے جو بونے جانے کا نج سے ہے۔ لہذا شاعر سورج کو ”اپنی خدا ساز روشنی بونا ہوا“ بیان کرتا ہے۔ اس طرح کا استعارہ استعمال کرنے کا ایک طریقہ اور بھی ہے، وہ یوں ہے کہ ہم کسی چیز کو کسی اجنبی نام سے پکاریں اور پھر اس شے کا ایک مخصوص وصف اس سے منہا کر دیں، گویا کہ ہم ڈھال کو ایریز کا جام نہ کہہ کر جام بے شراب کہہ دیں۔

تر تکمیل لفظ.....

گھڑا ہو الفاظ وہ ہے جو پہلے کبھی مقامی محاورے میں بھی نہ بر تا گیا ہو بلکہ خود شاعر نے اختیار کیا ہو۔ اس طرح کے چند الفاظ یہ ہیں: سینگوں کی جگہ شاخیں اور پچاری کی جگہ دعا گزار۔

لفظ اس وقت مطول ہوتا ہے جب اس کے اپنے مصوّتے کی جگہ کوئی طویل تر مصوّتہ رکھ دیا جائے یا اس میں کسی سالے کا اضافہ کر دیا جائے۔ لفظ مخفف تب ہوتا ہے جب اس کا کوئی حصہ حذف کر دیا جائے۔ تطویل کی مثالیں یونانی زبان میں ”شہر“ اور ”ابن عکیوس“ کی دو شکلیں ہیں، ایک مختصر اور ایک طویل۔ تخفیف کی مثالیں یونانی زبان میں ”جو“، ”مکان“، ”چشم“ یا ”چہرہ“ کی دو شکلیں ہیں، ایک معمولہ اور ایک مخفف۔

اسماں بذات خود نہ کر، مونث یا بے جان ہوتے ہیں۔ ان، ر، س اور س کی آواز سے مرکب حروف مثلاً پائی (پس) اور ایکس (کس) پر ختم ہونے والے اسماء کر ہوتے

۔ تر تکمیل لفظ کا ذکر لفظ کے اقسام میں تو ہے لیکن متن سے غائب ہے۔ پھر فرض کر ہا ہے کہ متن کا یہ حصہ ناپید ہے اور اگر موجود ہوتا تو اسے یہاں جگہ ملتی۔

۔ سینٹسمیری کے بر عکس، جو پورے باب کو جعلی سمجھتا ہے، پھر کا خیال ہے کہ صرف یہ پیرا گراف ارسطو کی تصنیف نہیں ہے۔

ہیں۔ طویل مصوتوں مثلاً اے، او، اور ایسے مصوتوں (مثلاً اے یعنی جن کی طوالت ممکن ہے، ان پر ختم ہونے والے اسماء مونث ہوتے ہیں اس طرح ان حروف کی تعداد جن پر مذکر یا مونث اسماختم ہوتے ہیں، یکساں ہے، کیوں کہ اختتام کے اعتبار سے پانی اور ایکس کی وہی قیمت ہے جو ”س“ کی ہے۔ کوئی بھی اسم صرف بے صوت یا ایسے مصوتے پر نہیں ختم ہوتا جو فطرتاً مختصر ہو۔ صرف تین اسم ایسے ہیں جو ”آلی“ پر اور صرف پانچ ”او“ پر ختم ہوتے ہیں۔ بے جان اسماء مؤخر الذکر دو مصوتوں کے علاوہ ”ن“ اور ”ر“ پر بھی ختم ہو سکتے ہیں۔



## باب ۲۲

# کلمہ بندی اور اسلوب

اسلوب کا کمال یہ ہے کہ وہ واضح لیکن پیش پا افتادہ نہ ہو۔ سب سے زیادہ واضح اسلوب وہ ہے جو روزمرہ کی صحیح زبان پر مبنی ہو، لیکن ایسا اسلوب پیش پا افتادہ بھی ہے۔ کلیوفون اور سthenelus (Sthenelus) کی شاعری ملاحظہ ہو۔ اس کے برخلاف، غیر معمولہ الفاظ برتخے والا اسلوب بلند آہنگ اور عام سطح سے انٹھا ہوا ہوتا ہے۔ غیر معمولہ سے میں تامانوس یا تادر الفاظ، استعاراتی زبان، مطول الفاظ غرض کہ ہر وہ چیز مراد لیتا ہوں جو تاریخ محاورے سے مختلف ہو۔ لیکن اگر کسی اسلوب میں صرف یہی کچھ ہو تو وہ معما یا مہمل لفاظی بن جائے گا۔ اگر مخف استعارے ہوں تو معما اور اگر مخف تامانوس یا تادر الفاظ ہوں تو مہمل لفاظی وجود میں آئے گی، کیوں کہ معما کی روح یہ ہے کہ درست حقائق کو ہا ممکن مجموعہ مقدمات کے تحت بیان کیا جائے۔ مثلاً یہ معما ہے: میں نے ایک شخص کو دیکھا کہ اس نے دوسرے شخص پر ایک کاڑہ آگ کی مدد سے چپکار کھا تھا۔ اسی طرح، تامانوس یا تادر الفاظ سے تشکیل دیا ہوا اسلوب مہمل لفاظی ہوتا ہے۔ لہذا ان مختلف عناصر کا کسی طرح کا آمیزہ اسلوب کے لیے ضروری ہے۔ وجہ یہ ہے کہ تامانوس یا تادر استعاراتی یا تازگی یا اسی طرح متذکرہ الصدر اقسام کے الفاظ اسلوب کو

---

۱۔ اس کا حل یہ ہے کہ کافی کاپیالہ گرم کر کے نثر کے شگاف پر رکھ دیتے تھے۔ پیالہ جوں جوں شنڈا ہوتا، زخم سے خون کھینچ کھینچ کر باہر آتا رہتا۔ (ڈورش)

پیش پا افتادگی سے بلند تر کر دیں گے اور روز مرہ کی صحیح زبان اسے وضاحت بخشدی گی۔ لیکن الفاظ کی تطویل، تخفیف یا تبدیلی سے بڑھ کر کوئی چیز ایسی نہیں ہے جو اسلوب میں بہ یک وقت وضاحت بھی پیدا کرے اور اسے پیش پا افتادگی سے دور بھی رکھے، کیوں کہ عام روز مرہ سے جگہ جگہ انحراف کے باعث زبان کو امتیاز حاصل ہو گا اور عام روز مرہ کا التزام اسے وضاحت عطا کرے گا۔ لہذا وہ نقاد غلطی پر ہیں جو زبان میں اس طرح کی آزادیاں روارکھنے والے شاعر کو مورد الزام ٹھہراتے اور اس کا مذاق اڑاتے ہیں۔ مثال کے طور پر اقلیدس کبیر نے لکھا ہے کہ اگر الفاظ کے سالموں میں من مانی طوالت کی آزادی ہو تو شاعری کچھ کار دشوار نہ ہو گی۔ اس نے اس طریق کار کی پیر وڈی اپنے ہی طرز کے اندر کی ہے۔ مندرجہ ذیل دو عبارتوں کو مثال میں پیش کیا جاسکتا ہے۔ اس میں شبہ نہیں کہ ایسی آزادی اگر بے کھلکھلے روار کھی جائے تو بھوئی معلوم ہو گی لیکن ظاہر ہے کہ شعری اسلوب کے کسی بھی طریقے میں اعتدال شرط ہے، حتیٰ کہ استعارے، تادریاتا مانوس الفاظ یا اس طرح کے کوئی بھی طریق کار اگر غیر معقولیت کے ساتھ اور محض اضحوکہ کی غرض سے استعمال کیے جائیں تو ایسا اثر ضرور پیدا ہو گا۔ مناسب تطویل سے کتنا فرق پڑ جاتا ہے، یہ دیکھنا ہو تو رزمیہ کلام میں مطول کی جگہ

۱۔ متن یہاں بہت بگڑا ہوا ہے اور متر جمین عام طور پر دونوں عبارتیں یوں ہی چھوڑ دیتے ہیں۔ رومن رسم الخط میں ان کی شکل یوں ہو گی:

EPIKHAREN EIDON MARATHONADE BAZIDONTA (1)

AIK AN G'ERAMENOSTON EKEINOU ELLEBORON (2)

ڈورش کہتا ہے کہ پہلی عبارت کا مندرجہ ذیل ترجمہ ممکن ہے: ”میں نے ایسی کاریز کو میرا تھاں کے راستے میں دیکھا۔“ دوسری کے ترجمے سے وہ بھی قاصر ہے۔ وہ مزید کہتا ہے کہ اس سطوکا مانی اضمیر ترجمے کے بغیر بھی واضح ہے۔ ہومر مختصر مصوتوں کو بعض مقامات پر طویل کر دیتا ہے، دوسرے بھی یقیناً ایسا کرتے ہوں گے۔ اقلیدس بیرون اس طریق کار کا مذاق یوں اڑاتا ہے کہ اس نے ایسی نثری عبارتیں لکھی ہیں جن کے مختصر مصوتوں کو طویل کر دیا جائے تو وہ لعلم معلوم ہوں گی۔

معمولہ الفاظ رکھ کر دیکھئے۔ علی ہذا القیاس اگر ہم کسی تادریاً تامانوس یا استعاراتی یا اسی قسم کے کسی اور طریق اظہار کی جگہ روزمرہ یا صحیح لفظ ڈال دیں تو میرے خیال کی صداقت واضح ہو جائے گی۔ مثلاً ایک موقع پر ایس کلس اور یوری پڈیز دونوں نے بالکل ایک ہی سامصرع لکھا ہے لیکن یوری پڈیز نے اپنے مصرع میں محض ایک جگہ پر معمولہ کے بجائے تادر لفظ استعمال کر دیا جس کی بناء پر اس کا مصرع حسین اور ایس کلس کا مصرع پست معلوم ہوتا ہے۔ ایس کلس اپنے ڈرامے ”فلوکنٹیز“ (Philoctetes) میں کہتا ہے: ”وہ زہرباد جو میرے پاؤں کا گوشت کھا رہا ہے۔“ یوری پڈیز نے ”کھا رہا ہے“ کی جگہ ”ذوقت اڑا رہا ہے“ لکھ دیا۔ اسی طرح ہومر کا یہ مصرع: ”اور اب ایک منجی، تاخوب اور دو کوڑی کا شخص.....“ اس میں فرق اس وقت محسوس ہو گا جب ہم تادر کی جگہ معمولہ الفاظ رکھ کر مصرع یوں کر دیں: ”اور اب ایک چھوٹے قد کا، بد صورت اور کم زور شخص.....“ یا مندرجہ ذیل مصرع: ”اس کے واسطے ایک تامناسب اسٹول اور بے وقت میز رکھ کر“ کو یوں کر دیں: ”اس کے واسطے ایک پرانا اسٹول اور چھوٹی سی میز رکھ کر“ یا ”ساحل بحر گرج رہا ہے“ والے فقرے کو ”ساحل بحر آواز دے، اے“ کر دیں تو فرق فوراً معلوم ہو جائے گا۔ پھر ایریف ریڈیز (Ariphrades) نے یہ کہہ کر ایسے نگاروں کا نہ اسی ایسے الفاظ لکھ جاتے ہیں جنہیں کوئی بھی روزمرہ گفتگو میں استعمال کرتا پسند نہ کرے گا، یعنی ”دور گھروں سے“ بجائے ”گھروں سے دور“ اور ”بارے میں اکلیز کے“ بجائے ”اکلیز کے بارے میں“ وغیرہ۔ لیکن ایریف ریڈیز اس بات کو نظر انداز کر گیا کہ اسلوب کو امتیاز انہیں الفاظ کی بناء پر حاصل ہوتا ہے جو روز مرہ میں استعمال نہیں ہوتے۔

ان مختلف طریقہ ہائے اظہار اور علی ہذا القیاس مرکب الفاظ، تادریاً تامانوس الفاظ وغیرہ کو بہ حسن و خوبی استعمال کر لینا معرکے کی بات ہے۔ لیکن استعارے پر قدرت ہوتا ان سب سے بڑھ کر ہے۔ یہ واحد صلاحیت ہے جو کسی کو سکھائی نہیں جاسکتی۔ یہ تابغہ کی علامت ہے کیوں کہ استواروں کو خوبی سے استعمال کرنے کی لیاقت مشابہتوں

کو محسوس کر لینے کی قوت پر دلالت کرتی ہے۔

مختلف اقسام کو دیکھئے تو مرکب الفاظ پر جوش شرابی کورس کے لیے، تادر الفاظ رزمیہ کے لیے، اور استعاراتی الفاظ آئی اسمی شاعری کے لیے موزوں ترین ہوتے ہیں۔ بچ پوچھئے تو رزمیہ میں ان سب اقسام کی کھپت ہے لیکن آئی اسمی شاعری جو مانوس روزمرہ کی گفتگو کو ممکنہ حد تک پیش کرتی ہے، اس کے لیے مناسب ترین الفاظ وہ ہیں جو نشر میں بھی مستعمل ہوں، یعنی مروج یا معروف، استعاراتی اور ترجمی الفاظ۔ المیہ اور عمل کے ذریعہ ترجمانی کے باب میں جس قدر لکھ چکا ہوں، کافی ہے۔



## رزہیہ، حصہ اول

یہ بات صاف ہے کہ شاعرانہ نمائندگی کے اس اسلوب میں بھی جو متحد الہ اور بیانیہ ہوتا ہے، پلاٹ کی تعمیرالیہ ہی کی طرح ڈرامائی اصولوں پر ہو گی۔ اس کا مرکزی موضوع ایک واحد عمل ہوتا چاہیے جو سالم اور مکمل ہونے کے ساتھ ساتھ آغاز، وسط اور انجام کا حامل ہو۔ اس طرح وہ اپنی پوری وحدت میں ایک زندہ وجود سے مشابہ ہو گا اور اس قسم کا لطف پیدا کرے گا جو اس کے ساتھ مخصوص ہے۔ ساخت کے اعتبار سے یہ مورخانہ تحریروں سے مختلف ہو گا کیوں کہ تاریخ بالضرورت ایک ہی عمل کو نہیں بلکہ ایک عہد کو، اور اس عہد میں کسی فرد واحد یا بہت سے لوگوں کے ساتھ جو پیش آیا، سب بیان کرتی ہے، چاہے ان سب واقعات کا باہمی تعلق کتنا ہی تھوڑا ہو۔ مثال کے طور پر جس طرح سلامس (Salamis) کی بحیری جنگ اور صقلیہ میں اہل قرطاجنہ سے لڑائی کے واقعات ایک ہی زمانے میں پیش آئے لیکن ان میں کسی واحد نتیجہ کی طرف رجحان نہ تھا۔ اسی طرح واقعات کے سلسلے میں ایک بات کے بعد دوسری بات کبھی کبھی وقوع پذیر تو ہوتی ہے لیکن اس سلسلے سے کوئی ایک نتیجہ برآمد نہیں ہوتا۔ اگر یہ کہا جائے کہ اکثر شعر اکاطور یہی ہے تو غلط نہ ہو گا اور یہاں، جیسا کہ میں پہلے دکھا چکا ہوں، ہومر کی خوبی دوسروں سے ماوراء النظر آتی ہے۔ یوں تو جنگ ڑائے میں آغاز و انجام دونوں تھے لیکن ہومر اس پوری نظم کو اپنا موضوع بنانے کی کوشش ہرگز نہیں کرتا۔

ایسا موضوع ضرورت سے زیادہ بسیط اور ایک نظر میں اس کا احاطہ ممکن نہ ہوتا۔ پھر اگر وہ اس کی طوالیت کو اعتدال کی حدود میں رکھتا تو واقعات کے تنوع کی بنابر اس میں غیر ضروری الجھیڑے پیدا ہو جاتے۔ اس نے کیا یہ ہے کہ ایک اکیلا مکڑا الگ کر لیا ہے اور اس میں جنگ کے عمومی واقعات سے بہت سے مناظر لے کر شامل کر دیے ہیں (مثلاً جہازوں کی تفصیل وغیرہ) اور اس طرح نظم کو متنوع بنادیا ہے۔ دوسرے شعر ایک واحد ہیرو، واحد زمانہ بلکہ سچ مجھ ایک واحد واقعہ تو اٹھائیتے ہیں لیکن اس میں اجزا کی کثرت ہوتی ہے۔ ”سپریا“ (Cypria) اور ”الیڈ جمل“ کے مصنف نے ایسا ہی کیا ہے۔ یہی وجہ ہے کہ الیڈ اور اوڈیسی ہر دو نظمیں ایک ایک یا زیادہ سے زیادہ دو دو المیوں کا موضوع فراہم کرتی ہیں جب کہ ”سپریا“ میں کئی اور ”الیڈ جمل“ میں آٹھ المیوں کا مواد ہے۔ ان آٹھ کی تفصیل حسب ذیل ہے: اسلحہ کی تقسیم، فلوک ٹیپن، نیونو ٹھنخ، یوری پلس، اوڈی سیوس گدأُگر، زنان لیکونیا، ژائے کی خکست اور جنگی بیڑے کی مراجعت۔




---

۱۔ بعض نسخوں میں دس کی فہرست ملتی ہے، بقیہ دو کے عنوانات سینان اور زنان ژائے ہیں۔  
(سینٹشبری)

## باب ۲۳

## رزمیہ، حصہ دوم

یہ بات بھی ہے کہ رزمیہ کے بھی اتنے ہی اقسام ہوں گے جتنے الیہ کے ہوتے ہیں۔ رزمیہ کو سادہ اور چیخیدہ یا اخلاقی یا در دانگیز ہوتا چاہیے۔ سینری اور گیت کو چھوڑ کر اس کے اجزاء بھی سب وہی ہوتے ہیں کیوں کہ رزمیہ کو بھی تقلیب حال، دریافت اور دردناک مناظر کی ضرورت ہوتی ہے۔ علاوہ بریں فکر اور کلمہ بندی کو فن کارانہ ہوتا چاہیے۔ ان سب معاملات میں ہومر ہمارا قدیم ترین اور کافی نمونہ ہے۔ واقعہ تو یہ ہے کہ اس کی ہر نظم دوہرے کردار کی حامل ہے۔ ”الیڈ“ یہ یک وقت سادہ بھی ہے اور در دانگیز بھی، اور ”اوڈسی“ چیخیدہ بھی ہے (کیوں کہ یہ دریافت کے مناظر سے مملو ہے) اور اخلاقی بھی۔ علاوہ بریں، فکر اور کلمہ بندی کے اعتبار سے دونوں نظمیں اعلیٰ ترین ہیں۔ رزمیہ اپنی بحر اور تعمیری پیانے کے اعتبار سے الیہ سے مختلف ہوتا ہے۔ جہاں تک پیانے یعنی طوالت کا سوال ہے، میں پہلے ہی ایک مناسب حد مقرر کر چکا ہوں کہ آغاز اور انجام یہ یک نظر دیکھے جاسکیں۔ پرانے رزمیہ کے مقابلے میں ذرا مختصر نظمیں اس شرط پر پوری اتریں گی۔ طوالت کے اعتبار سے ان کا وہی درجہ ہو گا جو ان الیوں کا ہوتا ہے جنہیں اکٹھا ایک ہی نشست میں پیش کیا جاتا ہے۔

لیکن رزمیہ میں ایک بڑی، بلکہ مخصوص، صلاحیت یہ ہوتی ہے کہ وہ اپنی طوالت کو بڑھا سکتا ہے۔ اس کی وجہ ہم دیکھ سکتے ہیں۔ الیہ میں کئی طرح کے اعمال کی، جو بہ یک

۔ یعنی سب ملا کر اخبارہ ڈرائے جن میں کوئی سولہ ہزار مترے ہوتے تھے۔ (دار گلشن)

وقت جاری ہوں، نمائندگی نہیں ہو سکتی۔ اسے اسنج پر واقع ہوتے ہوئے عمل اور اداکاروں کے پارٹ تک مدد و درہنا ہوتا ہے۔ لیکن بیانیہ اسلوب کی وجہ سے رزمیہ میں ایسے واقعات بھی پیش کیے جاسکتے ہیں جو بہ یک وقت عمل میں آرہے ہوں۔ اور اگر یہ واقعات موضوع سے ہم آہنگ اور متعلق ہوں تو ان سے نظم کو وزن اور وقار حاصل ہوتا ہے۔ اس طرح یہاں رزمیہ کو ایک فوقیت حاصل ہے۔ یہ ایسی فوقیت ہے جس کی بنابر پتائر میں شکوه اور عظمت پیدا ہوتی ہے، سننے والے کا دھیان لگتا ہے اور متنوع مناظر کی وجہ سے کہانی میں بو جھل پن نہیں آنے پاتا، کیوں کہ واقعات کی یک رنگی سے جلد ہی اکتا ہے پیدا ہوتی ہے اور ایسے اسنج پر ناکام ہو جاتے ہیں۔

جہاں تک بحر کا سوال ہے، تجربہ شاہد ہے کہ ہیر ولی بحر رزمیہ کے لیے موزوں ترین ہے۔ اگر اب کوئی بیانیہ نظم کسی اور بحر میں یا مختلف بحروں میں لکھی جائے تو بے تکی معلوم ہو گی، کیوں کہ شکوه اور وزن و وقار کے اعتبار سے ہیر ولی بحر تمام بحروں میں افضل ہے اور اسی وجہ سے یہ استعاراتی الفاظ اور تاد راستعمالات کو زیادہ آسانی سے قبول کرتی ہے۔ نمائندگی کا بیانیہ اسلوب اس لحاظ سے بھی دوسرے اسالیب میں ممتاز اور بے مثال ہے۔ دوسری طرف دیکھئے تو اسی اسمی اور چار رکنی ٹڑو کی بحر میں اعضاء میں تحریک پیدا کرتی ہیں، اگر موخر الذکر رقص سے قریب تر ہے تو اول الذکر ذرا مائی عمل کا اظہار کرتی ہے۔ ہیر ولی بحر کو ترک کرنے سے بھی زیادہ مناسب یہ ہو گا کہ کریمون کی طرح مختلف بحروں کو خلط ملاط کر دیا جائے۔ یہی وجہ ہے کہ ہیر ولی کے علاوہ کسی بحر میں کوئی طویل نظم نہیں لکھی گئی جیسا کہ میں پہلے کہہ چکا ہوں۔ خود فطرت مناسب آہنگ کے انتخاب کافن ہمیں سکھاتی ہے۔

ہومر تمام پہلوؤں سے قابل ستائش ہے لیکن اس کا خاص و صفت یہ ہے کہ وہ تنہ اس بات کا نکتہ شناس ہے کہ شاعر کی حیثیت سے خود اسے نظم میں کتنا حصہ لینا چاہیے۔ شاعر کو چاہیے کہ وہ اپنی شخصیت اور آواز میں کم سے کم کلام کرے کیوں کہ اپنی آواز میں گفتگو کر کے کوئی شخص نمائندگی کا حق ادا نہیں کر سکتا۔ دوسرے شعر اکا عالم یہ ہے

کہ وہ منظر نامے میں مسلسل موجود رہتے ہیں اور ان کی تحریر میں نمائندگی کا عنصر بہت کم اور شاذ ہوتا ہے۔ ہومر کا طریقہ یہ ہے کہ چند تمہیدی الفاظ کے فوراً بعد کسی مردیا عورت یا کسی بھی دوسری شخصیت کو سامنے لے آتا ہے اور ان میں سے کوئی ایسا نہیں ہوتا جس میں انفرادی خصوصیات نہ ہوں بلکہ سب کا اپنا اپنا کردار ہوتا ہے۔

الیے کے لیے حیرت انگلیزی کا عنصر درکار ہوتا ہے۔ حیرت انگلیزی اپنی مخصوص اڑیت کے لیے خلاف عقل باتوں اور اشیا پر انحصار کرتی ہے اور خلاف عقل کا عمل دخل رزمیہ میں زیادہ ہوتا ہے کیوں کہ جو لوگ نظم میں کسی عمل کو ادا کرتے ہیں انہیں اداکار کی طرح ہماری نظروں کے سامنے نہیں آتا پڑتا۔ اکلیز کے ذریعہ ہیکٹر (Hector) کا تعاقب، یونانی افواج کا اس میں حصہ نہ لینا اور اکلیز کا انہیں ہاتھ کے اشارے سے روکتے رہنا، یہ مناظر اگر اسنج پر دکھائے جائیں تو مضحكہ خیز معلوم ہوں گے نظم میں یہ اضحوکہ بے کھلکے واقع ہو جاتا ہے۔ دوسرا نکتہ یہ ہے کہ استتعاب آمیز بات مزے دار ہوتی ہے۔ یہ نتیجہ اس بات سے نکالا جاسکتا ہے کہ کوئی بات یا واقعہ ہر شخص اپنی طرف سے کچھ بڑھادیتا ہے، وہ جانتا ہے کہ زیب داستاں کے لیے یہ اضافے سننے والوں کو اچھے لگتے ہیں۔ چاہک دستی سے جھوٹ بولنے کا فن ہومر ہی نے دوسرے شعر اکو سکھایا ہے۔ اس فن کا راز ایک منطقی مغالطے میں ہے۔ اگر کوئی چیز ہے یا ہو جاتی ہے اور دوسری چیز بھی ہے یا ہو جاتی ہے تو لوگ سمجھتے ہیں کہ اگر دوسری چیز ہے تو لا محالہ پہلی چیز بھی ہو گی یا ہو جاتی ہو گی۔ لیکن یہ استنباط غلط ہے، کیوں کہ اگر پہلی چیز جھوٹ ہے لیکن دوسری چیز صحیح ہے تو یہ کہنا بالکل غیر ضروری ہے کہ پہلی چیز بھی ہے یا ہو گئی ہے۔ اس میں غلطی یہ ہے کہ ذہن، جو دوسری چیز کے صحیح پر مطلع ہے، سہوایہ نتیجہ نکال لیتا ہے کہ پہلی بھی صحیح ہو گی۔ اس کی ایک مثال اوڈیسی کے غسل والے منظر میں ملتی ہے۔

لہذا شاعر کو چاہیے کہ وہ قرین قیاس ہا ممکنات کو خلاف قیاس امکانات پر ترجیح

۱۔ اس کی تفصیل یہ ہے کہ اوڈیسی سیوس اپنی بیوی کو بتاتا ہے کہ وہ قبر ص کا رہنے والا ایک شخص ہے جس نے اوڈیسی سیوس کی میزبانی اس وقت کی تھی جب موخر الذکر کا جہاز (حاشیہ جاری.....)

دے۔ المیاتی پلاٹ کو خلاف عقل اجزا پر نہ مشتمل ہونا چاہیے۔ جہاں تک ممکن ہو، خلاف عقل باتوں کو منہا کر دینا چاہیے، یا کم سے کم انہیں ڈرامے کے پلاٹ کے باہر واقع ہونا چاہیے (مثال کے طور پر اڑی پس کی اس بات سے لाई میں کہ اس کا باپ لائیوس کس طرح مر) ایسے واقعات کو ڈرامے کے اندر نہ پیش آنا چاہیے، جیسے کہ ”الکتریا“ (Electra) میں قاصد پتھیا (Pythia) کے کھیلوں کا حال بیان کرتا ہے یا ”اہل میا“ (The Mysius) میں شیگیا (Tegea) سے آنے والا شخص بالکل گنگ اور زبان بستہ دکھایا گیا ہے۔ یہ دلیل کہ ڈراما نگار اگر ایمانہ کرتا تو پلاٹ بالکل تباہ ہو جاتا، مضبوکہ خیز ہے۔ اول تو ایسے پلاٹ کی تعمیر ہی نہ ہونا تھی، لیکن اگر خلاف عقل عناصر پلاٹ میں داخل ہی کر دیے گئے اور ان کو ممکن کا تحوزہ بہت رنگ دے دیا گیا تو پھر لایعنیت کے باوجود اسے قبول ہی کرتا ہو گا، ورنہ یہ مہمل تو ہے ہی۔ مثال کے طور پر ”اوڈیسی“ ہی کے خلاف عقل واقعات کو لیجئے۔ مثلاً جہاں اوڈی سیوس ساحل اتحاکا پر اکیلا چھوٹ جاتا ہے۔ اگر کوئی کمزور شاعر اس موضوع کو بر تاتا تو ایسے واقعات کس درجہ تا قابل برداشت ہو جاتے! یہاں تو معاملہ یہ ہے کہ وہ فن کارانہ حسن جو شاعر نے اسے بخشا ہے، مہمیت کی پرده پوشی کر دیتا ہے۔

کلمہ بندی کو تفصیل اور وسعت وہیں دینا چاہیے جہاں عمل کے دوران میں وقفہ ہو، یعنی جہاں کردار یا خیال کا کوئی اظہار نہ ہو، کیوں کہ ضرورت سے زیادہ چک دک رکھنے والی کلمہ بندی کردار نگاری یا فکری اظہار کو دھندا کر دیتی ہے۔

(بقیہ حاشیہ) ٹرانے کے راستے میں بھنک گیا تھا۔ چوں کہ وہ اوڈی سیوس کی شکل و شاہت درستی سے بیان کرتا ہے اس لیے اس کی بیوی اعتبار کر لیتی ہے۔ اس میں مغالطہ یہ ہے کہ وہ دوسری چیز (اوڈی سیوس کی شکل و شاہت کے صحیح بیان) کی بنابر پہلی چیز (کہ متکلم اوڈی سیوس کا میزبان رہ چکا ہے) کو بھی صحیح تسلیم کر لیتی ہے۔ (ڈورش)

۔ نقادری کا خیال تھا کہ اوڈی سیوس کا گہری نیند سوتے رہنا جب کہ اس کے جہاز کو ساحل سے مکرا کپاٹ پاس کر دیا گیا اور اسے اٹھا کر کنارے پر ڈال دیا گیا، خلاف عقل ہے۔ (ڈورش)

## تنقیدی اعترافات اور ان کے جواب

جہاں تک سوال تنقیدی اشکالات، ان کے حل، ان کے اصلی سرچشمے اور ان سرچشموں کی تعداد کا ہے، انہیں مندرجہ ذیل طریقے سے ظاہر کیا جاسکتا ہے۔

مصور یا کسی بھی اور فنکار کی طرح چوں کہ شاعر بھی نمائندگی کے فن کو اختیار کرتا ہے، اس لیے ضرورت ہے کہ وہ تین میں سے ایک شے کی نمائندگی کرے۔ اول، اشیا جیسی کہ وہ ہیں یا تھیں۔ دوسرم، اشیا جیسی کہ انہیں بیان کیا یا سمجھا جاتا ہے۔ سوم، اشیا جیسی کہ انہیں ہوتا چاہیے۔ شاعر کا ذریعہ اظہار زبان ہے، خواہ روزمرہ، خواہ استعاراتی اور تادر الفاظ سے بھر پور زبان۔ اس کے علاوہ بہت سی لسانی ترمیمیں بھی ہو سکتی ہیں جنہیں ہم شعر کے لیے جائز قرار دیتے ہیں۔ اس پر اس بات کو بھی ملحوظ رکھیے کہ جب شاعری اور کسی فن میں درستی کا معیار مشترک نہیں ہے تو شاعر اور سیاست میں بھی درستی کا معیار مشترک نہ ہو گا۔ فتنی اعتبار سے شعر میں دو طرح کے نقص ہوتے ہیں۔ اول تو وہ جو اس کی اصل پرا شرائی از ہوں اور دوسرم وہ جو ضمیمی اور اتفاقی ہوں۔ اگر شاعر کی چیز کی ترجمانی کا فیصلہ کرتا ہے لیکن صلاحیت کے فقدان کی وجہ سے اس کی ترجمانی غلط ہے تو یہ شعر کا اصلی اور ذاتی عیب ہوا۔ لیکن اگر نقص یا ناکامی کسی غلط انتخاب کی بنابر ہے، مثلاً اگر اس نے کسی گھوڑے کو بائیں طرف کی دونوں ہنگمیں بیک

۱۔ ”اس کی ترجمانی غلط ہے“ پر کا قیاسی اضافہ ہے۔

وقت اٹھاتے ہوئے دکھایا ہے یا علم طب یا کسی اور فن میں تاواقفیت کی بنا پر غلط تکنیکی تفصیلات ڈال دی ہیں تو یہ عیب یا غلطی شعر کی ماہیت سے کوئی اصلی تعلق نہیں رکھتی۔ یہ ہیں وہ نقاط نظر جہاں سے ہمیں نکتہ چینوں کے اعتراضات پر غور کرنا اور ان کے جواب دینا چاہیے۔

اولاً ان چیزوں کو لیجئے جن کا واسطہ شاعر کے اپنے فن سے ہے۔ شاعر اگر کوئی ناممکن بات بیان کرتا ہے تو وہ غلطی پر ہے لیکن اس غلطی کو اس وقت حق بجانب کہا جاسکتا جب اس کے ذریعہ فن کا مقتضنا (جس کا ذکر میں کرہی چکا ہوں) پورا ہو جائے، یعنی اگر اس کے ذریعہ نظم کا متعلقہ حصہ یا کوئی حصہ زیادہ توجہ انگیز ہو جائے۔ ہمیکھڑ کا تعاقب اس کی مناسب مثال ہے۔ لیکن اگر یہ مقصد فن شعر کے قواعد کی خلاف ورزی کیے بغیر اتنی ہی خوبی یا زیادہ بہتری سے حاصل ہو جاتا تو پھر غلطی کو حق بجانب نہیں کہہ سکتے کیوں کہ ہر قسم کی غلطی سے ممکنہ حد تک پرہیز لازم ہے۔

پھر دوسرا سوال یہ ہے کہ آیا وہ غلطی فنِ شعر کے اصل الاصول پر ضرب لگاتی ہے یا محض اس کی کسی فرع پر؟ مثال کے طور پر، اس بات سے واقف نہ ہوتا کہ ہرنی کے سینگ نہیں ہوتے، ہرنی کی غیر فنکارانہ اور ناقابل شناخت تصویر بنانے سے کم قباحت رکھتا ہے۔

اور آگے چلئے۔ اگر کسی بیان یا رواداد پر یہ اعتراض ہو کہ یہ حقیقت پر مبنی نہیں ہے تو شاعر شاید یہ جواب دے کہ میں نے اشیا کو اس طرح بیان کیا ہے جیسی انہیں ہوتا چاہیے۔ یہ جواب ٹھیک اسی طرح کا ہو گا جیسا کہ سافلکیز نے کہا تھا کہ میں لوگوں کی تصویر کشی اس شکل میں کرتا ہوں جیسا انہیں ہوتا چاہئے اور یوری پڈیزا انہیں اس طرح پیش کرتا ہے جیسے کہ وہ ہیں۔ اس اعتراض کا یہ جواب مناسب ہے۔ لیکن اگر نمائندگی یا اشیا کا بیان دونوں میں سے کسی طرح کا نہ ہو تو شاعر کہہ سکتا ہے کہ یہ چیزوں کی دکھائی گئی ہے جیسی کہ لوگ کہتے ہیں وہ ہے۔ یہ اصول دیوی دیوتاؤں کے قصوں پر منطبق ہوتا ہے۔ یہ قطعاً ممکن ہے کہ یہ کہانیاں نہ تو فوق الحقيقة ہوں اور نہ مبنی بر حقیقت

ہوں۔ بہت ممکن ہے ان کی نوعیت وہی ہو جوزینوفینیز (Xenophanes) نے بیان کی ہے۔ جو بھی ہو، بہر حال ”رواتیوں میں یہی کہا جاتا ہے“۔ پھر یہ بھی ممکن ہے کہ بیان، حقیقت سے کچھ بھی مختلف اور بہتر نہ ہو۔ مثلاً سپاہیوں کے اسلحہ کے بارے میں یہ جملہ کہ ”سارے بھالے اپنے اپنے موٹھ پر سیدھے کھڑے تھے“۔ پہلے زمانے میں اس قسم کے بیان متداول تھے اور اہل ایلیریا میں آج بھی عام ہیں۔

پھر، اس بات کو طے کرنے کے لیے کہ کسی موقع پر کسی شخص کو جو کچھ کہتے یا کرتے ہوئے دکھایا گیا ہے وہ شاعرانہ اعتبار سے درست ہے یا نہیں، ہمیں صرف اس مخصوص قول یا فعل کے بارے میں ہی فیصلہ نہیں کر لیتا چاہیے کہ وہ شاعرانہ طور پر اچھا ہے یا برآ۔ ہمیں اس بات کو بھی خاطر نشان رکھنا چاہیے کہ کس نے، کس سے، کب، کس مقصد سے اور کس ذریعے سے وہ بات کہی یا وہ کام کیا۔ مثلاً یہ بات دیکھنے کی ہے کہ اس قول یا فعل کا منشاء یہ تو نہیں تھا کہ اس سے کوئی عظیم ترقا مددہ مرتب ہو یا کوئی شدید تر برائی واقع ہونے سے رک جائے۔

دوسری مشکلات زبان کے استعمالات پر توجہ دینے سے حل ہو سکتی ہیں۔ ہمیں ہادر لفظ کے استعمال پر غور کرنا چاہیے۔ جیسے کہ ہومر نے لکھا ہے ”کتے اور خچر“ تو یہاں خچر کے لیے جو لفظ اس نے صرف کیا ہے اس سے شاعر کی مراد شاید خچر نہیں بلکہ پاسبان ہے یا پھر وہ ڈولوں کے بارے میں کہتا ہے کہ ”واقعی وہ بناوٹ کے لحاظ سے بد تھا“۔ تو یہاں اس کا اشارہ ڈولوں کے ڈیل ڈول کے بارے میں نہیں بلکہ اس کی صورت کی طرف ہے، کیوں کہ اہل قبرص ”اچھے ڈول والا“ کو ”حسین“ کے مفہوم میں استعمال کرتے ہیں۔ یا ”شراب کی آمیزش تیز کرو“ سے مراد یہ نہیں ہے کہ

---

<sup>۱</sup> زینوفینیز چھٹی صدی ق۔ م کا یونانی فلسفی تھا۔ اس نے یونانی مذہب میں دیوتاؤں کی کثرت اور ان کی انسانی خلک و ثبات، عادات و خصال کے نکتہ چینی کرتے ہوئے کہا تھا کہ دیوتاؤں کے بارے میں یہ بیانات نہ سب سے بہتر ہیں نہ سب سے چھ۔ مگر یہ ایسی رائیں ہیں جو دوسروں سے مستعار ہیں اور ان کی حقیقت کسی کو صحیح معلوم نہیں ہے۔ (ڈورش اور عزیز زاہر)

شرابیوں کی زبان میں، اسے دوستہ کر دو بلکہ یہ کہ شرابیں جلد جلد ملا کر تیار کرو۔ کبھی کبھی کوئی استعاراتی فقرہ مشکل کا سبب بنتا ہے۔ مثلاً ہومر کہتا ہے کہ ”تمام انسان اور دیوتارات بھر سوئے“۔ اور پھر اسی وقت یہ بھی کہتا ہے کہ ”اس کی نگاہ بار بار ٹرائے کے میدان کی طرف جاتی اور وہ بانسیوں اور شہنائیوں کی آواز سن کر حیرت کرتا“۔ ظاہر ہے کہ ”تمام“ سے استعاراتی طور پر محض ”کثیر تعداد“ مراد ہے، کیوں کہ ”تمام“ دراصل ”کثرت“ کی ایک نوع ہے۔ اسی طرح اس مصروع میں ”بس وہی اکیلی ہے جس کا غروب ہونے میں کوئی حصہ نہیں“۔ میں ”وہی اکیلی“ استعاراتی ہے کیوں کہ جو سب سے زیادہ مشہور ہے اسے منفرد کیا جا سکتا ہے۔

پھر یہ بھی ہو سکتا ہے کہ کسی لفظ کا مفہوم اس کے صحیح تلفظ اور اداگی میں تاکید یا سانس توڑنے پر منحصر ہو۔ اس طرح تھاوس کے عالم پیاس (Hippias) نے ہومر کے دو فقروں ”ہم اسے عطا کرتے ہیں“ اور ”جس کا ایک حصہ بارش میں سرنا ہے“ میں تلفظ کی خفیف تبدیلی کے ذریعہ مفہوم کو واضح کر دیا۔

کبھی کبھی معاملہ صرف علامات او قاف کو درست کرنے سے حل ہو جاتا ہے۔ مثلاً اسپی ڈاکٹریز کی مندرجہ ذیل عبارت: ”اشیا اچانک جنہوں نے پہلے لافانی ہوتا سیکھا تھا، فانی ہو گئیں اور اشیا پہلے ملی جلی الگ تھلگ ہو گئیں۔“

کبھی کبھی الفاظ کے معنی بہم ہوتے ہیں۔ مثلاً ہومر کہتا ہے کہ ”دو تہائی سے زیادہ رات جا چکی تھی اور ایک تہائی باتی تھی“ ظاہر ہے کہ یہاں ”زیادہ“ کا لفظ بہم ہے۔

یا پھر زبان کا مخصوص استعمال بھی مشکل پیدا کرتا ہے۔ مثلاً کسی بھی ملے جلے

۱۔ یہ مصروع ہومر نے نبات الحعش اکبر (Great Bear) کے بارے میں لکھا تھا۔ (وارٹن)

۲۔ ارسٹو کی مراد یہ ہے کہ صحیح علامات او قاف لگائے بغیر یہ عبارت واضح نہیں ہو سکتی۔ اردو کا حرف دخواستاً و ضاحیٰ ہے کہ اصل یہ ہنی تو کیا، انگریزی کے بھی ہنگلک پن کو صحیح نہیں ادا کر سکتا۔ پہ ہماری زبان کی خوبی ہے۔ درست قاف صحیح نہ ہونے کے باعث مفہوم سمجھنے میں دشواری کی مشہور مثال ہمارے یہاں ”دو کو مرست جانے دو“ میں ملتی ہے۔

مشروب کو ”شراب“ کہتے ہیں۔ لہذا کینی میڈ (Ganymede) کے بارے میں لکھا ہے کہ وہ ”زیوس کو شراب پیش کرتا ہے“ حالاں کہ دیو ٹاشراب نہیں پیتے۔ اسی طرح لوہاروں کو کانے کا کام کرنے والا کہا جاتا ہے۔ بہر حال اس کو استعارہ بھی فرض کر سکتے ہیں۔

پھر اگر کوئی لفظ معنی کے اعتبار سے سیاق و سباق میں تناقض معلوم ہو تو غور کرنا چاہیے کہ اس سیاق و سباق میں اس کے کتنے معنی ہو سکتے ہیں۔ مثلاً اس عبارت میں ”مانے کا بھالا وہیں روک لیا گیا“ ہمیں غور کرنا چاہیے کہ ”روک لیا گیا“ کو ہم یہاں کتنے معنوں میں لے سکتے ہیں۔ تفحیم و تشریح شعر کا صحیح طریقہ گلا کون کی باتوں کے بالکل بر عکس ہوتا چاہیے۔ گلا کون کہتا ہے کہ نقاد من مانی کر کے بے بنیاد نتائج نکال لیتے ہیں۔ وہ مخالفانہ فیصلہ پہلے صادر کر دیتے ہیں اور پھر اس کے لیے دلائل تیار کرتے ہیں۔ وہ یہ فرض کر لیتے ہیں کہ شاعر نے وہی کہا ہے جو وہ سمجھے ہیں اور اگر یہ ان کے تصورات سے تناقض ہے تو شاعر میں میکھ نکالتے ہیں۔ آئی کیر لیس (Icarius) والے معاملہ میں بھی ہوا ہے۔ نقادوں نے فرض کر لیا ہے کہ وہ لیکی ڈیمونیا (Lace-demonia) کا باشندہ تھا۔ لہذا ان کے خیال میں یہ بات عجیب ہے کہ جب ٹیلی میکس (Telemachus) وہاں گیا تو اس کی ملاقات آئی کیر لیس سے نہیں ہوئی۔ لیکن ممکن ہے سفالنیا والوں کا بیان صحیح ہو۔ ان کا کہنا ہے کہ اوڑی سیوس نے ان کے ملک میں شادی کی تھی اور اس کی بیوی کے باپ کا نام آئی کیر لیس نہیں بلکہ آئی کیڈی لیس (Icadius) تھا۔ لہذا مخف ایک غلط فہمی کی بنا پر اعتراض کو وقعت حاصل ہو گئی ہے۔

عمومی طور پر کہا جاسکتا ہے کہ فنی تقاضوں یا بلند تر حقیقت یا مردوجہ عقائد کا حوالہ دے کرنا ممکن کو حق بجانب تھہر لایا جاتا چاہیے۔ فنی تقاضوں کے اعتبار سے تو قرین قیاس ہا ممکنات کو خلاف قیاس ممکنات پر ترجیح حاصل ہے۔ ہو سکتا ہے ایسے انسانوں کا وجود ہا ممکن ہو جیسے کہ زیوک سس نے اپنی تصویروں میں بنائے ہیں۔ ہمارا جواب یہ

ہے کہ ہاں ٹھیک ہے لیکن ناممکن اعلیٰ تر ہے، کیوں کہ عینی نمونہ حقیقت کو ہمیشہ پچھے چھوڑ جائے گا۔ خلافِ عقل چیزوں کو حق بجانب ثابت کرنے کے لیے ہم عوامی عقائد اور مفروضات کا سہارا لیتے ہیں۔ ہم مزید یہ بھی کہتے ہیں کہ کبھی کبھی خلافِ عقل بھی غیر منطقی نہیں ہوتا۔ ٹھیک اسی طرح جس طرح یہ قرین قیاس ہے کہ کوئی چیز ایسی واقع ہو جائے جو قرین قیاس کے منافی ہو۔

جو چیزیں متضاد معلوم ہوتی ہیں ان کی بھی چنانچہ میں جدلیاتی طرز تردید کو استعمال کرنا چاہیے۔ یعنی کیا شاعر کامدعاو ہی ہے اور انہیں معنویتوں اور رشتہوں کے ساتھ ہے جو آپ سمجھے ہیں؟ لہذا معاملے کو حل کرنے کے لیے ہمیں دیکھنا چاہیے کہ خود شاعر نے کیا کہا ہے یا عبارت کا وہ مدعا جو کوئی ذہن فلسفہ معنا سمجھ سکتا ہے، کیا ہے۔

اگر تحریر میں ان کو داخل کرنے کا کوئی اندر وونی جواز نہ ہو تو خلافِ عقل عناصر اور اسی طرح کردار کی گروٹ کے مناظر کو صحیح طور پر مطعون کیا جاتا ہے۔ چنانچہ یوری پڈیز نے جو ای جیوس (Aegeus) کو ”میڈیا“ نامی ڈرامے میں یا منے لے اس

(کی اخلاقی گراوٹ کو ”آرسیز“ میں پیش کیا ہے، وہ غیر ضروری ہے۔

اس طرح تنقیدی نکتہ چینی کے پانچ سرچشمے ہیں۔ چیزوں کو اس وقت مورد اعتراض ٹھہرایا جائے گا جب وہ ناممکن یا خلافِ عقل یا اخلاقی طور پر تکلیف دہ یا متضاد یا فنکارانہ درستی کے منافی ہوں گی اور ان اعتراضات کے جواب ان بارہ زمروں کے تحت ہوں گے جو اور پرمند کور ہیں۔



## رزمیہ اور الٹیہ کا موازنہ

سوال اٹھ سکتا ہے کہ نمائندگی کا کون ساطریقہ افضل ہے، رزمیہ کے الیہ؟ اگر وہ فن افضل ہے جو شائستہ تر ہو، اور شائستہ تر ہر حال میں وہی ہو گا جو بہتر طرح کے سامعین کو متاثر کرتا ہو، تو پھر وہ فن جو کسی بھی چیز کی اور ہر چیز کی نمائندگی کرے، سب سے کم شائستہ ہو گا۔ خیال یہ کیا جاتا ہے کہ سامعین اس قدر شخص ہیں کہ جب تک اداکار خود اپنی طرف سے کچھ مستزادہ کریں گے، ان کی سمجھتی میں کچھ نہ آئے گا، لہذا اداکار طرح کی مضطربانہ حرکتیں اشیج پر کرتے پھرتے ہیں۔ خراب نے نواز حلقہ انداز کی نقل کرتے وقت جھومتا جھامتا اور بدن کو طرح طرح سے حرکت دیتا ہے، یا جب وہ ”سلا“ (Scylla) نامی ڈراما پیش کر رہا ہوتا ہے تو کورس لیڈر کو کھینچتا اور جھنجھوڑتا ہے۔ کہا جاتا ہے کہ الٹیہ میں بھی یہی عیب ہے۔ اس ضمن میں ہم نے اداکاروں کے بارے میں پرانے اداکاروں کی رایوں کا موازنہ کر سکتے ہیں۔ منس کس توکیلی پڈیز (Callipides) کو اس کی کثیر الحركاتی کی بنابر پنچھی بندرا کہا کرتا تھا۔ پنڈارس (Pindarus) کے بارے میں بھی لوگوں کی رائے ایسی ہی کچھ تھی۔ لہذا بحیثیت مجموعی الیے کافن رزمیہ سے وہی ربط رکھتا ہے جو پرانے اور نئے اداکاروں کے درمیان ہوتا ہے۔ اسی لیے کہنے والے کہتے ہیں کہ رزمیہ کا سامع مہذب اور پڑھا لکھا آدمی ہوتا ہے۔ اسے اشاروں اور حرکات کی ضرورت نہیں ہوتی، اور الٹیہ

کا سامع مقابلہ کم تر درجے کا انسان ہوتا ہے۔ لہذا چوں کہ الیہ کم شاستہ ہے اس لیے ظاہر ہے کہ وہ رزمیہ کے مقابلے میں مغلوب ہے۔

اچھا بس سب سے پہلی بات تو یہ ہے کہ یہ اعتراض اداکاری کے فن سے متعلق ہے نہ کہ الیہ کے فن سے کیوں کہ سوسٹرائس (Sosistratus) کی طرح رزمیہ پڑھنے یا مناسیتھیوس (Mnasitheus) کی طرح غنائیہ مقابلوں میں بھی حرکات و سکنات کا مبالغہ اتنا ہی ممکن ہے جتنا الیہ اداکاری میں۔ دوسری بات یہ ہے کہ جس طرح تمام رقص کو معیوب نہیں کہا جاسکتا اسی طرح تمام حرکت و سکن کو بھی معیوب نہیں قرار دیا جاسکتا بلکہ صرف برے اداکاروں کی حرکت و سکن کو برابرا کھا جائے گا۔ کیلی پر اور ہمارے زمانے کے بعض دوسروں پر یہی عیب لگایا گیا ہے کہ وہ گری ہوئی ہی عورتوں کو پیش کرتے ہیں۔ پھر رزمیہ کی طرح الیہ بھی اداکاری کے بغیر اپنا اثر پیدا کر سکتا ہے، اس کی قوت محض قرأت ہی سے عیال ہو جاتی ہے۔ لہذا اگر بقیہ تمام پہلوؤں سے الیہ افضل ہے تو میں کہتا ہوں کہ متذکرہ عیب<sup>۱</sup> اس میں اصلی اور داخلی نہیں ہے۔

الیہ یقیناً افضل ہے کیوں کہ اس میں رزمیہ کے تمام عناصر موجود ہیں۔ حتیٰ کہ یہ رزمیہ کی بھر بھی استعمال کر لیتا ہے۔ موسيقی اور سینزی اس کے اہم مستلزمات ہیں اور ان کے ذریعہ انتہائی زندہ قسم کا لطف حاصل ہوتا ہے۔ اس کے علاوہ قرأت اور اداکاری دونوں میں الیہ برابر درجے کا زندہ تاثر پیدا کرتا ہے۔ پھر الیہ میں فن اپنے مقصد کو نسبتی تگ حدود میں تمام کر لیتا ہے کیوں کہ مر تکر تاثر اس ناتر کی نسبت زیادہ لطف انگیز ہوتا ہے جو طویل عرصے پر پھیلا ہوا اور اس طرح آب آمینتہ ہو گیا ہے۔ مثال کے طور پر سافکلیز کا ”اڑی پس“ اگر ”الیڈ“، جیسی طویل نظم کی بیت میں ڈھال دیا جائے تو اس کی اثریت کیا رہے گی؟ ایک بات اور ہے۔ رزمیہ طرز نمائندگی میں وحدت کم ہوتی ہے۔ اس کا ثبوت یہ ہے کہ ایک ہی رزمیہ نظم کئی الیوں کے موضوع فراہم

<sup>۱</sup> یعنی یہ کہ الیہ پست ذہنوں کو متاثر کرتا ہے۔ (ذورش)

کر دیتی ہے۔ اس لیے اگر رزمیہ شاعر کے اختیار کردہ موضوع میں کڑی وحدت ہے تو اسے اختصار سے ہی بیان کرنا اور اس طرح کٹا چھٹا اور نامکمل ہونے کا تاثر دینا لازم ہو گا اور اگر لفظ کو رزمیہ طوالت کے اصول کا پابند بنایا تو پھر لفظ کمزور اور آب آمیز معلوم ہو گی۔ رزمیہ طوالت میں وحدت کا نقصان مضر ہے۔ یعنی جب لفظ المیڈ اور اوڈیسی کی طرح کئی واقعات پر مشتمل ہو اور ہر جزو اپنی جگہ پر جنم رکھتا ہو۔ پھر بھی یہ دونوں نقیمیں اپنے ڈھانچے کے اعتبار سے ممکنہ حد تک بے عیب، مکمل اور فتنی بلندی کو ملاحظہ رکھتے ہوئے ممکنہ حد تک واحد عمل کی نمائندگی کرتی ہیں۔

اب اگر الیہ ان تمام پہلوؤں سے رزمیہ پر فویت رکھتا ہے اور اس پر طرہ یہ کہ فن کی حیثیت سے اپنا تفاصیل بہتر طریقے سے ادا کرتا ہے کیوں کہ فن کو ضروری ہے کہ وہ محض ضمنی یا اتفاقی لطف نہیں بلکہ جیسا میں کہہ چکا ہوں، ایسا لطف پیدا کرے جو اس سے مخصوص ہے تو یہ نتیجہ بالکل صاف ہے کہ الیہ افضل فن ہے، کیوں کہ وہ اپنے مقصود کو زیادہ مکمل اور بے عیب طور پر حاصل کرتا ہے۔

الیہ اور رزمیہ شاعری، ان کے مختلف اقسام و اجزاء ان اقسام و اجزاء کی تعداد اور ان کے امتیازات کسی لفظ کے اچھی یا بری ہونے کے اسباب، نکتہ چیزوں کے اعتراضات اور ان کے جواب، ان سب کے بارے میں عمومی طور پر جتنا میں نے کہا ہے، کافی ہونا چاہیے۔



۱۔ ”رمیہ..... مضر ہے“ یہ بھر کا قیاسی اضافہ ہے۔

۲۔ عام خیال یہ ہے کہ متن، مکمل صورت میں ہم تک پہنچا ہے۔ اس طوکا اصل یوہنی متن، پیدا ہے۔ موجودہ متن ایک قدیم یوہنی لغتے کی بنیاد پر تیار کیا گیا ہے۔ بھر نے عربی ترجمے سے بھی مددی ہے جو یوہنی سے نہیں بلکہ سریانی سے عربی میں منتقل کیا گیا تھا۔ اصل سریانی بھی اب نہ پیدا ہے۔ (بھر اور عزیزاً حمر) اس کا ایک ورق اب دستیاب ہو گیا ہے۔ (حاشیہ ترجم)

## ضمیمه عاول

طربيہ (Comedy) (مني بر متن قائم کر دواز رچڑا جينکو)

(اقتباس)

### طربيہ کی تعریف

طربيہ ایسے عمل کی نمائندگی ہے جو خنده آور ہو، جس میں عظمت و جلالت نہ ہو، جو مکمل [اور مزین زبان میں] ہو، اور جس میں اس کا ہر حصہ ڈرامے کے مختلف عناصر میں الگ الگ، اپنی حیثیت میں بر تاجائے۔ [طربيہ میں بھی] نمائندگی کرداروں کے ذریعے ہوتی ہے، بیانیہ کے ذریعہ نہیں۔ یہ صنف، لطف اور خنده کو برائیخت کر کے ان، اور ان کی طرح کے جذبات کا تعقیب کرتی ہے۔ گویا یوں کہا جائے کہ ہنسی اس کی ماں ہے۔

## طریقہ میں بُنی پیدا کرنے کے ذرائع

### (۱) کلمہ بندی (Diction)

کلمہ بندی کے ذریعہ خنده سات طریقوں سے پیدا ہوتا ہے:

(۱) توریہ: جہاں ایک ہی لفظ کے دو یادو سے زیادہ معنی ہوں۔ [مثلاً یونکہ چونکہ یوتانی ہیں، اس لئے انھیں حذف کرتا ہوں۔ ہم اردو والے بہر حال توریہ سے واقف ہیں۔ مثلاً "حریف"، کہ اس کے معنی ہیں (۱) ساتھی، اور (۲) دشمن۔]

(۲) ترادف: جہاں کئی لفظ ایسے ہوں جن کے معنی ایک ہوں۔ [مثلاً یہاں بھی حذف کی جاتی ہیں۔ ہم اردو والے اس سے بھی واقف ہیں۔ مثلاً "خوشی"، "مرت" ، "انبساط" ہم معنی ہیں۔]

(۳) لفاظی: جہاں ایک ہی لفظ کو دوبار ایک ہی معنی میں استعمال کیا جائے۔

(۴) تحریف: جہاں الفاظ میں کچھ تبدیلی کی جائے، اس طرح کہ اس کا ایک جزو تو علیٰ حالہ رہے، اور ایک جزو مبدل۔ اس طرح کے الفاظ کے چار اقسام ہیں۔ اول وہ جہاں معروف / معیاری لفظ میں کچھ بڑھادیا جائے، مثلاً "بد نام" کی جگہ "بد رنام"۔ اور دوم وہ جہاں اس سے کچھ گھنادیا جائے، مثلاً joke کی جگہ joker کہا جائے۔ سوم وہ جہاں کسی معیاری / معروف لفظ / نام کو چھوٹا یا بڑا کر کے اس کی تحقیر کی جائے، یا اسے اضحوکہ بنایا جائے۔ مثلاً ارشاد فینیز نے Socrates کی جگہ Euripides اور Euripidipides کھاہے۔ اور چہارم وہ جہاں تحریف کے ذریعہ لفظ کا ایک حصہ قائم رکھیں، اور ایک مبدل کر دیں۔ مثلاً "بد ترین" کی جگہ "بد ترین ترین" کہیں۔

(۵) تحریف معنوی: اسے پیروڈی Parody کہتے ہیں، یعنی کسی لفظ کی جگہ کوئی اور لفظ رکھ دیں، جیسے! God Almighty O کے بجائے O Clod کہہ دیں۔

(۶) استعارہ: استعارہ سے میری مراد (جیسا کہ میں پہلے بھی واضح کر چکا ہوں) یہ

ہے کہ جب دو الفاظ [ اشیا ] میں مشابہت ہو، بوجہ (ا) صوت، یا (ب) صورت، یا (ج) امکان، [ یعنی یہ ممکن ہو کہ تھوڑے بہت تکلف کے ذریعہ ایک لفظ کو دوسرے سے مشابہ قرار دیا جاسکے۔ مثلاً ”کوڑا“ اور ”گھوڑا“ - مترجم ]، یا (د) کسی بھی ایسی خصوصیت کی بنابر، جو صاف نظر آسکتی ہو، بالخصوص اگر اس میں بد صورتی پائی جائے، لیکن جو تکلیف دہ یا تباہ کن نہ ہو۔ استعارے کی بنیاد ایسے الفاظ پر نہ رکھنی چاہیئے جن میں وجہ اختلاف بہت زیادہ ہو، بلکہ استعارہ ایک ہی نوع و ذات کے الفاظ پر قائم کرنا چاہیئے۔ یا پھر ان میں مشابہت کسی تمثیلی قیاس (analogy) پر مبنی ہونا چاہیئے۔ ورنہ وہ استعارہ نہ رہ کر معما بن جائے گا۔

(۷) ساتویں صورت ہے کلمہ بندی کا انداز۔ اس سے میری مراد ہے، درخواست یا التجا کیا ہے؟ حکم کیا ہے؟

## (۲) پلات کے واقعات

اشیج پر پیش آنے والے وقوعے بھی ہنسی کا سرچشمہ بن سکتے ہیں۔ اس کی دو صورتیں ہیں: جیسا کہ میں ”ریپورٹیقا“ میں کہہ چکا ہوں، لطف و تفریح کی ایک بڑی وجہ یوں پیدا ہوتی ہے کہ کسی شے کو کسی کے مماثل نہ ہرانا، اور پھر اس کے ساتھ جو توقعات پیدا ہوتے ہیں ان کو نہ پورا کرنا، گویا ایک طرح سے ناظرین کو فریب دینا۔ ظاہر ہے کہ ایسے معاملات اشیج پر پیش آنے والے وقوعوں incidents میں رونما ہو سکتے ہیں۔

[ اشیج کے وقوعوں کے ذریعہ ] ہنسی پیدا کرنے کا ایک ذریعہ فریب ہے۔ مثال کے طور پر ارشٹو ف نیز کے ڈرامے Clouds میں اسٹرپسائیڈز Stripsiades کا دھوکے میں پڑ جانا، اور سمجھنا کہ جو وہ والی کہانی صحیح ہے۔ ۲ دوسری صورت یہ ہے کہ کسی چیز کو

۱۔ ایکہر اس کا تعلق تکنیک، مبارت میں اوقاف punctuation کے استعمال اور الفاظ کی ادائیگی کے طرز سے ہے۔ یہ سب باتیں اشیج پر کام و تحریر بقدر حاشیہ اگلے صفحہ پر

کسی اور شے سے مشابہ تھبہر لایا جائے۔ اس طریقے کا استعمال دو طرح ہوتا ہے۔ اول تو یہ کہ کسی کو اپنی اصلیت سے بہتر دکھایا جائے، جیسے کہ ارشو فینیز Aristophanes کے ڈرامے ”مینڈک ہی مینڈک“ Frogs میں، زنٹھیاس Xanthias، جودرا صل غلام ہے، پہلوان ہرقل Heracles کا بھیں بدلت کر آتا ہے۔ دوسرا صورت یہ کہ کسی کو اس کی اصل سے بد ترد دکھایا جائے، جیسا کہ اسی ڈرامے میں دیو تاذ ایونی سس Dionysus کو غلام زنٹھیاس کے بھیں میں دکھایا گیا ہے۔

خندہ آور کی دوسری اقسام ہیں، سنجیدہ شاعری میں غلطی کا ارتکاب۔ اور یہ بھی کہ سنجیدہ شاعری کو نامناسب موقعے پر بالارادہ بر ت کر ہنسی کا موقعہ فراہم کیا جائے۔ ہنسی پیدا کرنے والی تیری چیز ہے، کسی شے کا ناممکن ہونا۔ [مثلاً کسی انسان کا اچانک گدھے میں تبدیل ہو جاتا۔ مترجم] چو تھی چیز ہے، وہ جو غیر اہم لیکن قرین قیاس نہ ہو۔ لیکن ایسی چیزیں اسی وقت کا رآمد ہیں جب وہ نمائندگی کے مقصد، یعنی خندہ آوری، میں کام یا بہوں۔ ورنہ یہ چیزیں طربیہ میں بھی عیب ہیں۔ پانچویں بات یہ کہ ہنسی ان چیزوں سے بھی پیدا ہوتی ہے جو توقع کے خلاف واقع ہوں [مثلاً شربت کے پیالے میں کوئی کڑوی چیز

نکلے۔ مترجم]

باتی حاشیہ

کے عالم سے ہیں۔ ارسطو کے زمانے میں ڈرامے کے تحریری متن میں یہ چیزیں بیش اور باقاعدہ نہیں درج کی جاتی تھیں۔ [مثلاً یہ کہ فلاں جملہ یا عبارت فلاں لجھے میں لاوا ہو۔] لیکن ارسطو کی ایک اور تحریر سے یہ بھی تباہ ہوتا ہے کہ اس کی مثالاً کسی عبارت کی رطوبتی Rhetorical سبھی ہو سکی ہے، مثلاً عبارت میں تشاہد antithesis ہے منتقی اور نحوی لوگ اس طرح استعمال کرتے تھے کہ جو بات کہی جا رہی ہوتی، وہ بھاہر تو مغل اور درست، لیکن در حقیقت پاور ہوا ہوتی۔ (راہرہت جیگو)

و ارشو فینیز کے ڈرامے میں ستر اٹا کہتا ہے کہ میں نے کسی جوں کی ایک جگہ سے دوسری جگہ تک جست کا قابلہ یوں ہتا کہ پہلے تو ایک جوں کو کچڑ کر اس کے پاؤں مووم میں ترکر دیئے۔ پھر مووم کے سوکھ جانے پر اسے آہت سے یوں اہر اک گویا جوں کے دو ”پاپوش“ feet حاصل ہو گئے۔ اب اس نے جوں کو اپنے ایک شاگرد کے ابر و پر کھ دیا اور جوں وہاں سے جست لگا کر ستر لالا کے ہاتھ پر آرہی۔ پھر اس نے اس قابلے کو ان ”پاپوشوں“ کے ذریجہ پہاڑ۔ اس طرح گویا اس نے جوں کی ایک جست کا قابلہ ہاتھ لیا۔ (راہرہت جیگو۔) ظاہر ہے کہ یہ سب ذہنیک تھا، کسی جست، اور وہ بھی جوں کی جست، کا قابلہ ہاتھ اس طرح کہاں ممکن ہے؟ یہ تو محض ایک نہاد ہے، لیکن اس نہاد پر اسے خوبی سے پیش کیا جائے تو تو انتہائی لطف انگیز ہنسی کا موقع حاصل ہو کر۔ (حاشیہ مترجم)

اس طرح یہ بات واضح ہے کہ پلات کے واقعات، یا وقوعوں کی نمائندگی بھی خنده آوری میں کار آمد ہیں۔ اور اس سے یہ بات لازمی طور پر ثابت ہوتی ہے کہ یہ سب، طربیہ نمائندگی کا جزو ہیں۔

چھٹی بات یہ کہ ہنسی یوں بھی پیدا ہوتی ہے کہ کرداروں کو شرارت، یا معیوب باتوں کی طرف مائل دکھایا جائے، و عام اس سے کہ ان میں ایسے رجحان کا ہوتا قانون لزوم یا قانون احتمال کی رو سے ممکن ہو۔ ظاہر ہے کہ الیہ میں تو ایسی کردار نگاری عیب ہے۔ جیسا کہ ہم نے پہلے کہا، طربیہ ایسے لوگوں کو پیش تو کرتا ہے جو ہم سے کم تر یا کہتر ہیں، لیکن اس کا مطلب یہ نہیں کہ وہ ہر طرح کی شرارت اور عیب میں ہم سے کم تر اور کہتر ہوں۔ ان کی طبع اور خصائص کا حال [مثال کے طور پر] ان کے مبتذل یا گنوار و قسم کے رقص، یا کسی غلط فیصلے کے ذریعے ظاہر ہو سکتا ہے۔ مثلاً، کوئی شخص اولی الامر ہے، اور وہ اہم ترین شے کو چھوڑ دے، اور کم ترین شے کو اختیار کر لے۔ اس طرح یہ بھی معلوم ہوا کہ کردار نگاری بھی طربیہ نمائندگی کا ایک ذریعہ ہو سکتی ہے۔ بلکہ استدلال بھی یہ کام کر سکتا ہے، کیوں کہ انسانوں کے اعمال ان کے صرف کردار کا نہیں، بلکہ استدلال کا بھی نتیجہ ہو سکتے ہیں۔ لہذا خنده کا ایک سرچشمہ استدلال بھی ہو سکتا ہے، [خاص کر] جہاں کسی کام کے کئے جانے کے وجہ غیر مربوط ہوں، اور [منطقی] تدریج سے عاری ہوں۔ تو خنده آورات کی یہ وہ فتنمیں ہیں جو پلات کے واقعات سے پیدا ہوتی ہیں۔

مندرجہ بالا سے یہ ظاہر ہوا کہ تمام طرح کی طربیہ نمائندگیوں کے بنیادی عناصر لس چار ہیں: کلمہ بندی، پلات، کردار، اور استدلال۔ طربیہ کا درجہ ہجومoon Lampoon سے ارفع ہے، کیوں کہ اول الذکر میں گیت اور منظر بھی ہوتے ہیں۔

## ضمیمہ عدوم

شعر کے بارے میں (منی بر من ن قام کر دو رچڑھ جیندھ)

(اقتباس)

افلاطون سے بھی پہنچے ڈرامائی مکالمے لکھنے والا الگریمینس طیوسی Alexamenus of

Teos تھا...

افلاطون کے مکالمات کی بیان شعر اور نثر کے میں میں ہے...  
الیہ میں بیانیہ صرف پیامبروں یا اپیخیوں کے ذریعہ عمل میں آتا ہے۔ جو کچھ بھی اداکاری  
کے ذریعہ پیش ہوتا ہے، الیہ کے دیگر حصوں میں ہوتا ہے۔ لیکن رزمیہ میں بیانیہ ہی  
بیانیہ ہوتا ہے...

[الیہ میں] بیانیہ اس طرح شامل ہونا چاہیئے کہ وہ ڈرامائی [بیان] کا حصہ بن جائے...

الیہ کا مرتبہ رزمیہ سے ارفع ہے، کیوں کہ رزمیہ صرف ہیر ولی [بھر] استعمال کرتا ہے، جب  
کہ الیہ تمام شعری ہمیخوں پر مشتمل ہوتا ہے...

عقل مند ترین نفوس میں بھی حماقت موجود ہوتی ہے، اور معتدل ترین مزاج رکھنے والوں  
میں بے اعتدالی کا وجود ہو سکتا ہے۔ اسی طرح، سورمان نفوس کے بھی دلوں میں خوف ہوتے  
ہیں، اور انتہائی سیر چشم لوگوں کے بھی دلوں میں حسد کی کار فرمائی ہو سکتی ہے...

تو اس طرح، اب تک جن باتوں پر ہمارا اتفاق ہو چکا ہے، اس سے یہ نتیجہ نکالا جاسکتا ہے کہ شاعر کسی مکمل عمل (یعنی پلات یا قصہ) کی نمائندگی کرتا ہے۔ یہ بات پوری طرح مخواز رہے کہ شاعری کا عمل "خوب" اور "خوبی" virtue کے لئے فائدہ مند ہے۔ کیوں کہ، جیسا کہ ہم کہہ چکے ہیں، یہ نفس انسانی کے متعلقہ عناصر کا تزکیہ کرتی ہے۔ اور مزید یہ کہنا بھی ضروری ہے کہ ہر فن یہ امکان رکھتا ہے کہ وہ تمام فنون کے اندر فطری طور پر موجود بہترین چیزوں کا سر چشمہ بن جائے ...

ختم شد



Rs. 62/-

Printed at : Lahooti Print aids, 1397, Pahari Imli,  
Jama Masjid, Delhi-110006.